

म.प्र.सं. ठाणे

विषय : भू-संपत्ती

सं. क्र. : १८५

म.प्र.  
१८५

गाफुसंच्या

प्रदेशांत

वांगार

वाडगीळ



REFBK-0007882

REFBK-0007882


# गोपुरांच्या प्रदेशांत

म. ग्रं. सं. टाणे
विषय
सं. नं.

लेखक :

गंगाधर गाडगीळ

किंमत पांच रुपये




# गो पुरांच्या प्रदेशांत



लेखक :

गंगाधर गाडगीळ



REFBK-0007882

REFBK-0007882

किंमत पांच रुपये



मौज प्रकाशन : ७

सर्व हक्क स्वाधीन  
प्रथमावृत्ति : ११००  
१ जानेवारी १९५२  
वेष्टन : दीनानाथ दलाल

मुद्रक :

विष्णु पुरुषोत्तम भागवत

मौज प्रिंटिंग ब्यूरो

खटाववाडी, मुंबई ४

प्रकाशक :

वासुदेव पुरुषोत्तम भागवत

मौज प्रकाशन लिमिटेड

खटाववाडी, मुंबई ४



जापुरा

गंगाधर गजनीय

गंगाधर गजनीय

भाज्ञा प्रवासार्ताला सोबती  
नारायण प्रधान  
यास



## मुंबई ला निरोप

गाडीच्या इंजिनानें भगभगाट केल्या नाहीं अगर शिटीहि वाजवली नाहीं. गाडीनें शिटी वाजविली असावी, पण ती आम्हांला ऐकूं आली नाहीं. गडबड नाहीं. गोंधळ नाहीं. धांवपळ नाहीं. गाडी सुरू झाल्याचें आम्हांला नीटसें समजलें नाहीं. मीं खिडकीबाहेर पाहिलें तों स्टेशनवरचा एक खांब मार्गें सरकत होता.

मी उद्गारलों, “अरे! गाडी सुरू झाली वाटतें?”

वासंती म्हणाली, “अय्या!” मग तिनें हात हलवला. “Bye, bye, Bombay. Bye, bye.”

आमचा प्रवास सुरू झाला. अभावितपणें आम्हीं आमच्या घड्याळाकडे पाहून गाडी वेळेवर निघाली असल्याची खात्री करून घेतली. कां कोण जाणे, गाडींत बसल्यावर वेळाच्या बाबतींत माणसें मोठीं कट्टू होतात. जणुं एखादा उत्पात झाला असा गंभीर चेहेरा करून गाडी दहा मिनिटें लेट असल्याचें एकमेकांना सांगत असतात, पुन्हा पुन्हा उद्गारत असतात आणि गाडें हा कोणी गुन्हेगार आहे अशा थाटांत त्याला विचारतात, “दहा मिनिटें लेट आहे गाडी आज?”

गाडें म्हणतो, “नाहीं, अकरा मिनिटें.”

आणि हातांतला बावटा हलवीत शिटी वाजवतो.

असो. सगळ्या गाड्यांप्रमाणें आमची गाडी वेळेवर सुटली होती आणि पुण्याच्या दिशेनें धावूं लागली होती. इतके दिवस आम्हीं प्रवासाला निघण्याचे वेत करीत होतो. चौकशा करीत होतो. किती पैसे खर्च होतील याचा हिशेब करीत होतो. खरेद्या करीत होतो. आम्हीं जाणार असल्याची जाहिरात करीत होतो. आणि आतां प्रवास सुरू झाला होता. अगदीं सहजपणें, पिस्तुलांचे बार न होतां आणि तटबंद्या न ओलांडतां आम्हीं रोजच्या जीवनाच्या चाकोरींतून बाहेर पडलों होतो आणि तेंच आम्हांला खरें वाटत नव्हतें. आमच्या रुळलेल्या जीवनाच्या वेळापत्रकांतून आम्ही बाहेर उडी घेतली आहे हें पटत नव्हतें. मनावरची मरगळ दूर होण्यासारखें कांहीं अजून झालें नव्हतें.

ती मरगळ घालविण्याकरिताच कीं काय, प्रधान सिगारेट ओढूं लागला. प्रवासांत अनिबंधपणें धूम्रपन करावचें असें त्यानें ठरवलें होतें. अशा सत्संकल्पांत मी समभागी नसेन हें शक्यचें नव्हतें. मीं देखील सिगारेट घेतली आणि आळशी कुतूहलानें सोबतच्या चार प्रवाशांकडे पाहूं लागलों. आमच्यासमोर दोघे मद्रासाच बसले होते—कमरेला धोतर गुंडाळलेलें, अंगांत शर्ट आणि खांत्रावर पांढरें फडकें. पायांत चपला होत्या त्या मुंबईच्या संपर्कामुळें. सामानाची अडगळ बरोबर घेणें त्यांना मान्य नसावें. दोघांच्याजवळ छोट्या पिशव्या होत्या. एकाजवळ लहानशी वळकटी होती. मात्र दोघांच्याहिजवळ मोठाले फडक्यांत बांधलेले अॅल्युमिनियमचे खाण्याचे डवे होते. त्या डव्यांना आपल्या शेजारीं घेऊन दोघेहि निर्विकार मुद्रेनें मखलपणें बसले होते. चेहेऱ्यावर विकार दाखविणें हीदेखील त्यांना उधळपट्टीच वाटत असावी !

त्यांच्या चेहेऱ्याकडे फार वेळ दृष्टि टारली नाहीं. ती खिडकीबाहेर मुंबईपुणें रस्त्याच्या ओळखीच्या चेहरेपट्टीकडे वळली. कर्जतपर्यंत सपाट मैदानांतून गाडीनें दौड केली. वाटेंत उन्हाच्या रखरखाटांतून माथेरानच्या टेकडीनें डोकें उंच केले होतें आणि वरच्या विरल थंड वातावरणांत ती बोलावीत होती. पण तिनें निरोप घेऊन पाठवलेली वाऱ्याची झुळूक गाडींत पोहोचेंपर्यंत गरम होत होती.

मग संध डुलत्या चालीनें, वळसेदार मार्गानें गाडी घाट चढली. बोगद्यांच्या काळ्या पडद्यांपलीकडे नवीन दृश्यांचा अनपेक्षित पट उलगडत होता. दृष्टि डोंगरमाथ्यावरून खोल दऱ्यांत कोसळत होती आणि उतारावरून चढत पुन्हा पलीकडच्या शिखरांकडे पहात होती. पुन्हा गाडी बोगद्यांतून जात होती आणि मग ती दरी अदृश्य होऊन पलीकडच्या बाजूला दुसरी दरी आपलें गुह्य उघडें करीत होती. त्या दरींतल्या टेपाडावर चार आवळीं जावळीं घरें तोळ सांवरून बसलीं होती. खालीं नदीच्या प्रवाहाची कृश रेपा वळसे घेत दूरवर पुसट होत गेली होती. तिचा पाटलाग करतांना नजर एकदम एका उंच डोंगरावर आदळली आणि तो वेंधून वर गेल्यावर एका ठिसूळ, छोट्याशा दिसणाऱ्या दगडी पुलाच्या कमानांत थंबकली. ( सुदैवानें ती डोळ्यांत खुपणारी जाहिरात तेथें नव्हती. )

पापणींत अश्रू घोटाळावा तसा हवेंत गारवा घोटाळत होता आणि उल्हासाचें merry-go-round मनांत फिरूं लागलें होतें.

खंडाळ्याला वृक्षांच्या छायेत एक गाढव चरत होते. अशा थंड हवेच्या टिकाणीं जन्मायचें आपल्याला भाग्य लाभलें ह्याची क्वचितहि जाणिव त्याच्या चेहेऱ्यावर नव्हती. मग ड्यूकस् नोजच्या खालून, म्हणजे ड्यूकसाहेबांच्या मिशीवरूनच म्हणा ना, तोल संभाळीत गाडी गेली. पलीकडच्या ड्यूकसाहेबांच्या तोंडाच्या दरींत पडली नाहीं हे नशीबच म्हणायचें !

ड्यूकस नोजवर चढण्याचा विक्रम वासंतीनें केलेला असल्याकारणानें त्याला ती आपली खाजगी मालमत्ताच समजते. मीं तिला तें दाखवलें नाहीं आणि तिकडे बोट दाखवून “आपण इतक्या उंच गेलों होतो ?” असें तिला म्हणायला मिळालें नाहीं म्हणून तिला थोडासा राग आला.

मीं तिला तें दाखवलें नाहीं ह्याचें कारण मीं तिला नुकतेंच वरच्या बर्थवर चढवलें होतें. आणि तेथून तिला खालीं उतरविण्याचा शक्तीचा प्रयोग इतक्या लवकर पुन्हा करण्याची माझी तयारी नव्हती.

बायकोला वरच्या बर्थवर चढविण्याचा प्रयोग तुम्हीं कधीं केलाय का ? केला नसल्यास मी तुम्हांला सांगतो कीं, पुरुष जातीची सारी मुत्सद्देगिरी आणि चापल्य पणास लावणारें तें काम आहे.

तुम्हीं गाफीलपणें बसलेले असतांना बायको जांभई देत म्हणते, “मला आला कंटाळा. मला वर जाऊन झोंपायचें आहे.”

तुम्ही सांवरून बसत म्हणतां, “आं ? इतक्यांत ?”

बायको आवाजांत निश्चयाची धार आणीत म्हणते, “हो. इतक्यांत.”

मग तुम्ही बावळटपणें उभे राहून एकदां वरच्या बर्थकडे पहातां आणि एकदां बायकोकडे पहातां. आणि खिडकीच्या गजांवर पाय देऊन वर चढण्याचें तंत्र तिला समजावून सांगतां.

ती मान हलवून म्हणते, “अं, तुम्ही नका मला सांगू. मी-मी माझे बघतें.”

असें म्हणून ती समोरच्या बांकावर चढते आणि तुमच्या खांद्याचा आधार घेऊन डगडगत उभी रहाते. मग वरच्या बर्थकडे निरखून पहात ती म्हणते, “ती बॅग बाजूला करा. तीं केळीं खालीं घ्या.”

तुम्हीं तिच्या हुकुमांची अंमलबजावणी केल्यानंतर ती संदिग्धपणें पुढेंमार्गे पहात तशीच डगडगत उभी रहाते.

तुम्ही म्हणतां, “अग, चढ कीं.”

ती रागावून म्हणते, “ थांबा. तुम्ही घाई करू नका मला. मी विचार करतं आहे. ”

कांहीं वेळ ती असा विचार करते. तोंयत तुम्ही खांबासारखे उभे रहातां आणि समोरच्या त्या बाकांवरचीं माणसें अंग चोरून बसलेलीं असतात.

मग अनपेक्षितपणें बायको वरच्या बर्थची सांखळी पकडते आणि एक पाय वर टाकते. अशा लोंबकळत्या स्थितींत ती ओरडू लागते, “ अहो, अहो—”

त्या वेळीं तुम्ही एकदम चपळाई दाखवून आणि आपल्या चष्म्याला इजा होऊं न देतां नेट देऊन तिला वर टाकतां आणि मग तिचा खालीं लोंबकळणारा हात व पाय वर टाकून तिच्या स्वाधीन करतां. आपले सारे अवयव गोळा करतां करतां ती म्हणते, “ माझी पर्स घ्या. आणि तीं केळीं ! त्यांच्यावर बसून चिरडाल तुम्ही त्यांना. आणि ‘ रीडर्स डायजेस्ट. ’ ”

हे सगळें तिच्या स्वाधीन करून तुम्ही स्वस्थपणें खालीं बसतां न बसतां, तोंच बर्थच्या फटीतून हात घालून ती तुमचें डोकें हलवते व विचारते, “ कुठचें स्टेशन आलें हो ? ”

मग कांहीं ती फार वेळ वर रहात नाही, आणि तुमच्या आधारानें होल्ड-ऑल खालीं कोसळावा तशी ती खालीं येते.

हे अर्थात् पहिल्यानें. पुढें ती आपण होऊन वर चढण्याइतकी कुशल होते.

लोणावळें गेल्यावर गाडी फटाटत पळू लागली. देहू रोडचे आणि खडकीचे मोठाले लष्करी तळ लागले. कांटेरी तारांचीं कुंपणें, करडीं खाकी माणसें, करड्या खाकी जीप्स, लॉन्ग्या, रणगाडे, आंखीव रस्ते आणि पांढऱ्या रंगानें रंगवलेले नंबर !

आपण फार प्रवास केला असें आम्हांला वाटू लागलें. खाण्याचे डवे उघडायला आम्हांला नैतिक बळ आलें. आपण अजून चहा घेतला नाही ह्याचा अचंबा वाटला. प्रधानच्या आईनें दिलेले वेसनाचे लाडू आम्हीं खाह्ते. मग चकल्या खाल्ल्या. मग पुन्हा लाडू खाह्ते. नंतर निश्चयानें डवे बंद केले आणि आतां चहा घेतलाच पाहिजे म्हणून सिगरेटी शिलगावल्या.

वासंती आपल्या नाकाजवळ येणाऱ्या सिगरेटच्या धुराला चापट्या मारू लागली.

पुणें आलें. चहा घ्यायच्या इराद्यानें मी दरवाजापाशीं गेलों. तेवढ्यांत एक बॅग आंत टाकली गेली. माझ्या डोक्यावर एका होल्डऑलचा टणक धक्का



बसला आणि मग माणसांचा एक लोंढाच आंत शिरला. अल्पावधीत सामानाचे ढिगारे रचले गेले. माणसें दाटीवाटीने बाकांवर बसलीं. सामानावर बसलीं. अवघडून मध्येच उभीं राहिलीं. दाराशीं गर्दी करून राहिलीं.

स्वस्थपणें चहा घेण्याचें आमचें स्वप्न विरलें. मी त्या गर्दीतून कसादसा झोकांड्या खात बाहेर पडलों. दोन चहाचे कप आंत दिले. मग स्वतः चहा प्यायलों आणि गाडींत पुन्हा बुडणाऱ्या माणसासारखे हातवारे करीत शिरलों.

गाडीनें पुणें सोडलें. संध्याकाळहि झाली. आणि कां कोण जाणे, मी प्रवास करीत आहे हें एकदम मला खरें वाटूं लागलें. आपल्या दिनक्रमाच्या वेळापत्रकांतून आपण बाहेर उडी घेतली आहे हें पटलें. अंगांतून एक उन्मादाची, वेफिकिरीची शिरशिरी धावली. आणि पुढें सगळा प्रवास ह्याच धुंदींत केला.

असें कां झालें ? कदाचित् गाडींतल्या गर्दीमुळें आणि खेंचाखेंचीमुळें असेल. आणि दुसरें असें कीं मुंबई-पुणें हा टापू आपला वाटतो. त्या नेहमीं घडणाऱ्या प्रवासाचें नावीन्य वाटत नाहीं आणि मनावरचीं बंधनेंहि गळून पडत नाहींत. पण पुणें सुटलें म्हणजे वाटतें, “आतां कोण आपल्याला पहातो ? आतां स्वच्छंदपणें वागायला हरकत नाहीं.”

पुण्याच्या आसपास प्रसन्न हिरवळ आहे. भाजीपाल्याची लागवड आहे. पाणी मधून मधून झुळझुळतें. पण पुढें सपाट काळा माळ अस्ताव्यस्तपणें पसरलेला आहे. तेथें सह्याद्रींतले चढउतार नाहींत आणि तेथली हिरवी झाडी पण नाहीं. नाहीं म्हणायला एक टेंगण्या टेकड्यांची रांग गाडीबरोबर दूरवर निरोप घायला येते.

सूर्य मावळला आणि उजाड माळावर उजाड संधिप्रकाश भरकटूं लागला. रंगांची विविधता लोपली होती. छायाप्रकाशांचा खेळ संपला होता. आणि अस्फुटता सर्वत्र भरून राहिली होती. टेकड्यांच्या रांगेपलीकडे एक टपोरी चांदणी उगवली होती आणि बरोबर त्या चांदणीच्या खालीं टेकडीच्या माथ्यावर एक शुभ्र सुबक देवालय एकाकीपणें उभें होतें. हा विजनवासी देव कोण, असा मला प्रश्न पडला. एका सहप्रवाशानें सांगितलें कीं, तें शंकराचें देवालय आहे. कुठच्या असुराचें निर्दाळण करून तो शीघ्रकोपी कैलासनाथ तेथें एकांतांत विसांवला होता, कोण जाणे !

एव्हांना पुण्यास डब्यांत चढलेलीं परकीं माणसें आपलीं झालीं होतीं. समजुतीनें सारे एकमेकांची सोय पहात होते. त्या माणसांनीं भरलेल्या डब्यांत



झोंपण्याची उमेद बाळगीत होते. अंमळ बाजूला सरकून एकमेकांना खाण्या-पिण्याकरितां जागा करून देत होते.

तेवढ्यांत आमच्या मद्रासी मित्रानें आपला भला मोठा अॅल्युमिनियमचा डबा उघडला आणि कोरड्याच दिसणाऱ्या भाताचे मोटाले गोळे तो भसाभसा तोंडांत कोंबूं लागला, गिळूं लागला. असें थोडा वेळ केल्यावर त्यानें डबा बंद केला आणि फडक्यांत बांधून ठेवला. मग शेजाऱ्याकडून भांडेंभर पाणी घेऊन तें घटाघट प्यायला आणि पुन्हा मख्खपणें बसून राहिला.

प्रवासांत अशाच प्रकारचें जेवण आमच्या नशिवां आहे कीं काय, ह्या कल्पनेनें आम्ही जरा हादरूनच गेलों.

अल्पोपाहार फार झाल्यामुळें जेवायला पोटांत जागा नव्हती; म्हणून आम्हीं पुन्हा मोठ्या प्रमाणावर अल्पोपाहार केला आणि झोंपण्याची तयारी केली. वरच्या वर्थवर झोंपण्याची बायकोनें नाखुशी दाखविली म्हणून मी वर झोंपलों. पण तें सुख फार वेळ लाभलें नाहीं. अनेक लोकांचे पाय आपल्या डोक्यावर पडत आहेत असें आढळल्यामुळें बायकोनें वर जाण्याचा निर्णय घेतला आणि मी खालीं येऊन झोंपलों. परमेश्वरानें आपल्या अंगांत जीं अनेक विजागरें आणि सांधे बसविले आहेत त्यांचा त्या रात्रीं मला पूर्णपणें उपयोग करावा लागला आणि ज्या प्रकारें अंग वांकविणें शक्य नाहीं अशी माझी कल्पना होती, तशा प्रकारें देखील माझें अंग वांकलें गेलें. मध्येंच मीं मानेचा स्क्रू पिरगळत होतों. मध्येंच डोक्यावरचे पाय काढून दुसऱ्या माणसाच्या पोटावर ठेवत होतों. आणि मध्येंच आंखडलेला पाय ताणायला जागा आहे का, त्याचें तो लांब करून संशोधन करीत होतों. आणि तरीहि मला झोंप लागत होती. अनेक स्टेशनें येऊन गेल्याचा मला पत्ताहि नव्हता. गुलबर्ग्याचें नांव अर्धवटपणें कानीं पडलें तितकेंच. सकाळच्या सुमारास रायचूरचें नांव कानीं आलें. महाराष्ट्र केव्हांच मागें पडला होता आणि निजामी हद्दीतून प्रवास करून आम्ही मद्रास प्रांतांत आलों होतों.

इथें आम्हीं तुंगभद्रा नदी ओलांडली. पात्र विस्तीर्ण आणि त्या मानानें पाणी थोडें. पण पाणी निदान होतें. नाहीं तर पुष्कळदां आमची गाडी पुलावरून जायची आणि खालीं नुसतें विस्तीर्ण वाळवंट असायचें. ही तुंगभद्रा आणि दुसरी कावेरी ह्यांची आणि आमची ह्या प्रवासांत पुन्हा पुन्हा भेटगांठ झाली.

तुंगभद्रेच्या कांठी थोडी हिरवळ असली, तरी प्रदेश एकंदर उजाडच. हैदराबादीने इंग्रजांना दिलेले हे ceded districts. इथली जमीन सुपीक असली तरी पावसाचे दुर्भिक्ष्यच. त्यामुळे पीकपाणी कमी. ह्या उजाड प्रदेशांत कित्येक मैल मनुष्यवस्तीचे दर्शन होत नाही. लागवड कसली आढळत नाही. नुसती उजाड जमीन. कुंपणे नाहीत. बांध नाहीत. विहिरी नाहीत. मनुष्याच्या हाताने त्या भूमीवर कांही संस्कार झालेले नाहीत. आज हजारों वर्षे ती जमीन उन्हांने तापते, पावसाने भिजते आणि तिच्यावर काय येईल ते पीक माणसे खातात. हिंदुस्थानांत बहुतेक ठिकाणी हे असेच दिसते. कधी आमची शेती सुधारणार ? कधी येथे सुसंस्कृत जीवन फुलणार ?

ह्या उजाड प्रदेशांत मधून मधून छोट्या टेकड्या दिसतात. टेकड्या कसल्या, दगडांच्या मोटाल्या राशी. प्रचंड, वेडेवांकडे, आडवेतिडवे पडलेले दगड. एकमेकांवर आधारलेले, कोलमडलेले, निजलेले, आश्चर्यकारकपणे तोल सांवरून उभे राहिलेले. ह्या दगडांच्या राशींमुळे तो प्रदेश अधिकच उजाड वाटतो. शिंदीचीं विखुरलेलीं झाडे आणि मधून मधून आढळणारे मंड्यांचे कळप ह्यांमुळे त्या प्रदेशाचा उजाडपणा कमी वाटेना.

मध्येच एखादी जिनिंग फॅक्टरी दिसे आणि भोंवतीं कापसाचे गट्टे दिसत. रायचूर आणि गुंटकल ह्यांच्या मधल्या कुठच्या तरी एका स्टेशनवर आम्ही चहा-नव्हे, कॉफी, घेतली. चहाचे साम्राज्य आतां संपले होते आणि कॉफीचा मुख्य सुरू झाला होता. सर्वंध दक्षिणभर ही कॉफी आमचा पाटपुरावा करणार होती. तिची कडवट तुरट चव पुन्हा पुन्हा आमच्या जिभेला चिकटणार होती. चहा नव्हता त्यामुळे उत्साह वाटेना. चहा घेतल्याशिवाय मुंबईकरांची सकाळ होत नाही हेंच खरे. मद्रासी लोकांना मात्र कॉफीच्या मुखांत आल्यामुळे हायसे वाटत होते.

स्टेशनवरची कॉफीदेखील बरी नव्हती. त्यामुळे आम्ही कॉफीला शिव्या देऊं लागलों. तेव्हां एक मद्रासी कळवळून म्हणाला,

“ इथली कॉफी पिऊन तुम्ही कॉफीबद्दलचे मत बनवू नका. पुढे कुठे तरी चांगली कॉफी व्या. आणि मग तुम्हांला पटेल की कॉफी हें सुसंस्कृत लोकांचे पेय आहे आणि चहा पिणे हें रानटीपणाचे आहे. ”

निदान त्या वेळीं तरी त्याच्याशीं सहमत होण्याच्या मनःस्थितींत आम्ही नव्हतो.

त्या स्टेशनवर डोशे व वडे विकणाऱ्या एका माणसानें माझें लक्ष वेधून घेतलें. तो मध्यम उंचीचा आणि थुलथुलीत देहाचा होता. त्याचे गाल गुत्र-गुवीत होते. मिशा भरघोंस होत्या आणि चेहेरा घवघवीत होता. डोक्याला त्यानें केशरी शेमला बांधला होता, त्यामुळें तो अधिकच रुबावदार दिसत होता. त्याच्या अंगांत शर्ट होता आणि खालीं धोतर होतें. त्याच्या पायांत चपला नव्हत्या खऱ्या, पण त्यामुळें त्याच्या रुबावाला थोडाहि उणेपणा येत नव्हता. धिम्मेपणानें आणि संस्थानी ऐटीनें तो पावलें टाकीत आणि आपली गाडी ढकलीत फलाटावर हिंडत होता. मोठ्या आर्जवीपणानें कोणाला कांहीं हवें आहे का तें विचारित होता. आणि कोणी कांहीं मागितलें कीं अशा कांहीं ऐटीनें आणि औदार्याचा आव आणून त्याला तें देत होता कीं, जणुं एखादा राजा अन्नाचें दान करित होता.

दक्षिणेच्या काटकुळ्या माणसांत अशी ऐट असूं शकेल असें मला वाटलें नाहीं. म्हणून मीं प्रधानला म्हटलें, “अरे, हा कोणी तरी उत्तरेकडचा भय्या दिसतो.”

पण तेवढ्यांत आम्हांला कोणी सांगितलें कीं तो उडपी ब्राह्मण होता ! संबंध दक्षिणेंत मीं हाताच्या बोटांवर मोजण्याइतकीं जीं रुबावदार माणसें पाहिलीं त्यांतला हा एक होता.

गाडी सुरू झाल्यावर कॉफीची कळवळ्यानें कड घेणाऱ्या आमच्या मद्रासी मित्राला वाचा फुटली. तो बहुश्रुत दिसला. त्यानें आम्हांला पुष्कळ माहिती सांगितली आणि कांहीं गमतीदार मतेदेखील व्यक्त केलीं. त्याच्या मते उत्तरेचे लोक रानटी uncivilized and barbarous. साहेब गेल्यावर ह्या उत्तरेच्या माणसांच्या हातांत राजसत्ता जावी ह्याचें त्याला वाईट वाटत होतें.

मीं खंयचटपणानें म्हटलें, “उत्तरेचे लोक राज्य करतात तें फक्त नांवापुरतें. खरें राज्य करतात ते तुमचे मेनन आणि अय्यंगारच !”

माझा खंयचटपणा उमजून तो हंसून म्हणाला, “ते आहेत म्हणून तर निदान इतक्या तरी व्यवस्थितपणें राज्यकारभार चालला आहे !”

इंग्रजीची जागा हिंदीनें घ्यावी ह्याचें त्याला वैप्रम्य वाटत होतें.

मीं त्याला विचारलें, “इंग्रजी भाषा व तुमच्या द्राविड भाषा ह्यांच्या व्याकरणांत साम्य आहे असें मीं ऐकलें तें खरें का ?”

तो हंसून म्हणाला, “इंग्रजी भाषेला व्याकरण आहे अशी तुमची कल्पना आहे कीं काय ?”

त्याच्या त्या खोंचक उत्तरानें मलाहि हंसूं लोटलें. संभाषणाच्या ओघांत आम्हांला असें कळलें कीं, गुंटकलहून विजयनगरचे अवशेष जवळ आहेत. आणि बंगलोरला जाण्यापूर्वी एक दिवस मोडून आम्हांला विजयनगर ( त्या भागाला आतां हंपी म्हणतात. ) पाहून येणें शक्य आहे. ब्रेक जर्नी करण्या-इतका आतां आमचा प्रवास झाला असल्याकारणानें आमचीं तिकिटेंहि फुकट गेलीं नसतीं.

त्यामुळें सरळ बंगलोरला जाण्याचा आमचा वेत बदलला आणि गुंटकलला उतरून बंगलोरच्या विरुद्ध दिशेला म्हणजे हुबळीला जाणारी गाडी आगहीं पकडली. तीन चार तासांत ती गाडी हॉस्पेटला पोहोंचते आणि तेथून हंपी फार दूर नाही. वसनें अगर टॅक्सीनें तेथें अर्ध्या तासांत सहज पोहोंचतां येतें.

गाडी पकडण्याच्या भानगडींत आम्हांला गुंटकलला न्याहारी करतां आली नाही. त्यामुळें आम्हांला तितकासा तकवा वाटत नव्हता. शिवाय उष्मा होत होता. आणि गाडीदेखील रेंगाळतच चालली होती. एम्. एस्. एम्. ची ही गाडी. वेगानें जाणें आणि वेळेवर जाणें हा कांहीं तिचा धर्म नव्हे. छोट्या छोट्या स्टेशनांवर थांबत गाडी चालली होती. कांहीं स्टेशनें इतकीं छोटीं होतीं कीं, त्यांना धड फ्लायट नव्हता, आवार नव्हतें आणि इमारतहि नव्हती. गोठ्यासारख्या दिसणाऱ्या एखाद्या झोंपडीवर 'First and Second class Waiting Room' असें लिहिलेलें पाहिलें म्हणजे हंसूं येत होतें.

इथले हे कानडी लोक एकंदर गरीब आणि साधेभोळे वाटले. कुटल्याहि विनंतीला नाही म्हणणें त्यांच्या जिवावर येतें आणि दुसऱ्याच्या उपयोगीं पडायला ते उत्सुक दिसले. तुम्हीं जरा बोलायची तयारी दाखवायची खोटी, ते ताबडतोब अवळपघळपणें बोलूं लागतील; इतकें कीं त्यांचें बोलणें आवरायचें कसें ह्याचा तुम्हांला प्रश्न पडतो. आणि अगदीं खाजगी बाबतींतदेखील निःशंकपणें तुम्हांला प्रश्न विचारायला ते मागेंपुढें पहात नाहीत !

त्यांतल्या त्यांत वेलारी स्टेशन मोटें आहे. वेलारी हें जिल्ह्याचें ठिकाण. गांव मोटें आहे. लांबून तरी स्वच्छ व रेखीव वाटलें. तेथें एक कॉलेजहि आहे म्हणे ! गांवामागें टेकडीवर किल्ला आहे. आणि मुख्य म्हणजे वेलारी स्टेशनवरच्या रेस्टॉरंटमध्ये चहा मिळतो. तें कळतांच आमचे चेहरे खुलले आणि तो वाईट व महागरा चहादेखील आम्हीं उत्साहानें घेतला.

आमच्या डव्यांत एक हुबळीचे महाराष्ट्रीयन गृहस्थ होते. ते बोलत होते

त्या भाषेला जर मराठी म्हणायचें तर कानडी कशाला म्हणायचें असा प्रश्न आम्हांला पडला.

वर आम्हीं तुंगभद्रा ओलांडली होती. आतां पुन्हा खालीं दक्षिणेकडे आम्ही तुंगभद्रेच्या तीराकडे चाललों होतो. हॉस्पेटपासून तुंगभद्रा फार दूर नाही. आणि विजयनगर तर तुंगभद्रेच्या दक्षिण तीरावर आहे.

हॉस्पेट स्टेशनवर आम्ही उतरलों.

स्टेशनावर सामान ठेवायचें, जेवायचें आणि हंपी पाहून परतल्यावर रात्रीच्या गाडीनें जायचें असा आमचा वेत होता. स्टेशनावर दहा आण्यांना जेवण मिळतें असें कळल्यावर आम्हांला आश्चर्य वाटलें. ह्या स्वस्ताईवर आम्ही खूप झालों. पण खुद्द जेवायला बसल्यावर मात्र ही स्वस्ताई आम्हांला फार महाग पडली. माताची सुत्रक मूद पानांत पडली तेव्हां वासंतीनें स्त्रीसुलभ चातुर्यानें ओळखलें कीं भात इतकाच. मीं म्हटलें, “चपाती मिळेल.” आणि मग लक्षांत आलें कीं ह्या भागांत चपाती नाही.

तो थोडा भात पुष्कळ वाटावा म्हणून शक्य तितक्या सावकाशपणें खाण्याचा आम्हीं प्रयत्न केला. आणि दर घांसाला दगडगोष्ट्यांवर अडखळावें लागल्यामुळें तो यशस्वीदेखील झाला. शिवाय वाढपी सढळ हातानें पुन्हा पुन्हा सांवार वाढत होता. पण इतकें सगळें झालें तरी भात संपला व पोट रिकामेंच राहिलें. मीं चुळबुळत विचारलें, “आणखी कांहीं नाही?”

मॅनेजर म्हणाला, “आणखी? मिळेल कीं. Wheat rice आहे ना.”

त्यानें वाढण्याला हुकूम केला आणि शिजविलेल्या गव्हाचा पिवळा लगदा आमच्या पानांत पडला. मीं खंबीर मनानें त्याचा एक घांस घेतला. तो पहिला घांस शेवटचा ठरला. इतकी वेचव गोष्ट मीं अजून खाल्लेली नाही. पोटांत भूक असूनदेखील मला तो पदार्थ खाववेना. गव्हाच्या चपात्या हे लोक कां करीत नाहीत तें मला समजूं शकत नव्हतें; आणि तें मला समजावून देण्याइतकें इंग्लिशचें ज्ञान त्या मॅनेजरला नव्हतें.

तरतरी न आणणारी कॉफी घेऊन आम्ही बाहेर पडलों आणि तेथें आम्हांला पहिल्यानें झटक्याचें दर्शन घडलें. एका लांबड्या पेटीच्या दोन्ही बाजू कापून टाकल्या आणि ती पेटी दोन चाकांवर ठेवून पुढें एक मरतुकडा घोडा जोडला कीं झटका तयार होतो. त्या झटक्याच्या नळकांडींत अंगाच्या जुड्या करून सहा सहा माणसेंदेखील बसूं शकतात म्हणे. पण आम्हांला-

तिघांनाहि त्या झटक्यांत बसणें अवघड वाटूं लागलें. शिवाय गाडीवाला देखील अर्धा आंत बसला होता आणि घोडा मधून मधून आपली शेपटी आंत ठेवीत होता. ह्या झटक्याचा तोल राखणें हें मोटें अवघड काम असावें. कारण मागच्या माणसानें पाय खालीं सोडले कीं, आपला झटका उलटेल, असा आक्रोश झटकेवाला करूं लागे. त्यामुळें आम्हांला तिघांना पाय दुमडून आणि दाटीवाटी करून अवघडलेल्या स्थितींत बसावें लागलें. शिवाय पुढें-मागें टेंकायची सोय नव्हतीच. कारण केव्हां हिसका बसेल आणि झटक्याच्या लाकडी कडेचा पाठींत मार बसेल त्याचा नेम नव्हता. ह्या सुखसोयीबद्दल आम्हीं त्याला रुपया दीड रुपया दिला.

हंपीला बसनें जातां येतें. पण आम्हांला वेळ थोडा होता आणि हंपीचा विस्तार मोठा. त्यामुळें आम्हीं टॅक्सी केली. टॅक्सीवाल्यानें अर्थातच आमचा या कानापासून त्या कानापर्यंत गळा कापला. आणि मग त्याच्या तापलेल्या टॅक्सीतून, तळपत्या उन्हांतून आम्ही भग्न विजयनगरचे अवशेष पाहायला निघालों.



## : २ : उ ध्व स्त वि ज य न ग र

विजयनगर तुंगभद्रेच्या दक्षिण तीरावर आहे. ह्या तुंगभद्रेचें पूर्वीचें नांव म्हणजे पंपा. मुस्लिम आक्रमणाचा खैबर खिंडींतून घुसलेला लोंढा गंगा-यमुनांच्या तीरावर अडला नाही, विंध्याद्रीच्या पायथ्याशीं थन्नकला नाही, यादवांच्या देवगिरीनें त्याला टक्कर दिली नाही. तो अखेर या कृश तुंगभद्रेच्या तीरावर थोपला. दोनशें वर्षेपर्यंत तो लोंढा विजयनगरच्या दगडी तटांवर आढळत होता आणि गुरगुरत निरुपायानें मागें सरकत होता. आणि ह्या दोनशें वर्षांच्या काळांत विजयनगरमध्ये हिंदु संस्कृतीच्या द्राविड शाखेचा असा कांहीं उत्कर्ष झाला, शिल्पाचे आणि स्थापत्यकलेचे असे भव्य व संपन्न विलास झाले, कलांचा असा अद्भुत विकास तेथें झाला आणि वैभवार्ची अशीं भांडारें तेथें जमा झालीं कीं, मुसलमानांनीं केलेल्या अपूर्व आणि क्रूर विध्वंसानंतरहि, त्या संस्कृतीची स्मृति इतिहासांत कायमची कोरलेली राहिली आहे. त्या विनाशाच्या ढिगाऱ्यावर विजयनगरची विजयपताका अजून फडकते आहे, कायमची फडकत रहाणार आहे.

विजयनगरचा इतिहास रामायणकालापर्यंत पोहोचतो. ती म्हणजे पूर्वीची किष्किंधा. निदान तिथल्या लोकांनीं आम्हांला असें सांगितलें आणि तें खरें असावें. पंचवटीहून रामेश्वराकडे जाणाऱ्या मार्गावरच ही भन्न नगरी आहे. आणि तसें पाहिलें तर अजूनहि मोठी वानरसेना येथें क्रीडा करतांना आढळते ! ह्याच किष्किंधेत वाली आणि सुग्रीव ह्यांचें युद्ध चालू असतांना रामानें वालीचा वध केला. तें युद्ध चालू असतांना त्यांनीं परस्परांवर फेकलेल्या प्रचंड शिला अजून येथें इतस्ततः पडलेल्या आहेत. हनुमानाच्या निरुपम सेवाधर्माचा येथेंच प्रारंभ झाला. 'हा सीते ! हा सीते !' असा विकल आक्रोश करणाऱ्या रामचंद्राचे पवित्र अश्रू ह्या तुंगभद्रेत पडले असावे. सुग्रीवाच्या व हनुमानाच्या मदतीनें लंकाधीशाचें पारिपत्य करण्याचा घोर निश्चयदेखील रामचंद्रानें येथेंच केला असावा. नाही तर परकीय आक्रमण थोपविण्याचें सामर्थ्य ह्या इवल्याशा तुंगभद्रेला प्राप्त झालें नसतें आणि ह्या भूमींत कृष्णदेवरायासारखे पराक्रमी व निश्चयी राजे निर्माण झाले नसते.

विजयनगरची आठवण झाली कीं, माझे मन भावनाधीन होतें. इतिहासाच्या अभ्यासकाच्या शास्त्रीय वृत्तीला मी काहींसा पारखा होतो. माझ्या मनांतल्या कांहीं खोल निष्ठा जागृत होतात. त्या नगराच्या वेशीवर मी नंगी तलवार घेऊन उभा रहातो आणि गर्जना करतो, “ या ! ह्या तलवारीचे वळी व्हायचें असेल तर पुढें या. ह्या देहांत प्राण असेपर्यंत ह्या वेशीपलीकडे तुम्ही जाऊ शकणार नाही ! ”

शाळेंत असतांना हातांतल्या पट्टीची तलवार करून मी असें म्हणत असें, आणि आजहि तसेंच म्हणावेसें वाटतें. तेव्हां असें म्हणण्याची माझी नालायकी मला जाणवत नसे. आतां मात्र तीव्रतेनें जाणवते आणि मन खट्टू होतें.

ह्या वैभवशाली नगरीचें वर्णन अनेक प्रवाश्यांनीं करून ठेवलेले आहे. मुसलमान, युरोपियन, सारेच ह्या नगरीच्या वैभवाची प्रशंसा करतांना आढळतात. अब्दुर रझाक हा प्रवासी म्हणतो कीं, अवनीतलवर अशी नगरी कोणी नजरेनें पाहिलेली नाही आणि अशी दुसरी नगरी असल्याचें ऐकिवांत नाही. एकाच्या आंत एक अशा सात तटबंद्यांत ही नगरी वसवलेली होती. तिचा दक्षिणोत्तर विस्तार जवळ जवळ सात ते आठ मैल होता आणि पूर्व-पश्चिम विस्तारदेखील तितकाच होता. तिच्या बाहेरच्या तीन तटबंद्यांत शेतें, बागवगीचे, घरे होती. आणि आंतल्या तटबंद्यांत बाजारांची आणि दुकानांची नुसती रीघ लागून राहिली होती. अगदीं मध्यभागीं राजाचें निवासस्थान होतें. नगरींत ठिकठिकाणीं बगीचे, देवालये आणि मन प्रसन्न करणारे जलाशय होते. तुंगभद्रेला बांध घालून दगडी पन्हेळांतून शहरांत आणि विशेषतः राज-प्रासादांत पाणी खेळवलेलें होतें. राजवाड्याचें वर्णन करतांना तर त्या प्रवाश्याची लेखणी अडली. राजवाड्यांतील एक दालन तर नुसतें हस्तिदंताचें होतें आणि त्यांतलें नक्षीकाम केवळ अप्रतिम होतें. राजवाड्यांतलीं भांडींकुंडीं सगळीं सोन्याचांदीचीं होती आणि कांहींचा आकार नुसता अजस्र होता. राजाच्या खजिन्यांत ओतीव सोन्यानें भरलेल्या गुहा होत्या म्हणे !

त्या नगरींत असंख्य लोक राहात असत. त्यांतल्या अनेकांच्या अंगावर रत्नांचे अलंकार असत आणि उघड्या बाजारांत रत्नें मांडलेलीं असत. देवादिकांचे विराट् उत्सव नेहमीं चालत. ह्या देवांना शेंकडों बकऱ्यांचे व रेड्यांचे बळी दिले जात. विजयनगरचे कांहीं राजे शैव होते आणि कांहीं वैष्णव होते. पण हिंदूंच्या पद्धतीप्रमाणें सारे देव ह्या नगरांत खेळीमेळीनें



वास करून होते. ब्राह्मणांचा येथें फार बडेजाव असला, तरी लोक मोठ्या प्रमाणावर मांसाशन करीत. आपल्या चिनी बांधवांप्रमाणें ते उंदीर वगैरे प्राणीहि खात असत. तरवारोनें द्वंद्वयुद्धें खेळण्याची पद्धत येथें रूढ होती आणि गुन्हेगारांना शिक्षा जबरदस्त होत्या. चोरी केली कीं एक हात व एक पाय तोडला जात असे !

अशा वैभवशाली नगरांत चंगीभंगीपणा असणारच. तेथें देवदासींची संख्या मोठी होती आणि वारयोपितांची तर मोठी वसाहतच होती. नटूनथटून, रत्नखचित अलंकार घाडून त्या चारुगात्री आपल्या घराच्या चौथऱ्यावर बसत आणि रस्त्यांतून फिरणाऱ्या रंगेल नागरिकांकडे पाहून असे कांहीं हाव-भाव करीत आणि असें कुशल नेत्रसंधान करीत कीं ते नुसते मोहित होऊन जात. निदान वापड्या अवदुर रजाकची तरी तशी अवस्था झाली असावी.

टॅक्सींतून जात असतांना, उन्हाच्या झळी, तहानेचा शोष, ड्रायव्हरची वडवड, सारें कांहीं मी क्षणभर विसरलों. इतिहासांत पुन्हा पुन्हा वाचलेलीं त्या नगराचीं अनेक वर्णनें मला आठवत होतीं. आणि क्षणभर मला असा भास झाला कीं, तें वैभवशाली नगर अजून तसेंच अस्तित्वांत आहे, जीवनानें गजबजलें आहे आणि मी विसाव्या शतकांतला प्रवासी, कृष्णदेवरायाला प्रणाम करायला जात आहे.

मग एकदम आठवण झाली कीं, अनेक दिवस मुसलमान तें नगर लुटीत होते, जाळीत होते, त्याची मोडतोड करून टाकीत होते. आणि त्या गोष्टीलाहि आतां चारशें वर्षें होत आलीं होतीं.

उत्तरेस तुंगभद्रा, भोंवतीं डोंगर आणि मध्यें विजयनगर अशी रचना असल्याचें मोटरमधून जातांना आमच्या ध्यानांत आलें. त्या उध्वस्त नगराकडे जाण्याचा मार्ग दुर्गम, खडकाळ आणि चढउतारांचा होता. मार्गांत अनेक प्रचंड शिला वेड्यावांकड्या, अस्ताव्यस्त पडल्या होत्या. कांहीं टिकाणीं त्यांचे ढीग होते आणि त्यांतल्या कांहीं तर इतक्या निसटत्या आधारावर उभ्या होत्या कीं, त्या कोसळतील असें सारखें भय वाटत होतें. त्यांतल्या कांहीं शिला मोडक्या तटबंदीच्या वगैरे असतील. पण तो एकंदर प्रदेशच असा शिलांनीं भरलेला असावा असें मला वाटतें.

त्या विखुरलेल्या शिलांच्या राशी पाहून मला वाटलें कीं, कोण्या राक्षसानें ह्या शिला इतस्ततः फेकून देण्याचा खेळ केला असावा. ती भयानक क्रीडा पहायला

मिळाली असती तर बरें झालें असतें, असें वेडें कुतूहल मला वाटूं लागलें.

मला प्रश्न पडला कीं, अशा दुर्गम, भकास, खडकाळ टिकाणीं एका त्रलिष्ठ साम्राज्याची राजधानी कां बरें वसवली असावी ? शत्रूचा शिरकाव होऊं नये अशी जागा शोधणें अवश्य होतें हें कोणालाहि पटण्यासारखें होतें. सिंहगड, रायगड हेदेखील दुर्गम आहेत. पण तेथील वनश्री आणि त्यांची ठेवण मनाला प्रसन्न करणारी आणि स्फूर्ति देणारी आहे. विजयनगरच्या आसमंतांत मला तसें स्फूर्तिदायक, प्रसन्न असें कांहींच आढळलें नाहीं. एक मोठें साम्राज्या उभारण्याची कल्पना ह्या शिलांच्या राशींत सुचावी हें मला अजब वाटलें. त्याचा उलगडा मला होईना.

कुठें तटबंदी दिसेल, कुठें पडक्या घरांच्या रांगा दिसतील, अशा अपेक्षेनें मी मोटारींतून टकाटका चौफेर पहात होतो. पण तसें कांहींच दिसेना. क्वचित् कुठें तरी पडके अवशेष दिसत होते. आणि मग कांहीं अर्धवट तर कांहीं पूर्णपणें उभ्या असलेल्या इमारती, देवालये, मूर्ती वगैरे अंतराअंतरावर दिसूं लागल्या. वस्स ! त्या प्रचंड नगराचे अवशेष म्हणून इतकेच शिल्पक राहिले होते. मीं इतकेच म्हटलें खरें ! पण तेदेखील नीटपणें एकदांच पहायचे तर चार दिवस तेथें काढायला हवेत. ह्यावरून मूळ नगराच्या विस्ताराची कल्पना येईल.

राजाच्या निवासस्थानाचा चौथरा आणि विस्तीर्ण आवारच काय तें आतां दृष्टीस पडतें. एखादी ढांसळलेली भिंतदेखील आतां तेथें उभी नाहीं. कल्पनेनें त्याची पुनर्रचना करतां येईल इतकेदेखील अवशेष तेथें नाहींत. जिथें प्रवेश मिळण्याचें भाग्य लाभवें म्हणून मोटाले उमराव झटत असतील, तेथें आतां चिटपांखरुंदेखील जायला तयार नव्हतें. जेथें कृष्णदेवरायाचें निर्भर हास्य घुमलें, जेथें मोटाव्या सल्लामसलती झाल्या, जेथें नृत्यसंगीताच्या मैफली झडल्या, तेथें भकासपणा प्रेतासारखा पडला होता. कां कोण जाणे, पण त्या जागीं वावरतांना मला चोरट्यासारखें वाटत होतें.

राजवाड्याची जरी अशी दशा झाली असली तरी राण्यांच्या निवासस्थानाचे कांहीं अवशेष अजून आहेत. ह्या अंतःपुराला चारी बाजूंनीं उंच तटबंदी आहे आणि तटबंदीच्या कोपऱ्यांवर रक्षकांकरितां एक एक मिनार आहे. त्या मिनारांवरून भोवतालचें दृश्य चांगलें दिसतें. जवळच असणारी एक सुंदर घुमटांची आणि कमानदार दरवाज्यांची इमारत पाहून आम्हीं विचारलें, “हा कुठचा महाल ?”

ड्रायव्हर म्हणाला, “छे, हा महाल नाही. हा राजाचा हत्तीखाना आहे.”

अशा इमारतींत रहाणाऱ्या त्या हत्तींचें नशीब थोर ह्यांत शंका नाही. बहुधा वेटे मधांत बुडवलेला चारा खात असावेत.

अंतःपुरांत ‘कमल महाल’ नांवाची मोठी सुन्नक इमारत अजून शाबूत आहे. कमळाच्या पाकळ्यांसारखा नाजूक लालसर रंग त्या इमारतीचा आहे. कमलदलांचा नाजूकपणा त्या इमारतीच्या रचनेंत, कमानींत आणि घुमटांत पुन्हा पुन्हा जाणवतो. इमारतींत शिल्पकलेचे विलास नाहीत. पण नुसतें रचनेचें सौंदर्य मनाला मोह घालण्यास समर्थ आहे. ज्या नगरींत सारें भव्य, अजस्र आणि शिल्पकृतींनीं मढलेलें आहे, तेथें ही नाजूक, साधी इमारत आपल्या निराळ्या सौंदर्यानें स्मरणांत रहाते.

ह्या अंतःपुरापासून थोड्या अंतरावर राजस्त्रियांचें स्नानगृह आहे. स्नानगृहाच्या दगडी भिंती उंच आहेत. त्यामुळें त्या राजस्त्रियांची क्रीडा कोणी चोरून पाहिली असेल असें वाटत नाही. स्नानगृहाच्या मध्यभागीं स्नान करण्याचा हैद आहे. भोंवतीं सुंदर नक्षीकाम केलेले सज्जे आहेत. त्या सज्ज्यांत बसून आपल्या सख्यांची जलक्रीडा राजस्त्रिया पहात असतील, पाण्याचे सपकारे एकमेकांवर उडवीत असतील, आणि त्यांची अशी निर्भरपणें स्वच्छंद जलक्रीडा चालली असतांना अवचितपणें एखादीस महाराजांची स्वारी तिकडे फिरकत असतांना दिसत असेल — आणि मग लज्जेनें आपलीं शरीरें पाण्यांत लपविण्याचा प्रयत्न करत असतांना...

कोण जाणे, तेव्हांच्या बायका इतक्या लाजच्या होत्या कीं नाही तें !

किती तरी पहायचें होतें. मिनिटामिनिटाला ड्रायव्हर मोटार थांबवीत होता आणि हें पहा, तें पहा, असें सांगत होता. लवकर पाहून घ्या, आणखी पुष्कळ पहायचें आहे, असें म्हणत होता. आम्ही एक एक ठिकाण फार वेळ पहातो, असें म्हणत होता. बाकीचे लोक म्हणे मोटारींतून उतरतदेखील नाहीत. मोटर-मधून वांकून पहातात आणि म्हणतात, “पाहिलें. चलो आगे !”

आपण अमकें अमकें पाहिलें असें लोकांना सांगतां यावें, एवढाच बहुधा त्यांच्या यात्रेमागचा हेतु असावा !

उशीर होत होता आणि आमची फार धांदल होत होती. त्यांत फोटो घेण्याकरितां प्रधान ज्या उड्या मारीत होता त्यामुळें भर पडत होती. निदान तसा भास होत होता. त्या धांवपळींत त्यानें एका दगडी नंदीवर स्वार होण्याचा मोक्या

सोडला नाही आणि मी अर्थातच त्याचा फोटो घ्यायची संधि दवडली नाही.

वासंतीचे पाय दुखू लागले. त्यामुळे ती मोटारीत बसूनच “अहाहा! काय ग्रँड आहे!” असे साविर्भाव म्हणू लागली.

आम्हांला सगळ्यांनाच तहान लागली होती. पण आतां त्या ओसाड नगरींत पाण्याचा घोट मिळणें अशक्य होतें. आणि एके काळीं तुंगभद्रेंतलें पाणी तेथें दगडी पन्हळांतून कसें झुळझुळत असे त्याची कल्पना करणें सुखदायक असलें तरी त्यामुळे कांहीं आमची तहान भागत नव्हती.

आम्ही आ वासून तेथल्या अप्रतिम शिल्पाकडे पहात असतांना आमचा ड्रायव्हर शांतपणें सरपण गोळा करून मोटारीच्या मागच्या बाजूला भरत होता !

विजयनगरमध्ये अनेक देवालये आहेत आणि सगळीं आपापल्या परीनें सुंदर आहेत. कांहींची बरीच मोडतोड झाली आहे, कांहीं चांगल्या अवस्थेंत आहेत. पुष्कळ देवळांतल्या मूर्ती नष्ट झाल्या आहेत. हजार रामस्वामी देवाळ्यांत सगळें रामचरित्र कोरलेलें आहे. मातंग ऋषींच्या टेकडीवर एक देवालय दिसतें. टेकडी कसली, ओक्याओक्या अणकुचिदार शिलांची रासच ती. उन्हांत तापलेल्या आणि तहानेनें गळून गेलेल्या आम्हांला त्या टेकडीवर चढण्याइतका उत्साह वाटूं शकला नाही. वासंती खालूनच “किती ग्रँड आहे !” असें पुन्हा पुन्हा म्हणू लागली. त्यामुळे जाण्याचा वेत रद्दच झाला.

ह्या टेकडीवर म्हणे मातंग ऋषि तपश्चर्या करीत असत. वाली आणि सुग्रीव ह्यांचें भांडण झालें तेव्हां सुग्रीवानें पळून जाऊन ह्या ठिकाणीं आसरा घेतला होता. कारण वालीनें एका राक्षसाचा वध करून त्याचें प्रेत तेथें भिरकावून दिलें असल्याकारणानें मातंग ऋषींनीं चिडून त्याला शाप दिला होता आणि त्यामुळे त्या टेकडीवर येणें वालीला शक्य नव्हतें. ह्या टेकडीवर एक देवालय आहे. त्यांत काळ्या पाषाणाची परशुरामाची मूर्ति आहे, असें ड्रायव्हर म्हणाला.

कां कोण जाणे, वाली आणि रावण ह्या दोघांविषयीं मला सहानुभूति वाटते. वाली महापराक्रमी होता. त्यानें सुग्रीवाची बायको आपल्या घरांत नेली हें खरें, पण ती तेव्हांची पद्धतच होती. वालीला मारल्यावर सुग्रीवानें तेंच केलें. अशा पराक्रमी वालीला रामानें आडून शरसंधान करून मारावें हा त्याच्या चारित्र्यावरचा मोठा डागच समजला पाहिजे.

येथें एक जमिनीखाली सांपडलेलें देवालय आहे. नाग पकडतांना म्हणे ह्याचा

टावठिकाणा लागला आणि मग त्याचें उत्खनन करण्यांत आलें. देवाल्यांत खालीं उतरून जावें लागतें, देवाल्याच्या मंडपांत वगैरे फिरतां येतें. पण आंतल्या भाग पाण्यानें भरलेलाच असतो. तेथें जिवंत पाण्याचा झरा आहे. मीं कडेच्या एका दारानें आंत डोकावून पाहिलें. आंत अंधार होता, आणि पुसट प्रकाशांत आंत भरून राहिलेलें पाणी दिसत होतें. त्या दालनाचे खांब पाण्यांत उगवल्यासारखे वाटत होते आणि आंतलें पाणी सावकाशपणें हललें कीं, पोटांतहि कांहींतरी डुचमळत होतें. आंत पाय दुमडून नंदी शिवाच्या आज्ञेची वाट पहात सामोरा बसलेला आहे. भिंतीवर मला एक नाग दिसला. मी जरा चमकलोंच. पण ताबडतोब ध्यानांत आलें कीं, ती शिल्पाकृति आहे ! आंत गाभाऱ्यांत तर नुसता काळोख दाटला आहे. तेथें प्रवेश होणें कठीणच. तेथल्या वातावरणांत अद्भुतता दखळत होती. मला गुहेतून वहाणाऱ्या नदींतून तरंगत गेलेल्या सिंदूबादची आठवण झाली. आणि वाटलें कीं आपण जर पाण्यावर तरंगत ह्या गाभाऱ्यांत प्रवेश केला तर थेट नाग लोकांत जाऊन पोहोंचूं आणि तेथें हिऱ्यामाणकांच्या लखलखाटांत एका निराळ्या, अद्भुत जीवनांतील विलासांचा अनुभव घेऊं !

विजयनगरला पहाण्यासारखीं दोन महत्त्वाचीं देवळें म्हणजे एक विठ्ठल-स्वामींचें आणि दुसरें विरूपाक्षाचें.

त्यांतलें विठ्ठलस्वामींचें आम्हीं आधीं पाहिलें आणि मला तें अधिक आवडलें. देवाल्याकडे जातांना वाटेंत पण्यांगनांच्या वसाहतीचे अवशेष लागतात. एके काळीं वासनांच्या तृप्तीचे आणि अतृप्तीचेहि किती निःश्वास तेथल्या हवेंत मिसळले जात असतील कोण जाणे ! माझें मन आणखी कल्पना लढविण्यांत रममाण झालें असतें; पण ' हा रांडांचा बाजार होता, ' असें रोखठोकपणें म्हणून आमच्या ड्रायव्हरनें मला जमिनीवर आणलें.

दक्षिणेंत विष्णूचीं देवालये पुष्कळ आहेत. कधीं तो अनंतशयनम् असतो, तर कधीं रंगनाथ असतो. पण आम्ही मराठे विष्णूला विठोबा ह्या नांवानें ओळखतो. विष्णु म्हटल्यावर चटकन् आमच्या नजरेसमोर तें ध्यान येतें. देवावर माझा विश्वास नाही. पण ह्या विठ्ठलाच्या चरणीं तुकयानें जी अमंगवाणी वाहिली, तिचे आजहि उटणारे पडसाद ऐकले कीं, माझें मन सद्गदित होतें. सिनेमांतदेखील ' झाला महार पंढरिनाथ ' असें ऐकलें कीं, हृदय कसें भरून येतें. अशा महार होणाऱ्या विठ्ठलाचें देवालय पहायचें



म्हटल्यावर माझे मन उत्सुक झाले होते. त्या देवाल्याच्या दर्शनाने ती उत्सुकता निवली. त्याच्या सौंदर्याने हृदय तोषले.

असे म्हणतात की, पंढरीच्या विठोवाकरितां हे देवालय इथल्या राजांनीं बांधले. त्यांत पंढरीची मूर्ति नेऊन वसवायची असा त्यांचा हेतु. आपल्याकरितां बांधले जाणारे हे नवे देवालय पहायला देव पंढरीहून आले. देवांनीं देवालय पाहिले आणि ते म्हणाले, “ हे निवासस्थान फार भव्य आहे, सुंदर आहे, पण मला रुचण्यासारखे हे नाही. माझे पंढरपूरचे साधेंसुधें निवासस्थानच मला पसंत पडते. तेथेंच मी निवास करीन. ”

महार होणाऱ्या महाराष्ट्राच्या दैवताने असे बोलवे हेच महाराष्ट्राचे वैशिष्ट्य आहे. आणि देव जर विजयनगरला गेले असते, तर त्यांना सुंदर निवासस्थान मिळाले असते खरे, पण मग तुक्याच्या दिव्य भक्तीला देव मुकले असते. आणि हा महाराष्ट्राचा विठोवा तर ‘भावाचा भुकेला’ म्हणून प्रसिद्ध आहे.

हा देवाल्याच्या सभोवतीं दगडी तट आहे आणि त्याच्या तीन बाजूंना सुंदर गोपुरे आहेत. गोपुरे म्हणजे प्रवेशद्वारे. पूर्वी आर्यांच्या गांवांच्या सभोवतीं लांकडी कुंपण असे आणि त्या कुंपणांतून चरायला जाणाऱ्या गाईंसाठीं एक द्वार असे. ह्या द्वाराला गोपुर म्हणतात. त्या साध्या गोपुरांतून दक्षिणेतील देवाल्यांच्या ह्या भव्य गोपुरांचा विकास झाला. हे गोपुर म्हणजे मोठे दगडी प्रवेशद्वार असते आणि त्या प्रवेशद्वाराच्या वर उंच उंच, निमुळते होत गेलेले विटांचे बांधकाम असते. ह्या उंच होत गेलेल्या रचनेच्या प्रत्येक मजल्यावर देवादिकांच्या आणि त्यांचे अवतारकार्य दर्शविणाऱ्या अनेक शिल्पाकृती कोरलेल्या असतात. डोंगराच्या उतारावर जसे झाडांचे जंगल माजलेले असते तसे हे शिल्पाकृतींचे जंगलच गोपुराच्या निमुळत्या होत गेलेल्या बाजू भरून टाकते आणि त्याच्या भव्यपणांत व रचनेच्या प्रमाणबद्धतेत भर टाकते. देवाच्या दर्शनाला येणारा माणूस त्या उंच आकाशांत गेलेल्या रचनेकडे आश्चर्याने व आदराने पहातो. देवांच्या अवतारकार्यांच्या त्या कोरलेल्या दर्शनाने पुनीत झालेली त्याची नजर वर वर जाते. वरच्या आकृती दिसाव्या म्हणून तो डोळे ताणतो. पण सारे अस्पष्ट होऊ लागते. नजरेचे सामर्थ्य संपते, पण परमेश्वराचे अस्तित्व संपत नाही. परमेश्वराच्या गूढतेचा त्याला साक्षात्कार होतो. गोपुराचे निमुळते झालेले टांक ह्या भांबावून सोडणाऱ्या विविधतेतील एकता अधोरेखित करते आणि मग पहाणाऱ्याची नजर अनंत आकाशांत नेऊन सोडून देते।

अशा ह्या गोपुरांच्या दर्शनानें माणूस विनम्र होतो आणि मग देवाल्यांत प्रवेश करतो.. आम्हीं पुढें जीं गोपुरें पाहिलीं त्या मानानें विठ्ठलस्वामींच्या देवाल्याचीं गोपुरें लहान होतीं. पण म्हणून कांहीं त्यांचें सौंदर्य उणें नव्हतें. मुख्य गोपुरांतून आंत गेल्यावर तटाच्या कडेकडेला धर्मशाळेच्या स्वरूपाच्या ओंवच्या आहेत. आणि समोर मोकळ्या प्रांगणांत एक सुंदर दगडी रथ आहे. पहातांना असें वाटतें कीं, एकाच प्रचंड शिलेंतून हा कोरलेला असावा. पण खरोखर त्याकरितां अनेक शिला वापरण्यांत आलेल्या आहेत. त्यांचे सांघे अशा कांहीं सफाईनें वसविण्यांत आलेले आहेत कीं, वरवर पहाणाऱ्याच्या नजरेला ते उमगूं नयेत. आम्हांला ते उमगले नाहींतच.

ह्या मोडतोड झालेल्या देवाल्याच्या चार बाजूंना चार मंडप आहेत आणि मध्यभागीं देवालय आहे. ह्या मंडपांतील व देवाल्यांतील शिल्पाचें वैपुल्य, सौष्टव व सौंदर्य पाहून माझ्यासारख्या अनभिज्ञ माणसाचें देखील मान हरपलें. हें देवालय नव्हतें. हें अनुपम शिल्पाचें एक दाट जंगल होतें. एकेका खांबांत इतकें अद्भुत सौंदर्य असूं शकतें ह्याची मला तोंपर्यंत कल्पनाच होती. किती विविध प्रकारचे खांबे होते तेथें ! आणि एकेक खांबे म्हणजे एकेक काव्य होतें. त्या खांबांनीं देवालय सांवरलें आहे, देवाल्याच्या रचनेंत त्यांचें कांहीं कार्य आहे, हें विसरायला होत होतें आणि त्यांच्या सौंदर्यांतच गुंगून जायला होत होतें. शब्द वांकवतांना आमची किती त्रेधा उडते. मग ह्यांनीं पाषाणाला कसें वांकवले असेल ? आपल्या कल्पना त्यांत कशा उमटवल्या असतील ?

माणसांचें आणि देवतांचें सारें जीवन ह्या शिल्पांत व्यक्त झालेलें आहे. ऐहिक जीवनाला, सुखोपभोगांना, पराक्रमाला, कलेच्या धुंदीला ह्या देवाल्यांत ( नव्हे, दक्षिणेंतल्या कुठल्याच देवाल्यांत ) अटकाव नाहीं. ऐहिक आणि पारमार्थिक ह्यांना वेगळें करणारी कृत्रिम रेखा येथें नाहीं. परमेश्वराच्या द्वारांत सारें मानवी जीवन फुलतांना येथें पाहिलें आणि धर्माविषयींची माझ्या मनांतील अढी कमी झाली. हिंदु धर्माची नजर नेहमीं परलोकावर लागलेली, ह्या कल्पनेला धक्का वसला, आणि जीवन स्वच्छंदपणें, उत्साहानें जगणाऱ्या आणि तें पाषाणावर कोरून अमर करूं पाहणाऱ्या विजयनगरच्या लोकांविषयीं आडर वाटूं लागला.

त्या देवाल्याचा असा एक कोपरा नव्हता कीं, ज्यावर शिल्पकारांनीं आपल्या कलेचे संस्कार केले नव्हते. सुंदर शिल्पाचें तें वैपुल्य पाहून मन भांबावून जात

होतें. जणुं शिल्पकलेला तेथें महापूर आला होता. जणुं परमेश्वराच्या सुनिव्यांवि  
ती मुक्त झाली होती. काय बघावें आणि काय बघूं नये तें कळत नव्हतें.

सिंह आणि हत्ती हे पुन्हा पुन्हा त्या शिल्पाकृतींत दिसत होते. पराक्रमाचीं,  
सौंदर्याचीं आणि भव्यतेचीं जणुं प्रतीकेच असलेले वनराज ह्या पराक्रमी  
लोकांना प्रिय असावेत ह्यांत नवल तें काय ? ह्या वनराजांच्या ज्या शिल्पाकृती  
मीं पहिल्यानें पाहिल्या त्या सगळ्या नटलेल्या आणि सुशोभित केलेल्या  
अशा आढळल्या. राजदरवारांत वावरलेल्या एखाद्या सेनापतीनें आसनस्थ  
व्हावें तशी सिंहाची बैठक ! त्याच्या चेहेऱ्यावर सुसंस्कृत गांभीर्य दिसत होतें  
आणि आपल्या आयाळीला बहुधा त्यानें पर्जन्य वेढ करून घेतला असावा  
आणि मग ती पोमेड लावून चापून चोपून बसवली असावी !

ह्या सुशोभित केलेल्या शिल्पाकृती आपल्या परीनें सुंदर होत्या. पण पंडित  
नेहरूनीं दागदागिने घालून हिंडावें, बस, तशा त्या दिसत होत्या ! ह्या  
प्राण्यांच्या वास्तव आकृती पहायला मी उत्सुक झालों. आणि मला शंका  
आली कीं ह्या शिल्पकारांना अशा वास्तव आकृती काढतां येत नव्हत्या कीं  
काय ? वास्तवांतलें सौंदर्य दिसूं शकत नव्हतें कीं काय ?

पण माझ्या ह्या शंकेला ताबडतोब उत्तर मिळालें. सोड उभारून उधळ-  
लेल्या हत्तीची आकृति मीं पहिली. त्या गजराजाचा मोकाट उधळणारा उन्माद,  
त्या निर्जीव शिलेवरच्या स्थिर आकृतींत व्यक्त झाला होता आणि मग शिकार  
करण्या सिंहाची आकृति पाहिली आणि नजर तोपली.

संतुष्ट होऊन आणि दमून भागून आम्ही बाहेर पडलों. विठ्ठलस्वामींच्या  
देवाल्याचें मीं हें जरा विस्तारानें वर्णन केले. इतर देवळेंदेखील अशींच  
सुंदर होतीं. त्यांतल्या अनेक शिल्पाकृती माझ्या नजरेसमोर अजून तरळत  
आहेत, स्मृतींत गोंदल्या गेल्या आहेत. नर्तिकांच्या कुश कटिभागांतील  
विविध भाव, मृदुंग वाजविणाऱ्या कलाकारांच्या चेहेऱ्यावरील बेहोषी आणि  
त्याचा ठसका व टंग, शंख वाजविणाऱ्या माणसाचे फुगलेले गाल—बोटानीं  
ते दावावे असा मोह होत होता. लढाया आणि शिकारी. हातांतल्या काठीवर  
रेडून उभा राहिलेला, डोक्यावर घोंगडी घेतलेला गुराखी पोर. मत्स्यकन्या  
आणि तपश्चर्या करणारे मुनी. वळवळणारे नाग !

विरूपाक्षाचें देवालय हें हंपींतलें सर्वांत जुनें आणि महत्त्वाचें आहे. अजून  
तें बापरांत आहे. त्याच्यासमोर दुतर्फा दगडी इमारती असलेला एक जुन्या



काळचा रस्ता आहे. तेथें म्हणे पूर्वी बाजार होता. तेथल्या इमारती अजून कांहीं अंशीं शाबूत आहेत. आतां तेथें कोणीच रहात नाही. पण विरूपाक्षाची यात्रा भरली म्हणजे ह्या जुन्या घरांतून यात्रेकरू वास्तव्य करतात. देवाल्यासमोर दोन प्रचंड लाकडी रथ आहेत. त्यांचीं भरोव चाकेंच माणसाइतकीं उंच असावीं. विजयनगरच्या साम्राज्याच्या कालांत तेथें आलेल्या पेज ( Paes ) ह्या प्रवाशानें ज्या मोठ्या यात्रेचें वर्णन केलें आहे, तीच अजूनहि चालू आहे, ह्या गोष्टीचें कौतुक वाटतें. कालाच्या उतरंडीवर उभ्या राहिलेल्या अनेक पिढ्यांनीं संस्कृतीचें हें लोण पुढच्या पिढ्यांच्या हातांत दिलें आहे आणि परंपरेच्या ह्या भव्य कमानांनीं आपण आपल्या पूर्वजांशीं जोडले गेलों आहोंत.

देवाच्या दारीं क्षुधाशांतीची सोय आहे असें कळतांच आमचा विरूपाक्षा-विषयींचा आदर द्विगुणित झाला. विजयनगरच्या कालांतील एका दगडी घराच्या अंगणांत बसून आम्ही कॉफी प्यालों, ह्याबद्दल आम्हांला स्वतःचें कौतुक वाटलें खरें, पण कॉफीला कांहीं चहाची चव आली नाही. चहा अगर कॉफी कांहीं मनुष्य नुसताच पीत नाही. त्याबरोबर उपमा आणि म्हैसूरपाकाच्या बड्या आम्हीं खाव्या हें साहजिकच होतें. एवढ्यावरच आम्ही थांबलों ह्याचें कारण त्याच्याकडे आणखी कांहीं चांगलें नव्हतें.

! विरूपाक्षाचें देवालय मोठें आहे. त्याच्या भव्य गोपुराची उंची दीडशें फुटांहून अधिक आहे. आंत शिल्पकलेचा विपुल विलास आहेच; पण वर चुना फासटून त्या सौंदर्याला अकारण उणेपणा आणला गेला आहे. देवळाच्या आवारांत सुग्रीवाचे वंशज पुष्कळ आहेत. त्यांची लीला पहाण्यांतच आमची थकलेलीं मनें रमलीं. देवाचें दर्शन घ्यायला गेलों. पण तेथें दर्शनाचे दोन आणे, नारळाचे दोन आणे व आणखी कसले तरी सहा आणे, असा सौदा आम्हांला अडवून जेव्हां पुजारी करूं लागला तेव्हां चिडून मी मागें फिरलों. वापडा विरूपाक्ष गंगाधराच्या दर्शनाला मुकला !

हीं निरनिराळीं स्थळें पाहण्याकरितां मोटारीमधून इकडे तिकडे जात असतांना आम्हांला मध्येंच पडलेले अवाढव्य दगडी दरवाजे दिसले. प्रचंड दगडी पन्ढळ कोणीतरी फेकून दिल्यासारखे, तिरके होऊन पडले होते. मधून मधून दगडी चक्क्या दृष्टीस पडल्या. आणि राजे जेथें स्वतःची सुवर्णतुला करीत असत तो तराजू सांवरणारी दगडी चौकट दिसली.

मध्येंच आम्हांला एक अखंड शिलेचें प्रचंड शिवलिंग दिसलें. त्याची उंची

दहा फूट तरी असावी. त्याच्यावर अभिषेक करायचा म्हणजे वरच्या मजल्यावर जावें लागतें. अशीच एक दुसरी गणपतीची मूर्ति आहे. आपलें अगडबंद, लोंबणारें पोट गणरायानें पोटाभोंवतीं एक नाग गुंडाळून सांवरून धरलें आहे. ह्या गणपतीला उपरोधानें कानडींत राईएवढा गणेश म्हणतात. उग्र नरसिंहाची जी मूर्ति तेथें आहे, तिच्या भव्यतेनें तर डोळे फिरतात. तिची उंची चावीस फूट आहे म्हणे. ह्या नरसिंहाच्या मस्तकावर सहा तोंडांच्या शेषानें आपली फणा धरली आहे. त्याचें विचकलेलें जनावरासारखें तोंड आणि त्याचे बाहेर लोंबणारे डोळे पाहून भीतीच वाटते. त्याची थोडी मोडतोड झाली आहे. आणि पुराणवस्तुखात्यानें त्याला एक लोखंडी आधार दिला आहे. वासंती त्याच्या मांडीवर बसली तेव्हां एखाद्या खेळण्यासारखी दिसली. आणि मला वाटलें कीं, हा चटकन् हिला उचलून तोंडांत टाकीलदेखील !

संध्याकाळ झाली. सूर्य मावळला. पण आमचें पाहणें संपलें नव्हतें. विशेषतः चक्रतीर्थ पहायचें राहिलें म्हणून मनाला चुटपुट लागली. येथें म्हणे तुंगभद्रा मोठें वळण घेते आणि दोन टेकड्यांमधल्या अरुंद फटींतून तिचें पाणी वेगानें वहात जातें. प्रवाहाच्या वेगानें म्हणे येथें किनाऱ्याच्या दगडांत गुहा निर्माण झाल्या आहेत. आमच्या पूर्वजांनीं नेहमींच्या पद्धतीप्रमाणें हें तीर्थस्थान ठरवून टाकलें आहे. गांधींच्या रक्षेचें विसर्जन येथेंहि झालें असें समजलें.

संधिप्रकाशाचें सारवण त्या भग्न अवशेषांवर पडूं लागलें आणि तें ठिकाण अधिक भयाण व एकाकी वाटूं लागलें. विजयनगरच्या साम्राज्याचा जेथें अंत झाला तें स्थल सूर्यनारायण रोज असें संधिप्रकाशानें सारवतो आणि मग त्यावर आकाशांतल्या पणत्या तेवत असतात.

काळोख पडूं लागला तशा पाकोळ्या फडफडूं आणि चीत्कारूं लागल्या. आणि वाटूं लागलें कीं, त्या भग्न अवशेषांतून आतां भुतेंखेतें बाहेर पडतील, आणि चारशें वर्षांपूर्वीं विनाशाचें जें भयंकर नाटक त्या नगराच्या रंगभूमीवर झालें तें पुन्हा एकदां साग्रसंगीत करतील. त्या भयानक स्मृतींच्या बंधनांतून मुक्त होईपर्यंत तें पुन्हा पुन्हा करणें हेंच त्या भुतांचें जीवितकार्य असेल. त्या किंचाळ्या, त्या रक्ताच्या चिळकांड्या, ती कत्तल, ती जाळपोळ, ते बलात्कार, ती लुटालूट—सारे पुन्हा तेथें घडून येईल. ज्वालांच्या लळलळणाऱ्या जिभा माणसांचा आणि वित्ताचा स्वाहाकार करून आकाश चाटूं लागतील. ज्या स्त्रियांनीं कधीं परपुरुषाचें दर्शन घेतलें नसेल त्यांच्या मांड्या उघड्या करून त्यांची

अत्रू भर बाजारांत घेतली जाईल. तरवारीच्या टोकावर लहान अर्भकाचें 'छानसें तें आतडें' लोंबूं लागेल. किंचाळ्यांच्या चिळकांड्यांनीं हवा माखून जाईल. हातांत पहारी घेऊन जें सुंदर दिसेल त्याचा नाश करीत उन्मत्त जेते फिरूं लागतील. ज्या देवांच्या भव्य रथाखालीं चिरडून मरावें अशी इच्छा शोकडों भाविक मनांत बाळगत असतील त्यांचा कपाळपोक्ष करायला दुसरे शोकडों भाविक आसुरी ईर्ष्येनें धांवतील. ज्यांच्या पायाला धूळ लागूं नये म्हणून बहु-मोल वस्त्रांच्या घड्या घातल्या जात, त्यांचीं रक्तानें भरलेलीं शरीरें धुळीनें माखतील. ज्यांनीं राज्य केलें ते हत्तीवर संपत्ति लादून चोरासारखे पळून जातील. मानवी इतिहासांतला एक मोठा प्रलय होईल.

पश्चिम तांबडी झाली होती. भूभाग काळवंडला होता आणि आमची मोटार वेगानें त्या अवशेषांपासून दूर जात होती. माझ्या डोक्यांतलें विचारचक्र गरगरत होतें. अदृश्यपणें तें दृश्य पहात माझी कल्पना भिरभिरत होती.

मग थंड वाऱ्याच्या झुळका येऊं लागल्या आणि हॉस्पेटचे दिवे दिसूं लागले. आणि पुन्हा जेवण, गाड्या, तिकिटें ह्यांचे विचार मनांत डोकावूं लागले.

आणि तरी पण पुन्हां चारशें वर्षांपूर्वीच्या त्या लोकांच्या जीवनावरून दृष्टि वळवतां येत नव्हती. कसे असतील ते लोक? पराक्रमी!

त्या पराक्रमाच्या विश्वासानेंच त्यांनीं दगडांच्या त्या दुर्गम प्रदेशांत आपली राजधानी वसवली आणि दगडांवर मात करून त्यांतून सौंदर्य खोदलें, कोरलें, बांधलें. कोणाला वाटेल कीं, परकीय आक्रमणाचा लोंढा अडविणारे हे लोक भीतीनें नेहमीं शंकित झालेले असतील आणि त्या भीतीच्या छायेत खुरटलेलें जीवन जगत असतील. पण त्यांच्या कलाकृतींचे अवशेष निराळी गोष्ट सांगतात. त्यांत पराक्रम आणि आवेश पाय रोंवून उभे आहेत, उत्साह फुसांडत आहे. पुन्हा पुन्हा त्यांच्या मंदिरांत जर कुठच्या आकृती दिसत असतील, तर सोंड उभारून एक पाय वर उचलून उधळत आलेल्या हत्तींच्या, सिंहांच्या आणि मागल्या दोन पायांवर उभ्या राहिलेल्या उमद्या घोड्यांवर तरवार उपसून स्वार झालेल्या सैनिकांच्या. शत्रूच्या भूमीवर, छातीवरदेखील, त्या उचललेल्या टांचा रोवीत आणि उगारलेल्या खड्गानें त्याला कंटस्नान घालीत हा शिल्पांत अमर झालेला विजयनगरचा सैनिक सत्रंध दक्षिणेंत दौडला असेल. पुन्हा पुन्हा तुंगभद्रा ओलांडून शत्रूच्या छातीवर त्याचा घोडा थयथय नाचला असेल.

अजस्र, भव्य असें जीवन जगण्याची त्या लोकांची मनीषा असेल. म्हणूनच त्यांनीं अशा अजस्र व भव्य कलाकृती निर्माण केल्या. एखाद्या पर्वताच्या उतारावर वाढणाऱ्या जंगलांत ज्या प्रकारची संपन्नता व विपुलता असते, तिची त्यांना हौस असावी. नाही तर ती हौस त्यांच्या कलाकृतींत ओतली गेली नसती. आजची आपली दळभद्री जीवनविमुख वृत्ति त्यांच्यांत खात्रीनें नसावी. जीवन ते जगले असावेत. जीवन त्यांनीं भोगलें असावें. ती अद्भुत रतिक्रीडा दगडांत अमर झाली आहे.

असे निष्कर्ष काढणें ऐतिहासिक दृष्ट्या धोक्याचें आहे हें मला समजतें. एखाद्या कालांतील कला आणि त्या कालांतील जीवन ह्यांचे संबंध फार गुंता-गुंतीचे असतात.

पण सांगितलें ना ? विजयनगर हें माझें एक स्वप्न होतें आणि त्याचे अव-शेष पाहून त्याचे रंग आतां अधिक गहिरे झाले आहेत.

बंगलोरला सकाळीं जाग येत असतांना वाटत होतें कीं मी घरींच आहे. आणि आतां उठल्यावर चहाचे घुटके घेऊन मग आळशीपणानें पेपर वाचणार आहे.

इतक्या सकाळच्या वेळीं प्रधान माझ्या घरीं येऊन मला हांका कां मारीत आहे तें कळेना. कांहीं वेळ मी आश्चर्य करीत राहिलों. मग स्मृतींचे तुकडे मनाच्या कोपऱ्यांतून तरंगत येऊन एकत्र जुळले आणि मी कुठें आहे वगैरे सगळें माझ्या ध्यानांत आलें.

उठावेंसें वाटेना. म्हणून मी पडल्यापडल्याच प्रधानला व्याख्यान देऊं लागलों, “अरे! कशाला तुला ही प्रवास करण्याची दुर्बुद्धी झाली? चांगला सुखांत दिवस काढीत होतास. सकाळीं उठण्याची घाई नव्हती, चहाचा कप सामोरा येत होता.....”

पण ह्या बाबतींतल्या माझ्या त्या वेळीं तीव्र झालेल्या भावना व्यक्त करायला-देखील वेळ नव्हता. पांघरूण लाथाडून मी उठलों, प्रातर्विधी उरकले, दाढी ओढली, घड्याळाकडे पहात न्याहारी तोंडांत कोंबली, चहा घशाखालीं टकलला आणि कपडे चढवून स्टेशनच्या दिशेनें पळत सुटलों, तिकिट्याच्या खिडकीवर आदळलों आणि मग गाडींत जाऊन कोलमडतो न कोलमडतो तोंच गाडी हलली.

विजयी मुद्रेनें आम्हीदेखील एकमेकांकडे पाहून माना हलवल्या.

कोलार आणि कोलार गोल्ड फील्डस् ह्या भिन्न जागा आहेत. दोहोंत बरेंच अंतर आहे; आणि सोन्याच्या खाणी पहायला जायचें म्हणून कोलारचें तिकीट मागणाऱ्या माणसाची चांगलीच फसगत होते. सोन्याच्या खाणी कोलार जिल्ह्यांत आहेत म्हणून त्यांना कोलार गोल्ड फील्डस् म्हणतात. त्या बघायला जायचें असल्यास बंगलोरहून मद्रासला जाणारी गाडी पकडावी लागते. त्या गाडींतून तास दीड तास प्रवास केल्या म्हणजे बंगारपेट स्टेशन लागतें. बंगारपेटला उतरून दुसरी गाडी पकडावी लागते. बंगारपेटहून कोलारला जाणाऱ्या गाड्या, मला वाटतें, एका बाजूला जातात आणि कोलार गोल्ड फील्ड्सना जाणारी गाडी विरुद्ध दिशेला जाते. कोलार गोल्ड फील्डला

जाणारी गाडी पहिल्यानें निरनिराळ्या जवळ जवळ असलेल्या स्टेशनांवर थांबते. ह्यांतल्या प्रत्येक स्टेशनच्या जवळ सोन्याच्या खाणी आहेत.

आम्हीं मद्रासच्या गाडींत बसल्यावर चौकशीस सुरुवात केली. “आम्हांला बोरिंगपेटला उतरायचें आहे, तें केव्हां येईल ?” असें विचारलें.

तेव्हां वर्तमानपत्रांत डोकें खुपसून बसलेला एक मनुष्य वर पाहून म्हणाला, “संभाळा हं. बोरिंगपेटचें आतां बंगारपेट झालें आहे. बोरिंग हें एका साहेबाचें नांव. साहेब गेला तेव्हां त्याचें नांवहि गेलें.”

“मग बंगार हे गृहस्थ कोण ? स्वातंत्र्ययुद्धांतला कोणी हुतात्मा असेल.”

“नाहीं. बंगार म्हणजे सोनें !”

तेवढ्यांत दुसरा एक गृहस्थ चिडून म्हणाला, “काय ह्या लोकांना नांवें बदलायची एवढी घाई झाली आहे, कोण जाणे. आधीं देशांतली परिस्थिति सुधारा आणि मग नांवें बदला. आणि साहेबानें आणलेली आगगाडी तुम्हांला हवी, मग त्याचें नांव कां नको ?”

बंगारपेट स्टेशनवर न थांबतां जेव्हां आमची गाडी पुढें जाऊं लागली तेव्हां मीं म्हटलें, “अरे ! अरे ! ही गाडी येथें थांबत नाहीं कीं काय ?”

तेव्हां आमचे सोबती म्हणाले, “ही गाडी आतां जरा पुढें जाऊन बाजूच्या रुळावर उभी राहिल. तेवढ्यांत समोरून येणारी गाडी बंगारपेट स्टेशनवर थांबून पुढें जाईल आणि मग आपली गाडी मागें स्टेशनांत घेतील !”

त्याऐवजीं बंगारपेटला थांबून आमची गाडी साइडिंगला गेली असती तर ? पण द्राविड देशांत आल्यावर द्राविडी प्राणायामाचे कांहीं प्रकार पहावे लागावे हें सहाजिकच आहे. बराच वेळ साइडिंगवर पडल्यावर आमची गाडी पुच्छप्रगति करित स्टेशनांत आली. नेहमीं प्रमाणें धांवपळ करित आम्हांला दुसरी गाडी पकडावी लागली, आणि मधल्या वेळांत गरम कॉफीचे घुटके घाईनें घेऊन तोंड भाजून घ्यावें लागलें.

अनेक स्टेशनांजवळ सोन्याच्या खाणी होत्या आणि त्यांतल्या कुठल्या स्टेशनवर उतरावें हा प्रश्नच होता. शिवाय तेथल्या एका रंगाचार नांवाच्या गृहस्थांना माझ्या एका मित्राकडून मीं चिठी आणली होती, ते जेथें असतील तेथेंच आम्हांला जायचें होतें. शेवटीं आम्हीं विचार करायचें सोडून दिलें आणि आम्हांला ज्या स्टेशनचें तिकीट तिकीटमास्तरनें दिलें होतें त्या स्टेशनवर उतरलों. त्या स्टेशनचें नांव उर्गम. कानडी नांवांची एकंदर दुर्गमता पहातां,



हें नांव वरेंचसें सुगम होतें.

उर्गमला आलों तेव्हां सूर्य चांगला वर आला होता. पण सुदैवानें आकाश ढगाळलें होतें. हवेंत थंडावा होता आणि मधून मधून पाऊस शिंतडत होता तें मुळींच त्रासदायक वाटत नव्हतें.

येतांना वाटेंत आम्हांला शिमियासारख्या दिसणाऱ्या मातीचे केवढाले तरी ढीग—ढीग कसले, छोट्या टेकड्याच दिसल्या होत्या. सोनें काढून घेतल्यावर उरलेल्या मातीचे ते ढीग होते असें आम्हांला कळलें. तें ऐकून वाटलें कीं इथें सोन्याचेहि असेच ढीग पहायला मिळतील. कोळशाच्या खाणींतून जसे कोळशाचे ढीग काढतात तसे सोन्याच्या खाणींतून सोन्याचे काढीत असावे अशी आमची कल्पना !

पण...तें ओघानें येईलच म्हणा.

एका पोलिसाजवळ आम्हीं हिंदींत चौकशी केली. तो कानडींत आमच्याशीं बोलला. आम्हीं इंग्रजींत त्याला तुझी भाषा समजत नाहीं असें सांगितलें. तेव्हां त्यानेंहि आम्हांला बहुधा कानडींत तेंच सांगितलें आणि मग तो आम्हांला आपल्या अधिकाऱ्याकडे घेऊन गेला.

त्यानें एक माणूस देऊन आम्हांला मायनिंग कमिटीच्या ऑफिसांत पाठवले आणि पुन्हा एकदां कानडी सौजन्य दाखवले.

मायनिंग कमिटीच्या ऑफिसच्या पिंजऱ्यांत बसलेला मुख्य कारकून आमची चिठी पाहून खुद्द वाहेर आला. डोक्याला पागोटें, गळ्याभोंवतीं उपरणें, खालीं गुंडाळलेलें धोतर, पायांत तिकडच्या पद्धतीप्रमाणें चपला नव्हत्याच. त्याचा चेहरा वटलेला होता आणि नाकावर घसरलेल्या चष्म्यावरून तो आटुरलेल्या नजरेनें सगळ्या जगांतल्या चुका हुडकीत होता.

परवानगी देणें आपल्या ऑफिसच्या हातांतलें नाहीं असें त्यानें कानडी हेल काढून इंग्रजींत सांगितलें. सावकाश समजावून सांगितलें. पुन्हा सांगितलें.

मीं म्हटलें, “ तें समजलें. पण मग परवानगी काढायची कुठें आणि कशी ? ”

त्यानें आपलें ऑफिस कसें परवानगी देऊं शकत नाहीं हें पुन्हा एकदां सांगितलें आणि मग नंदीदुर्ग गोल्ड मायनिंग कंपनीकडे आम्हांला जावें लागेल अशी सूचना केली.

हें काम एकंदरींत गुंतागुंतीचें दिसलें म्हणून मीं विचारलें, “ श्री. रंगाचार ह्यांच्याबद्दल आपल्याला माहिती आहे का ? ”

ते तेथेंच पलीकडच्या खोलींत होते असें कळलें. आमच्या सुदैवाचें कौतुक करीत आम्ही त्यांच्या खोलींत गेलों. आमची चिन्ही त्यांना दिली. ते फार कामांत होते. ते म्हणाले, “असें अनपेक्षितपणें येऊन परवानगी मिळणें मोठें कठीण आहे. आपण आधीं पत्रव्यवहार कां नाहीं केला ?”

पत्रव्यवहार कोणाशीं करायचा ह्याचा आम्हांला कुठें पत्ता होता ? पण त्याबद्दल कांहीं न बोलतां मीं म्हटलें, “खरेंच. तसें करायला पाहिजे होतें. पण आतां काय ?”

आणि आम्हीं व्यापारी कॉलेजांतील प्रोफेसर असल्यामुळें आम्हीं खाणी पाहणें कसें आवश्यक आहे तें त्यांना सांगितलें.

त्यांनीं टेलिफोन करून नंदीदुर्ग कंपनीचे मॅनेजर वेले ह्यांना तेंच सांगितलें आणि आम्हांला परवानगी मिळवून दिली.

पुन्हा कानडी सौजन्य दिसून आलें. कारण आपली मोटार आम्हांला तिकडे जाण्याकरितां द्यावी असें रंगाचार ह्यांना वाटत होतें. पण गाडी तेथें नव्हती. आम्हीं जेवायला त्यांच्याकडे जावें अशी शुळमुळीत सूचना त्यांनीं केली. बहुधा ह्या बाबतींत घरीं विचारल्याशिवाय त्यांना निश्चितपणें सांगतां येत नसावें. आणि माणूस देऊन आम्हांला नंदीदुर्ग कंपनीच्या ऑफिसांत पाठवलें.

तेथें उंच, सडपातळ, तरतरीत आणि ताट उभे राहणारे डिसिल्वा नांवाचे गोरे गृहस्थ आम्हांला भेटले. त्यांचा चेहेरा करडा होता आणि मिशीच्या जागीं एक पिंगट सुरवंट बसला आहे असें वाटत होतें. त्या मिशीच्या खालून शब्द बाहेर पडत तेदेखील वेंचक, कांटेरी !

त्यांनीं वेले ह्यांच्याकडे नेऊन आम्हांला परवानगी मिळवून दिली. वेले म्हणाले, “तुम्हांला वरचें सगळें पहातां येईल. पण खाणींत उतरतां येणार नाहीं.”

पण आम्हीं थोडी रद्दबद्दी केल्यावर त्यांनीं दुपारीं चार वाजतां आम्हांला खालीं नेण्याची सोय करण्याचें आश्वासन दिलें आणि आमचा जीव भांड्यांत (कीं खाणींत ?) पडला.

मग ते म्हणाले, “आमच्या चॅरिटी फंडाला कांहीं द्यावें असें तुम्हांला कदाचित् वाटेल.”

मीं म्हटलें, “मला फार आनंद होईल. मीं काय द्यावें असें आपल्याला वाटतें !”



ते म्हणाले, “आपल्या मर्जीप्रमाणें.”

मीं दहा रुपयांची नोट त्यांच्या हातीं देत म्हटलें, “मला वाटतें, पांच रुपये दिल्यास ठीक होईल.”

त्यांनीं हो म्हटलें—पण त्यांच्या चेहेऱ्यावर कांहीं तरी सूक्ष्म फरक झाला असावा. म्हणून माझ्या तोंडांतून शब्द आले, “आपणच ठरवा किती व्यायचे ते.”

त्यांनीं दहाहि रुपये घेतले आणि पास घेऊन आम्ही बाहेर पडलों. बाहेर आल्यावर डिसिल्हानीं एका शिपायाला आम्हांला कसें, कुठें न्यायचें तें सांगितलें—तामीळमध्ये. युरोपियन असूनहि त्यांच्या उच्चारांत मुळींच निराळेपणा वाटला नाहीं.

तेवढ्यांत जवळ उभ्या असलेल्या एका ड्रायव्हरनें कानडी पद्धतीप्रमाणें मध्यें तोंड खुपसलें.

तेव्हां डिसिल्हा एकदम म्हणाले, “I am giving orders here.”

युरोपियन मनुष्य शिस्त कधीं विसरत नाहीं. दुसऱ्याला विसरूं देत नाहीं. शिपाई आम्हांला घेऊन चालला. वेटा व्यवस्थित इंग्रजीमध्ये बोलत होता. फार काय, इथें खाणींत काम करणारे मजूरदेखील इंग्रजी बोलूं शकतात, असें आम्हांला नंतर आढळून आलें.

त्या मजुरानें आम्हांला सांगितलें कीं तेथें पुष्कळसे कामगार तामिळ आहेत. हे तामिळ लोक मोठे जबरदस्त खरे. सिलोन, ब्रह्मदेश, मलाया, न्यू गिनी, आफ्रिका वगैरे ठिकाणीं हे पसरलेले आहेत. पोटाकरितां हे लोक कितीहि दूरवर जातात आणि मोठे कामसू असतात.

त्यानें आम्हांला एका मोठ्या वर्कशॉपमधून नेलें. तेथें लकडाचे मोठाले तुकडे कापण्यांत येत होते. खाणींत आधार देण्याकरितां, खाणींतल्या रेल्वेकरितां वगैरे त्यांचा उपयोग होतो असें त्यानें सांगितलें. लोखंडाच्या यंत्रांचे देखील तेथें निरनिराळे भाग होत होते. अजस्र पाळणे, खडक फोडायचीं यंत्रें, खाणींतल्या आगगाड्या वगैरेंकरितां हे भाग होते.

पहिल्यानें त्यानें आम्हांला सोन्याच्या भट्टीकडे नेलें. तेथें एका अजस्र लोखंडी दरवाज्याच्या गराद्यांतून थोडी बोलाचाल झाली. आंतल्या माणसांनीं आमचा पास नीट तपासून पाहिला आणि मग आम्हांला आंत घेऊन पुन्हा दरवाजा बंद झाला. आंत गेल्यावर एक भल्ल मोठा लालबुंद इंग्लिश मनुष्य

पुढें आला. त्याच्या नजरेंत एखाद्या उनाड शाळकरी मुलाच्या डोळ्यांत असावा तसा मिश्रिकल भाव होता. हंसून त्यानें हस्तांदोलन केले. म्हणजे त्याच्या भल्या मोठ्या पंज्यांत कांहीं वेळ आमचे हात लुप्त झाले !

तो म्हणाला, “ तुम्ही फार दैववान् आहांत. आतांच मीं एक सोन्याची वीट तयार करीत आहे. ” आणि त्यानें एका भट्टीवरच्या भांड्यांत उकळणाऱ्या लाल द्रव्याकडे आमचें लक्ष वेधलें. तें द्रव्य त्या भांड्यांत उड्या मारीत होतें.

मीं विचारलें, “ त्याची उष्णता किती आहे ? ”

तो डोळे मिचकावून म्हणाला, “ फार नाही, बाराशें डिग्री सेंटिग्रेड. Rather warm. Isn't it ? ”

मीं दोन पावले मागेच सरकलों आणि हंसलों.

सगळें अंग आच्छादून बागुलबोवा झालेल्या एका माणसानें तो रस लांब गावीनें उचलून साफसूफ केलेल्या जागेवर ठेवलेल्या एका सांच्यांत ओतला. अंगाखांद्यावर सोनें उडूं नये म्हणून ही काळजी ! थोड्या वेळानें त्यानें तो सांचा उपडा केला, तशी एक तांबडी लाल वीट खाली पडली. तिचा तांबुसरंग जाऊन हळुहळू ती पिवळी होत होती आणि तेवढ्यांत एका लांब काठीनें तिच्या भोंवतालचा काळा मळ तो बागुलबोवासारखा मनुष्य घांसून काढत होता.

वीट जरा थंड झाल्यावर त्यांनीं ती उचलून बाजूला नेली आणि ते तिची आणखी सफाई करूं लागले.

तेवढ्यांत ती वीट ठेवलेली जागा झाडून तिथला सगळा कचरा काळजीपूर्वक गोळा करण्यांत आला. पण तेवढ्यानें त्या इंग्लिश माणसाचें समाधान झालें नाहीं. त्यानें वांकून त्या जागेकडे पाहिलें आणि पुन्हा ती जागा झाडून घ्यायला लावले.

मीं म्हटलें, “ त्या कचऱ्याची इतकी काळजी ? ”

तो म्हणाला, “ त्यांत सोनें असेल ना ! ”

कचऱ्या सोन्यांत कांहीं रसायनें टाकून तें बाराशें डिग्री सेंटिग्रेडइतक्या उष्णतामानांत उकळलें कीं त्यांतला कचरा असा वेगळा होतो खरा, पण त्या कचऱ्यांतहि थोडें सोनें असतें.

साफसूफ करून त्यांनीं ती वीट आमच्यापुढें आणून ठेवली.

तो म्हणाला, “ ही वीट लहानशीच आहे. फक्त सहाशें औंसांची. नेहमीं आम्ही हजार औंसांच्या विटा पाडतो. ”

मीं विचारलें, “तुम्हीं महिन्याला सोनं किती काढतां?”

तो म्हणाला, “अदमासें चव्वेचाळीसशें औंस.”

मीं म्हटलें, “वस्त ?”

तो हंसून म्हणाला, “लोकांची अशी कल्पना असते कीं, आम्ही खाणींत उतरतां आणि सोन्याचे दगडच्या दगड काढून वर आणतां. पण खरो-खर आम्ही नुसते काळे भुरके दगड वर आणतां आणि अशा एक टन दगडांत सोनें किती असतें, माहीत आहे ?”

“किती ?”

तो ओठ वांकडे करून म्हणाला, “पाव औंस !”

तें ऐकून सोन्याच्या खाणीविषयींच्या माझ्या कल्पना सगळ्या त्रिरघळून गेल्या. सोन्याच्या खाणींत जाऊन आम्हांला सोन्याचा कणहि दिसणार नव्हता. आणि डोंगर पोखरून खरोखरच हे लोक उंदीर काढीत होते म्हणायचे ! उंदीर मात्र सोन्याचा होता.

मीं हंसून म्हटलें, “इथें असें परदेशांत रात्रत रहाण्यापेक्षां तुम्ही एखादी सोन्याची वीट घेऊन पळून कां नाहीं जात ?”

तो डोळे मिचकावून म्हणाला, “ही घेऊन फार लांब पळून जातां येणार नाहीं. पहा वरें ती जरा उचलून.”

वीट उचलणें एकंदर वरेंच जड काम होतें. वासंतीला तर ती उचलेच ना !

तो म्हणाला, “जपून हं ! एका पारशी बाईनें अशीच वीट आपल्या पायावर पाडून पाय मोडून घेतला.”

तिची सोन्याची हौस पुरी फिटली असावी. आणखी कांहीं पारशी बाया इकडे पाठवून द्याव्या असा दुष्ट विचार माझ्या मनांत आल्यावांचून राहिला नाही.

नंतर तो पुन्हा डोळे मिचकावून म्हणाला, “पाहिलेंत ? ही वीट घेऊन नाहीं पळून जातां यायचें. पळवायचे म्हटले तर असे बारीक तुकडे पळवले पाहिजेत.”

आणि त्यानें एक सोन्याचा लहानसा तुकडा गंमतीनें हवेंत उडवून झेलला.

त्याचा निरोप घेऊन आम्ही दुसऱ्या एका इमारतीजवळ आलों. तेथें यंत्रांचा एवढा प्रचंड धडधडांट चालला होता कीं, संभाषण जवळ जवळ अशक्य होतें. दाराशी थोडा वेळ खोळंबा झाल्यानंतर एक बुटकासा इंग्लिश माणूस बाहेर आला आणि त्यानें आम्हांला एका कागदावर सही करायला सांगितलें.

कागदावर लिहिलेंलें होतें कीं, ‘कंपनीच्या कारखान्यांत वगैरे फिरतांना जर

आम्हांला दुखापत वगैरे झाली तर त्याबद्दल आम्ही कंपनीला जबाबदार धरणार नाही. ”

आम्ही सहा केत्या आणि त्या अधिकाऱ्याला म्हटलें, “एखाद्या खाणींत नाही तर यंत्रांत आम्हांला ढकलून घ्यायचा तर तुमचा विचार नाही ना ? ”

तो हंसून म्हणाला, “ छे ! पण आपल्याच निष्काळजीपणानें इजा करून घेऊन, कंपनीवर नुकसानभरपाईचा खटला भरणारे लोक असू शकतात. ”

आंत गेल्यानंतर तर आवाज एवढा मोठा झाला कीं, तो अधिकारी माझ्या कानांत जवळ जवळ तोंड खुपसून मोठ्यानें ओरडून मला माहिती सांगत होता, त्यांतलें मला अक्षरहि समजेना.

मीं समजलें नाही अशी खूण केली तेव्हां तो आणखी मोठ्यानें माझ्या कानांत ओरडला. पण परिणाम शून्यच ! शेवटीं मीं समजल्यासारखें चेहेऱ्यावर हास्य आणलें, आणि ही फसवणूक सबंध वेळ चालू होती. तो अधिकारी मोठा उत्साही होता, आणि त्या कारखान्यांत आम्हांला सर्व ठिकाणीं फिरवीत होता. पण आम्हांला असें झालें होतें कीं केव्हां एकदां ह्या कटकटीतून बाहेर पडतो.

तेवढ्यांत “ तो काय सांगतोय त्यांतलें एक अक्षरहि मला समजत नाही, ” असें हलक्या आवाजांत प्रधानला सांगण्याचा मीं प्रयत्न केला !

बाहेर पडल्यावर मीं शांतपणें त्या बुटक्या अधिकाऱ्याला सांगितलें, “ तूं सांगत होतास तें मला मुळींच समजलें नाही. तेव्हां पुन्हा सगळें सांग ! ”

त्यानें कमरेवर हात ठेवले आणि डोळे फिरवीत तो म्हणाला, “ Well ! What was I shouting myself hoarse for ? ” मीं म्हटलें, “ It was a good effort. I didn't want to discourage you. ”

आम्ही दोघे हसलों. आणि त्यानें पुन्हा सगळें सांगितलें.

त्या कारखान्यांत खाणींतून काढलेले दगड आणले जात होते आणि राक्षसी यांत्रिक हातोड्यांनीं त्यांचा भुगा केला जात होता. त्या भुग्यांत कांहीं पोटॅशियम सायनाइडसारखीं द्रव्यें घालून त्यांत पाणी ओतलें जात होतें. त्यामुळें सोनें आणि माती वेगळीं व्हायला मदत होत होती. नंतर तो सगळा चिखल घोंगड्यां-वरून अगर तरसम जाड कापडावरून सावकाश वहात जात होता. असा तो वहात असतांना सोनें जड असल्याकारणानें खालीं बसत होतें आणि त्या घोंगड्यांत अडकून रहात होतें. थोड्या थोड्या वेळाच्या अंतरानें त्या घोंगड्या तेथले लोक एका मोठ्या पिंपांत बुचकळवून काढीत होते आणि त्यांतलें सोनें त्या

पिंपाच्या तळाशीं गोळा होत होतें. त्या घोंगड्या त्या पिंपांत बुचकळगाऱ्या कामगारांना अक्षरशः सोन्याची आंघोळ घडत होती. अर्थात् त्यांच्या कपड्यांत सोनें अडकून घरीं जाऊं नये म्हणून त्यांना कंपनीनें दिलेले ओव्हरऑल वापरावे लागत होते.

मीं त्याला विचारलें, “पूर्वींचे लोक सोनें कसें काढीत असत ?”

तो म्हणाला, “असेंच. त्यांच्या पद्धतींत आम्हीं कांहीं विशेष सुधारणा केलेली नाहीं. त्यांच्याकडे एवढे मोठाले यांत्रिक हातोडे नव्हते इतकेंच. ते पोटॅशियम सायनाइडऐवजीं पारा वापरीत असत.”

सोनें काढण्याची पद्धत आणि सोन्याची हांव ह्या बाबतींत पूर्वींच्या लोकांपेक्षां आपण कांहीं पुढारलेले आहोंत असें म्हणतां येणार नाहीं.

आम्ही जायला निघालों तेव्हां तो बुटका इंग्लिश मनुष्य ओरडून म्हणाला, “Remember me to Bombay Remember. me to Hanging Garden. I am coming there in 1953. Good Bye !” आणि पळत पळत तो आंत निघून गेला.

त्या आवाजांत वेष्ट्याचे कान कसे शाबूत राहिले होते कोण जाणे !

नंतर आम्ही खाणींतली हवा थंड करायचें यंत्र पहायला गेलों. यंत्राची कल्पना सोपी आहे. खारें पाणी अमोनियाचा उपयोग करून अतिशय थंड करून एका मोठ्या चेंबरमधल्या नळ्यांच्या गुंतागुंतींतून फिरवतात आणि अशा प्रकारें थंड झालेल्या त्या नळ्यांच्या फटींतून एका मोठ्या पंख्यानें निर्माण केलेला वारा जातो, जातांना थंड होतो आणि खाणींत उतरतो. खाणींतली गरम हवा दुसऱ्या तोंडांतून वर येते. खाणीला सोयीनुसार अनेक तोंडे पाडलेलीं असतात हें सांगायला नकोच.

गेल्या दहा-बारा वर्षांतच तें यंत्र बसविण्यांत आलें आहे. तें यंत्र नव्हतें तेव्हां खाणींत अतिशय उष्ण व्हायचा. कारण जसें खालीं जावें तशी उष्णता वाढते. शिवाय वारा जायला कांहींच सोय नसते. त्या भयंकर उष्णतेतच अनेक वर्षे कामगारांनीं काम केले. आतां मात्र वर थंड नसतें इतकें खाणींत थंड असतें. पण म्हणे असा थंड वाऱ्याचा झोत सारखा अंगावर येणें प्रकृतीला अपायकारक असतें.

ह्या यंत्राची देखभाल करणारे गृहस्थ आमचें आपसांतलें बोलणें ऐकून मोडक्या तोडक्या मराठींत आमच्याशीं बोलूं लागले, तेव्हां आम्हांला सानंद

आश्चर्य वाटले.

आम्हीं विचारलें, “आपण महाराष्ट्रीय आहांत काय ?”

“होय, पण मी तंजोरकडचा आहे. तेथें पुष्कळ महाराष्ट्रीय कुटुंबे स्थायिक झालेलीं आहेत.”

“आपलें नांव काय ?”

तो म्हणाला, “पेशवा. आमचें घराणें ही पेशवे घराण्याची एक उपशाखा. पेशवाई गेल्यावर आम्ही इकडे येऊन राहिलों.”

मीं त्याच्याकडे निरखून पाहिलें. पण त्याच्या चेहेऱ्यावर पहिल्या बाजीरावाचें काय पण दुसऱ्याचेंहि तेज दिसलें नाहीं. एखाद्या कुटुंबांत एकामागून एक कर्तव्यगार पुरुष निर्माण व्हावे आणि मग ती कर्तव्यगारी नष्ट व्हावी ह्यामागे कुठचा सृष्टिनियम आहे ह्याविषयीं मला फार कुतूहल वाटतें.

तेथून बाहेर पडलों. तेवढ्यांत खाणीला एक नवीन तोंड पाडीत असल्याचें दिसलें. तेथें एक इंग्लिश तरुण मोठ्या ऐटींत कशाला तरी रेलून उभा होता. त्याच्या डोक्यावर पन्त्याची टोपी होती आणि तांत एक विजेचा दिवा बसवलेला होता.

आम्हांला पाहून तो हात हलवीत म्हणाला, “Hey! Would you like a ride down in a bucket?”

“In a bucket?” मीं विचारलें.

तो रुंद हास्य करून म्हणाला, “Yes! You will get quite a good shake up.”

मीं तांबडतोब तयारी दर्शविली. पण तेवढ्यांत दुसरा एक अधिकारी म्हणाला, “नको. बाहेरच्या माणसांना उगीच धोक्यांत कशाला टाकायचें ?”

तो तरुण खांदे उडवून माझ्या बायकोला म्हणाला, “Bad luck! He might have brought up a ring for you.”

इंग्लिश लोक साधारणतः घुमे व इतरांशीं न मिसळणारे असतात. पण इथले इंग्लिश लोक सगळेच मोठे खेळकर वृत्तीचे आणि बोलके असल्याचें आम्हांला आढळून आलें.

रंगाचार ह्यांचें आमंत्रण गुळमुळीत असल्यामुळें आम्ही बाहेर एका हॉटेलांत जाऊन जेवण घेतलें. पुन्हा एकदां दरबार हॉटेल आमच्या नशिबीं आलें. त्याचें वैशिष्ट्य इतकेंच कीं त्याच्या पाटीवर डोसाचें स्पेलिंग Thosa असें केलेलें होतें!



इथले लोक दोन आणे देऊन ठोसे मारून घेतात कीं काय, असा पोरकट विनोद करून आम्ही हसलों. प्रवासांत कुठचाहि विनोद खपतो.

जेऊन परत आल्यावर आम्हांला कळलें कीं, रंगाचार ह्यांचा मनुष्य आम्हांला न्यायला आला होता आणि बराच वेळ वाट पाहून निघून गेला होता. थोड्या वेळानें त्यांचे चिरंजीव आले आणि आतां दुपारीं चहाला आलेंच पाहिजे, चार वाजतां न्यायला येतो, असें मोठ्या आग्रहानें आमंत्रण देऊन गेले.

आमच्या खाणींत जायच्या पासवर सही होईपर्यंत आम्ही डिसिल्व्हा ह्यांच्याबरोबर गप्पा मारल्या. त्यांनीं सांगितलें कीं त्या खाणींत सहा हजार कामगार असतात. त्यांना रोजीं रु. १-१ आणा मजुरी मिळते; शिवाय महा-गाई भत्ता मिळतो—पस्तीस रुपये. म्हणजे एकंदर दारिद्र्यच.

त्यामुळें मीं म्हटलें, “मग येथें संप वगैरे होत असतील.”

ते म्हणाले, “होतात तर. पण ते फारसे यशस्वी होत नाहींत. कारण काम-गार फार तग धरूं शकत नाहींत. शिवाय येथें इतर कामगार मिळणें सोपें असतें.

हेंच तें मार्क्सचें Industrial Reserve Army !

मीं विचारलें, “येथें कम्युनिस्ट असतीलच !”

ते म्हणाले, “Plenty ! सोशॅलिस्टदेखील आहेत.”

मीं म्हटलें, “येथल्या कामगारांच्या कार्यक्षमतेविषयीं काय अनुभव आहे ?”

ते म्हणाले, “पूर्वीं इथली मजुरी इतकी थोडी होती कीं कंपनीला कार्यक्षम-तेचा असा विचार करावाच लागला नाहीं. पांचपन्नास माणसें कामावर जास्त असलीं तरी चालत असे. पण आतां मात्र परिस्थिति बदलते आहे.”

अखेर आम्ही विचारलें, “तुमचा नफा किती टक्के ?”

ते म्हणाले, “साडेसहा टक्के ?”

मीं म्हटलें, “बस्स ? अहो, वनस्पती तुपाचे कारखानदार ह्याहून जास्त पैसे कमावतात.”

ते म्हणाले, “एके काळीं आम्हीदेखील ऐशीं टक्के नफा वांटला आहे. १९३४ सालींदेखील नफा २० टक्के होता. पण आज सरकारला इतक्या प्रकारें आम्हांला पैसा द्यावा लागतो कीं, आतां नफा साडेसहा टक्क्यांवर येऊन ठेपला आहे !”

मीं विचारलें, “येथें अधिक सोनें मिळूं शकणार नाहीं का ?”



ते म्हणाले, “हा टापू सोन्याने भरलेला आहे. पण साडेसहा टक्के नफा मिळत असल्यावर कोण पैसे गुंतविणार ?”

हैं सगळें अर्थात् त्यांचें म्हणणें. त्याची शहानिशा करायला मला वेळ नव्हता आणि माहितीशिवाय तें शक्यहि नव्हतें.

खाणीच्या मुख्य तोंडावर कांहीं काम चाललें असल्यामुळें आम्ही दुसऱ्या एका तोंडांतून खालीं गेलों. खाणीच्या तोंडाशीं उंच अगडवंत्र लोखंडी बांधकाम असतें. त्याच्या टोकांवर दोन चक्रे गरगरां फिरत असतात. हीं चक्रे तोंडांतून वरखालीं जाणाऱ्या लिफ्टचीं. इथल्या लिफ्टला केज (Cage) म्हणतात. दिसतेदेखील ती एखाद्या पिंजऱ्यासारखी. आणि तिच्यांतून मळकटलेले मजुरांचे तांडे वरखालीं जात असतात. ह्या मजुरांच्या डोक्यावर टिनच्या नाहीं तर बांबूच्या टॉप हॅटसारख्या टोऱ्या असतात. त्यांच्याजवळ दिवे असतात. कारण जेथें खोदकाम चाललेलें असतें तेथें विजेचे दिवे नसतात. आतां मात्र टोपींत बॅटरीचे दिवे बसविण्याची पद्धत सुरू होत आहे.

ह्या खाणी दहा हजार फूट म्हणजे जवळ जवळ दोन मैल खोल आहेत. जगांत दुसऱ्या इतक्या खोल खाणी नाहींत असें म्हणतात. आमच्यासारख्या पहायला आलेल्यांना मात्र चार हजार फुटांहून जास्त खालीं नेत नाहींत. एक जुना जाणित्वा इंग्रजी बोलणारा मजूर तेथल्या अधिकाऱ्यानें आम्हांला बरोबर दिला. आपल्याला कांहीं काम असल्यामुळें येतां येत नाहीं, ह्याबद्दल त्यानें पुन्हा पुन्हा दिलगिरी व्यक्त केली. अगदीं कानडी पद्धतीनें !

आम्ही केजमध्ये चढलों आणि इशारा मिळतांच आमची ती प्रचंड केज घडघडत खालीं जाऊं लागली. तोल जाऊं नये म्हणून आम्ही एका लोखंडी दांड्याला घट्ट धरून ठेवलें होतें. ताबडतोब अगदीं दाट काळोख झाला. अगदीं जवळ असलेली वासंतीदेखील मला दिसना. वासंतीनें मला हात लावून मी आहे अशी खात्री करून घेतली आणि त्या मैत्रीच्या स्पर्शानें आम्हांला लहान मुलासारखें हसूं आलें. माणसांना जेव्हां विश्वासानें निर्भयपणें एकमेकांना असा मैत्रीचा स्पर्श करतां येत नसेल, तेव्हां माणसें किती भयाण, एकाकी आणि अर्थशून्य जीवन जगत असतील ?

त्या काळोखांत आम्ही क्षणाक्षणाला शेकडों फूट खालीं कोसळत होतो. घडघडाट, काळोख, आपण खालीं जात आहोंत ही जाणीव. कांहीं वेळानें आपण खालीं जात आहोंत कीं वर जात आहोंत हें समजेनासें झालें. नुसत्या

गतीची जाणीव शिल्क राहिली. आगगाडींतदेखील डोळे मिटून पडले म्हणजे असेंच होतें, हा अनुभव बहुतेकांना आला असेल. मधूनच थंड पाणी डोक्यावर ठिपकत होतें. त्यामुळें दचकायला होत होतें. कानांत गुडघ्या बसू लागल्या. डोकें जड झालें. कांहींसा निरुत्साहीपणा अंगांत आला. हवेच्या वाढत्या दात्रामुळें बहुधा असें झालें असेल. मधूनच खाणीचीं छोटीं आडवीं तोंडें लागत होती. त्यांतले दिवे दिसत होते आणि अदृश्य होत होते.

अवध्या दोन मिनिटांत आम्ही दोन हजार फूट खालीं गेलों. मग त्या केजमधून उतरून जरा चालत गेलों आणि दुसऱ्या एका केजपारीं आलों. आम्ही आंत शिरणार इतक्यांत वरून टेलिफोन आला कीं, खुद्द साहेबच आम्हांला खाण दाखवायला येणार आहेत. साहेब येईपर्यंत पंधरा मिनिटें मोडलीं. अखेर ते आले. आपल्याला काम उरकून येतां आलें ह्याचा त्यांना आनंद वाटला. ह्या कानडी लोकांचा एकंदर उत्साह दांडगा ह्यांत शंका नाही.

दुसऱ्या केजमध्ये बसून आम्ही आणखी दोन हजार फूट खालीं गेलों. ही जरा सावकाश चालत होती, आणि कांहीं वेळ तिरकी जाऊन मध्येंच सरळ होऊन मग खालीं जात होती. त्यामुळें आतां तोल सांवरून बसणें जरा कठीणच होतें. समजा, पोलादी दोर तुटून केज खालीं कोसळली अगर मध्येंच बंद पडली तर काय होईल, असा विचार डोक्यांत आल्यावाचून राहिला नाही.

खाणींत गेलें म्हणजे आगगाडीच्या मोठ्या बोगद्यांतून फिरल्यासारखें वाटतें. आंत मालाची नेआण करण्याकरितां छोट्या आगगाड्या आहेत, विजेचे दिवे आहेत आणि थंड वाऱ्याचा प्रवाह सारखा वहात असतो. पण जिथें खोदकाम चालतें तिथें दिवे नसतात, आगगाडी नसते आणि थंड वाराहि नसतो. तिथें घामानें डबडबलेले आणि धुळीनें मळकटलेले कामगार हवेच्या दात्रानें चालणारीं खोदण्याचीं यंत्रें घेऊन खडकाला भोंकें पाडतांना पाहिलें कीं वसेंसेंच वाटतें. तीं धडाडणारीं यंत्रें माणुसकीलादेखील कुठें तरी भोंकें पाडीत आहेत असें वाटतें. ह्या कामगारांना ते जितका खडक खोदतील तितक्या प्रमाणांत वेतन मिळतें. हीं भोंकें पाडून त्यांत दारू भरतात आणि मग ती लांब वात पेटवून उडवून देतात. ती वात पेटत दारूपर्यंत पोंचायला दोन तीन मिनिटें लागतात. तेवढ्या वेळांत कामगार दूर पळून जातात. दगडांत सोनें असलें म्हणून त्यानें कपाळमोक्ष होत नाही असें थोडेंच आहे ? इथल्या कामगारांच्या इंग्लिशच्या ज्ञानानें आम्ही चकित झालों. मी कुठें तरी धोक्याचे ठिकाणीं जात आहे असें

वाटून वासंती ओरडली. तेव्हां एक कामगार शांतपणें तिला म्हणाला,  
“ Don't get excited. ”

खाणींतल्या ह्या भुयारांची लांबी कित्येक मैल असेल. त्यांत वावरतांना एखाद्या ऐतिहासिक कादंबरींतलीं आम्ही पात्रें आहेत असें वाटत होतें. आणि दिव्याच्या झोतांत तीं धडाडणारीं खोदण्याचीं यंत्रें चालविणारे कामगार शत्रूंचीं कोठारें अगर तटबंद्या गुप्तपणें उडवून देणारे धाडसी वीर आहेत असा भास करून घेतां येत होता.

इकडून तिकडे फिरतांना कामगारांच्या काम चुकवायच्या पद्धतीदेखील दिसून आल्या. एक तर खुशाल झोंपला होता. आमच्याबरोबरच्या अधिकाऱ्यानें त्याच्या पृष्ठभागावर थप्पड मारून त्याला जागें केले. कुठेंतरी दूर सुरंग उडत होता म्हणून दोन चार कामगार काम सोडून बसले होते. हें असें चालायचेंच. कम्युनिस्ट राजवटींत असें होणारच नाहीं असें म्हणणारे लोक स्वप्नसृष्टींत वावरत असले पाहिजेत.

ह्या खाणींत काम करणाऱ्या लोकांना कांहीं विशिष्ट प्रकारचा रोग होतो म्हणतात आणि त्यामुळे हे फार वर्षे काम करूं शकत नाहीत. परदेशांत अशा occupational diseases च्या बाबतींत संशोधन चालतें, उपाययोजना होते. आपल्या इकडे तसें कांहीं होत असल्याचें ऐकिवांत नाहीं.

ह्या खाणींतून कधीं कधीं आगी लागतात. आंतलीं लाकडे, आंत सांठवलेली दारू वगैरे गोष्टींनीं पेट घेतला कीं ही आग पसरते. कोळशाच्या खाणींतून निघतो तसा विषारी ज्वालाग्राही वायु मात्र ह्या खाणींतून निघत नाही. आग विझवायला आंत साधनें नसतात. शिवाय ती विझवायला गेलेलीं माणसें आंत गुदमरून मरण्याचा संभव फार. ह्या आगी पसरूं नयेत म्हणून खाणींचे लहान लहान कप्पे पाडण्यांत आलेले आहेत. लोखंडी दारें बंद करून हे कप्पे सीलबंद करतां येतात आणि त्यामुळे एका कप्प्यांतली आग दुसऱ्या कप्प्यांत पसरूं शकत नाही.

आग लागली तर येथें इशारा मोठ्या गंमतीदारपणें देतात. खालीं जाणाऱ्या वाऱ्याच्या झोतांत निलगिरी तेलाची बाटली उपडी करतात. त्या झोताबरोबर तो वास सर्वत्र पसरतो आणि तो वास आला कीं कामगार काम सोडून केजकडे पळत सुटतात किंवा आग विझविण्याकरितां उपाय योजतात.

एकदां आग पसरली कीं ती विझली कीं नाहीं तें वरून समजणें मोठें

कठीण असतें. कारण माणसें खालीं सोडलीं तर गुदमरून अगर भाजून मरा-यचीं. म्हणून पहिल्यानें पक्षी अगर ससे असले प्राणी पिंजऱ्यांतून खालीं सोडतात आणि कांहीं वेळानें त्यांना वर आणतात. ते प्राणी जर मेले नसले अगर त्यांच्यावर कांहीं वाईट परिणाम झाला नसला तर मग माणसांना खालीं सोडतात. हीं माणसें आंत जाऊन पहाणी करतात. हें विशेष धोक्याचें काम पत्करणाऱ्या लोकांना दर फेरीमागें चांगली मजुरी मिळते.

हें सगळें ऐकलें आणि मग किती तरी वेळ ते पिंजऱ्यांतून खालीं सोडले जाणारे असहाय प्राणी मला दिसत होते.

आम्हांला पांचवी गाडी पकडायची होती, आणि आम्हीं त्या अधिकाऱ्याला तसें सांगितलेंहि होतें. पण उत्साहानें तो आम्हांला जिकडे तिकडे फिरवीत होता. अखेर गाडीला वीसत्रावीस मिनिटें असतांना आम्ही केजजवळ आलों. पण दुर्दैवानें त्या केजमध्ये शिरतांना आगगाडीचा एक डबा रुळावरून घसरला. त्याला पुन्हा स्थानापन्न करीपर्यंत जवळ जवळ दहा मिनिटें गेलीं. आणि आम्ही वर आलों तेव्हां गाडीला अवघीं चार पांच मिनिटें होतीं.

आम्ही वर आलों हें खरोखर आम्हांला समजलेंच नाहीं. कारण खाणींतल्या उजेडाची संवय झालेल्या आमच्या डोळ्यांना सूर्यप्रकाश कृत्रिम, नळींतल्या उजेडासारखा वाटूं लागला.

केजमधून बाहेर पडून आम्ही त्या अधिकाऱ्याचे उडते आभार मानून पळतच सुटलों. रंगाचार यांचे चिरंजीव आम्हांला चहाला न्यायला आले होते. ते आग्रह करूं लागले. रात्रीं येथेंच रहा म्हणूं लागले. त्यांचें कानडी सौजन्य पाहून त्यांना दुखवायचें जिवावर येत होतें. पुन्हा पुन्हा त्यांच्याजवळ दिलगिरी व्यक्त करीत आम्ही पळत होतो. तेहि आमच्याबरोबर पळत होते. आणि गाडी स्टेशनांत येऊन शिट्या मारीत होती. कसेबसे आम्ही गाडींत शिरलों. वासंतीदेखील वीरश्रीनें पळत होती. ती येईपर्यंत ड्रायव्हरनें गाडी थांबवली. तेवढ्यांत आम्ही तिकिटें काढलों. धावत्या गाडींत उडी मारून रंगाचार ह्यांच्या चिरंजीवांना हात केला आणि मग बाकावर धापा टाकीत कोसळलों.

गाडींत आम्हांला एक कानडी वकील भेटले. ते खाणींतल्या मजुरांच्या वतीनें पुष्कळ दावे चालवीत असल्यामुळें त्यांना खाणींच्या कारभाराची बरीच माहिती होती. ते म्हणाले कीं ह्या कंपनी कामगारांना फार कमी पगार देतात आणि गोऱ्या अधिकाऱ्यांना मात्र गलेल्ले पगार देतात, भरपगारी रजा देतात

आणि इतर पुष्कळ सुखसोयी त्यांना देतात. त्या खर्च फुगवतात आणि फायदा थोडा असल्याचें दाखवतात. असें करून सरकार कर कमी करील असें त्यांना वाटतें. ते असेंहि म्हणाले कीं ह्या कंपनी आतां हळुहळू हिंदी लोकांच्या ताब्यांत येत आहेत. सोनें लांबविण्याचे प्रकारहि बरेच होतात असें त्यांनीं सांगितलें. एकदां टॉर्चमध्ये आणि एकदां जेवणाच्या डब्यांत भरून सोनें नेण्याचा प्रयत्न झाल्याचें त्यांनीं सांगितलें. वकिलाइतक्या व्यवहारांतल्या खांचाखोचा कोणालाच माहीत नसतात.

बंगारपेट स्टेशनवर आम्हांला तास दीड तास घालवायचा होता. स्टेशन-वरच्या हॉटेलांतले सगळे जिन्नस आम्हीं खाल्ले तरी फक्त अर्धा तासच संपला, आणि मग स्टेशनवरच्या सगळ्या माशा मारून संपल्या तरी आणखी अर्धा तासच खर्च झाला, तेव्हां अखेर आम्हीं फलाटावर फेऱ्या मारूं लागलों. तेथें अचानकपणें पुन्हा गंभीर, तरतरीत चेहेऱ्याचे आणि सुरवंदा-सारख्या मिशीचे डिसिल्वा दिसले.

मिशीआडून ते हसले. तेव्हां आम्ही पुढें होऊन त्यांच्याशीं गप्पा मारूं लागलों. मद्रामहून येत असलेल्या आपल्या मुलीला न्यायला ते आले होते.

आम्हीं त्यांना विचारलें, “तुम्ही असे उन्हांतल्या बांकावर कां बसलां ? वेटिंगरूममध्ये कां नाहीं बसत ?”

ते म्हणाले, “तेथें सगळें अस्वच्छ असतें. डेकूण असतात. हें उन्हांतलें बांक स्वच्छ तरी असतें. इथें कोणी बसत नाहीं.”

आपल्या लोकांची अस्वच्छता परकीयांना अशी टोंचते. आमची कल्पना होती कीं ते इंग्लिश असावेत. पण ते ऑस्ट्रेलियन होते. आम्हीं त्यांना विचारलें, “तुमचा श्रीमंत देश सोडून तुम्ही इथें कसे आलांत ? इथले अँग्लो-इंडियन उलट तिकडे जात आहेत.”

ते म्हणाले, “नोकरीनिमित्त मी पुष्कळ फिरलों आहे आणि ह्या खाणींत पूर्वी पुष्कळ ऑस्ट्रेलियन लोक होते.”

आम्हीं विचारलें, “मग ते कां गेले ?”

डिसिल्वा म्हणाले, “ह्या इंग्लिश लोकांचें आणि त्यांचें पटलें पाहिजे ना ? हे इंग्लिश लोक मोठे स्वार्थी असतात. मिळेल तितका पैसा त्यांना शोषून घ्यायचा असतो. आणि सगळें आपल्या मनासारखें व्हावें असें त्यांना वाटतें.”

ते पुढें म्हणाले, “आमच्या ऑस्ट्रेलियन लोकांना ह्या मजुरांना इतका

कमी पगार मिळावा हें आवडेना. ते म्हणत, आम्ही न्याहारीला जेवढ्या पैशांचीं अंडीं खातो, तेवढा ह्यांना पगारहि मिळत नाही. हें चालायचें नाही. ते मजुरांची कड घेऊन भांडूं लागले. तेव्हां त्यांची हळुहळू उचलवांगडी करण्यांत आली.”

आपल्या लोकांविषयीं बोलतांना डिसिल्हा खुलले आणि एरवीं अबोल असणारे ते गृहस्थ आमच्याशीं खूप मोकळेपणानें बोलले.

तेवढ्यांत गाडी आली आणि आम्ही यथावकाश हॉटेलवर पोहोचलों. आंघोळ केली, जेवण केले आणि “ उद्यां मात्र मुळींच दगदग करायची नाही, ” असा घोर निश्चय करून ताणून दिली.



## : ४ : विमानांचा कारखाना

सकाळींच उठून धावपळ करीत गाडी गांठायची हा आमचा क्रमच झाला होता. धावपळीने दिवसाची सुरवात करणे हे रानटीपणाचे आहे, असे आमचे तिघांचेहि ठाम मत असल्याकारणाने हा क्रम आम्हाला विलकुल नापसंत होता. आणि म्हणून शुक्रवारी (३१ मार्च) तरी सकाळी कांहीहि करायचे नाही असा निश्चय आम्ही झोपतांना केला होता.

“खबरदार सकाळी ओरडलास तर !”

“याद राखून ठेव दार ठोकलेंस तर !” अशा धमक्या एकमेकांना देऊन आम्ही झोपलो होतो. रात्री हवा कशी थंड होती. त्यामुळे झोपेची लांबीरुंदी वाढायला बराच वाव होता. सकाळी चांगली उन्हे पडल्यावरच जाग आली. जाग आल्यावर तोंडावर उजेड येतो म्हणून दुसरीकडे तोंड वळवून झोपलो. थोड्या वेळाने आपण फार वेळ झोपलो अशी शंका मनाला कुरतडू लागल्यामुळे “आतां उठलेच पाहिजे का ?” असा प्रश्न वासंतीला केला आणि निःशंक मनाने पुन्हा झोपी गेलो. त्यानंतर “आतां मात्र उठलेच पाहिजे बरे का !” असे आवेशाने म्हणून मी विछान्यांत उठून बसलो आणि मग हाताच्या ब्रॅकेटवर डोकें सावरून उशीवर रेललो. अखेर “What nonsense !” असे स्वतःवर किंचाळून विछान्यावरून निर्धाराने उठलो. तोंड धुऊन होईपर्यंत तो आवेश टिकला. आणि मग कोचाच्या गादीत शक्य तितके रुतून बसत मी ओरडू लागलो, “अरे चहा. Tea, dear man, tea ! अरे प्रधान, ते नोकर सगळे गेले कुठे ? हुडकून काढ त्यांना.”

थोड्या वेळाने दाराच्या फटीतून एका नोकराचे मुंडके आंत डोकावले आणि विचारू लागले, “साब्र, कॉफी ?”

ते ऐकून आम्ही त्याच्यावर संतप्त झालो. आणि ओरडलो, “कॉफी नहि मंगता. चाय लाव. Bring tea. चाय चाय. Do you understand ?”

मग जरासा तुरट लागणारा चहा त्याने आणला आणि बरोबर दोन दोन प्रशस्त, दोन्ही बाजूनी बशीबाहेर लोंबणारे डोशे ! कुरकुरीत, आंबटसर !

अशी न्याहारी झाल्यावर मन कसे प्रसन्न झाले. कोचाच्या गादीत मी

अधिकच रुतलां. सिगरेट शिलगावली. गुद्गुल्या करणारीं वर्तुळें अंगांतून धावूं लागलीं.

बंगलोरच्या ह्या हॉटेलांतल्या खोल्या चांगल्या प्रशस्त होत्या. आंत सोफा सेट, आरामखुर्च्या, ड्रेसिंग टेबल वगैरे भरपूर फर्निचर होतें. आणि तेथले नोकर तर अतिशय तत्पर होते. पुन्हा पुन्हा त्यांचीं मुंडकीं आमच्या खोल्यांत डोकावत आणि काय पाहिजे अशी पृच्छा करीत. जेवण मात्र तितकेंसें चांगलें नव्हतें. आणि विजेचे पंखे नव्हते. पण बंगलोरमध्ये विजेचे पंखे आम्हांला कुठेंच आढळले नाहींत. तेथील हवा म्हणे बाराहि महिने इतकी थंड असते कीं, पंख्याची गरजच भासत नाहीं. दुपारीं तेथें उकाडा होत असल्याचा अनुभव आम्हांला आला. आणि तसें आम्हीं तेथल्या लोकांना सांगितलें. तेव्हां आम्हांला उत्तर मिळालें, “अलीकडे बंगलोरची हवा उष्ण झाली आहे खरी.” गेल्या युद्धांत सैनिकांनीं आजुवाजूची झाडी तोडल्यामुळें असें झालें, असें कांहींचें म्हणणें पडलें. हवा बदलते आहे खरी, इतकेंच पुटपुटून कांहीं जण गप्प चसले. “This year it is particularly hot” असें म्हणणाऱ्यांची संख्या नेहमीं प्रमाणेंच मोठी होती. एक पंजाबी गृहस्थ मात्र निर्भीडपणें टासून म्हणाले, “ह्या लोकांचें काय म्हणणें असेल तें असो. पण गेलीं कांहीं वर्षे मी पहातांय. बंगलोरला उन्हाळ्यांत असेंच उकडतें.”

आळस गेल्यावर आम्हीं हिंदुस्थान एअरक्रॅफ्ट फॅक्टरीच्या परसोनेल ऑफिसरला टेलिफोन केला आणि फॅक्टरी पहाण्याची परवानगी मागितली. ते गृहस्थ आढेवेढे घ्यायला लागले. आम्हीं आधीं पत्रव्यवहार करायला पाहिजे होता, असें त्यांनीं सांगितलें. आयत्या वेळेला तुमची सोय कशी करायची, असा प्रश्न त्यांनीं उपस्थित केला. हें सगळें अर्थात् ठीक होतें. पण मुंबईला राहून पत्रव्यवहार करायचा म्हणजे माहिती पाहिजे. आणि आपण अमक्या ठिकाणीं केव्हां पोहोंचूं हें कळवणें कठीण असतें.

असो. आम्हांला वादविवाद करायचा नव्हता. परवानगी काढायची होती. तेव्हां मी ठराविक शस्त्र काढलें. आम्हीं गॅझेटेड सरकारी नोकर आहोंत, असें त्या अधिकाऱ्याला शक्य तितक्या महत्त्वपूर्ण आवाजांत सांगितलें. गॅ-झे-टे-ड ! पिवळ्या बुकांत नांव छापून आलेले ! ह्यामुळें तो जरा दबकला. तेवढ्यांत मी सांगितलें कीं, आम्ही कॉमर्स कॉलेजांतले प्रोफेसर आहोंत—सिडनहॅम कॉलेज-मधले.

ह्यानंतर त्या गृहस्थांना कांहीं बोलणेच शक्य नव्हते. त्यांनीं खास व्यक्ती म्हणून आम्हांला परवानगी दिली. पण कांहींशा नाखुशीनें. इतक्या सहजपणे आपण परवानगी दिली हें त्यांना बरें वाटेना म्हणून ते म्हणाले,

“I am afraid I cannot permit your wife to visit our factory. We don't admit woman visitors. You see?”

ह्यांत मला कांहींच अर्थ वाटला नाहीं. आपला आव राखण्याकरितांच ही अट त्यांनीं घातली होती, हें स्पष्टच दिसत होतें. तेव्हां वासंतीला घरीं राहून एक झकपैकीं झोप काढण्याची सूचना देऊन आम्ही निघालों.

माझ्या एकंदर प्रवासांत मला असें आढळून आलें कीं, मी गॅझेटेड सरकारी नोकर आहे आणि सिडनहॅम कॉलेजमधला प्राध्यापक आहे असें महत्त्वपूर्ण आवाजांत सांगितलें कीं, बऱ्याच आडकाठ्या दूर होत आणि बंद असलेले बरेचसे दरवाजे उघडत. ‘Open Sesame’ सारखा ह्या दोन गोष्टींचा उच्चार ठरत होता. जें पिवळें सरकारी गाजिट उघडायलादेखील मीं घाबरतो त्याला इतकें महत्त्व प्राप्त झालेलें पाहून हसूं आल्यावांचून राहिलें नाहीं.

हिंदुस्थान एअरक्रॅफ्ट फॅक्टरीच्या स्वतःच्या बसगाड्या आहेत. नोकर वर्गाची नेआण करण्याकरितां फॅक्टरीच्या ह्या गाड्या नियमितपणे शहरांतून जरा दूर असलेल्या फॅक्टरीपर्यंत येरझारा घालीत असतात.

आमच्या हॉटेलपासून फार दूर नसलेल्या मॅजेस्टिक सिनेमाजवळ आम्हीं ह्यांतली एक बस दहा वाजतां पकडली. गांधीनगर ह्या भागांतून आम्हांला त्या सिनेमाकडे जावें लागलें. हें गांधीनगर दादर-भाटुंग्याच्या एखाद्या भागासारखें दिसत होतें. मात्र येथें इमारतींभोंवतीं अधिक प्रशस्त आवारें होती. हें गांधीनगर म्हणजे येथला फिल्मी भाग असावा. कारण सिनेमा कंपन्यांच्या अनेक पाठ्या आम्हांला इमारतींवर लटकवलेल्या आढळल्या. ह्या गांधीनगर भागांतच महाराष्ट्र समाजाची इमारत आहे. तेथें रहाण्याकरितां खोल्याहि मिळतात. इमारत चांगली दिसली. आणि माहिती नसल्यामुळें आपण तेथें उतरलों नाहीं ह्याची जरा चुटपुट लागली.

हिंदुस्थान एअरक्रॅफ्टच्या बसमधून जातांना बंगलोर शहराचा बराच भाग दिसला. शहर चांगलें आंखीव आणि टुमदार आहे. इमारती भव्य नाहींत, पण सुन्नक आहेत. इमारतींच्या भोंवतीं प्रशस्त प्रांगणें आहेत आणि मैदानासारख्या मोकळ्या जागा पुष्कळ आहेत. मुंबईकराला ह्या गोष्टीचें कौतुक वाटतें.

ह्या शहरांत हिरवळ व झाडी बरीच आढळली. रस्त्यांच्या कडेच्या वृक्षांवर कसलीं तरी निळीं आणि गुलमोहराचीं फुले बहरलीं होती. ह्यामुळे कसें प्रसन्न वाटत होतें. वाटेत एक नगरपालिकेनें बांधलेला पोहण्याचा तलाव पाहून मीं भुवया उंचावल्या. ह्याबाबतींत आमची मुंबईची नगरपालिका मागेच आहे ह्याची मला आठवण झाली.

हिंदुस्थान एअरक्रॅफ्ट फॅक्टरीच्या ऑफिसची इमारत, लांबट आणि मोठी ऐटबाज आहे. स्वागताच्या खोलीला (रिसेप्शन रूम) अपारदर्शक कांचेचे झुलते दरवाजे आहेत. आंत बसायला आरामशीर कोच आहेत व एका अर्धवर्तुळाकार टेबलाच्या मागे पाहुण्यांचें स्वागत करणारी छोकरी बसते. खोलीच्या एकंदर थाटाच्या मानानें ही मुलगी जरा बावळटच दिसत होती. अर्थात् तिनें आपल्या परीनें 'स्मार्ट' दिसण्याचा प्रयत्न केला होता. पण हे दक्षिणेचे लोक एकंदर दिसायला जरा बावळटच.

त्या छोकरीनें आम्हांला बसायला सांगितलें. आणि परसोनेल ऑफिसरकडे निरोप धाडला. आम्हीं सिगरेट शिलगावून वाट पहात थांबलों. फॅक्टरीचे संस्थापक श्री. वालचंद हिराचंद ह्यांचें एक चित्र त्या खोलींत होतें. त्यानें माझे लक्ष वेधून घेतलें. वालचंद हे हाडाचे व्यापारी नाहींत, तर उद्योगपति आहेत. त्यांनीं धाडशीपणानें हिंदुस्थानांत अनेक नवीन उद्योग सुरू केलेले आहेत. वालचंद हे महाराष्ट्रांत स्थाईक झालेले आणि मराठी बोलणारे गुजराती. ह्या चित्रांत त्यांच्या डोक्यावर सोलापुरी पागोटें आहे. अर्धवट पागोट्याखालीं दडलेलें कपाळ मोठें असावें. त्या कपाळावर दोन टळक आठ्या आहेत. ह्या आठ्यांत त्यांचा सगळा विचारीपणा सांठवलेला आहे असें वाटलें. डोळे व्यवहारी दिसतात. पाय जमिनीवर ठेवून चालण्याची वृत्ति त्यांत आढळते. त्यांचें तरतरीत नाक बहुधा त्यांची धाडसी वृत्ति व तरतरीत बुद्धि दर्शवीत असावें. आणि त्यांच्या जाड ओठांच्या ठेवणींत एक प्रकारचा धूर्तपणा आणि कुठच्याहि मार्गानें आपले हेतु साधण्याची वृत्ति दिसते.

त्यांच्या चेहेऱ्यावरून मी त्यांच्या स्वभावाविषयीं जें म्हटलें तें आपलें एक अनुमान. चेहेरेपट्टीचा आणि स्वभावाचा संबंध जोडणारें एक शास्त्र आहे म्हणतात. पण मी त्याचा अभ्यास केलेला नाहीं.

आपलें महत्त्व आमच्या मनावर ठसावें इतका वेळ आम्हांला ताटकळत ठेवल्यावर, परसोनेल ऑफिसर श्री. वासुदेवराव ह्यांनीं आम्हांला बोलावून

घेतलें. आम्ही आंत जाऊं लागल्याबरोबर त्या छोकरीनें प्रधानचा कॅमेरा आपल्याकडे ठेवून घेतला.

वासुदेवराव हे सावळ्या रंगाचे, मध्यम उंचीचे आणि भरलेल्या शरीराचे गृहस्थ, तरतरीत आणि हुषार वाटले. बड्या सरकारी अधिकाऱ्यांचा जो एक वर्ग असतो, त्याचे सारे गुणधर्म त्यांच्या अंगांत होते.

आम्ही आंत शिरतांच त्यांनीं शुभेच्छा व्यक्त केली आणि आम्हांला खुर्चीवर बसायला सांगितलें. समोरचे कागद त्यांनीं मिनिटभरांत हातावेगळे केले. आणि आमच्यापुढें सिगरेटचा डबा ठेवीत ते म्हणाले, “ माफ करा मीं तुम्हांला खोळंबून ठेवलें त्याबद्दल. पण मला फारच काम होतें. ”

त्यावर आम्हीहि हंसून औपचारिक उत्तर दिलें. नंतर त्यांनीं आमची चौकशी केली आणि मग आम्ही विचारलेल्या प्रश्नांचीं उत्तरें दिलीं. ते इंग्रजी सफाईनें बोलत होते, पण कानडी हेल सारखे डोकावत होतेच. सगळी माहिती त्यांच्या अगदीं तोंडावर होती. आपल्या फॅक्टरीचें धोरण आणि राष्ट्राच्या औद्योगिक जीवनांतलें तिचें महत्त्व ह्याची त्यांना जाणीव होतीच, पण शिवाय वारोकसारिक व्यावहारिक प्रश्नांविषयींदेखील त्यांना चांगलें ज्ञान होतें. काय बोलवें, किती बोलवें आणि कसें बोलवें हें त्यांना बरोबर माहित होतें. आणि आम्हांला ते योग्य तितकेंच महत्त्व देत होते. जास्ती नाहीं अगर कमी नाहीं.

त्यांनीं दिलेली माहिती थोडक्यांत अशी :

हिंदुस्थान एअरक्रॅफ्ट फॅक्टरी हा हिंदुस्थानांतला विमानांचा एकमेव कारखाना आहे. त्यामुळें त्याला फार महत्त्व आहे. एकंदर पांच कोटींचें भांडवल उभारण्याचा कंपनीला अधिकार आहे. पण सध्यां दोन कोटी इतक्याच भांडवलाचा उपयोग करण्यांत येत आहे. सुरवातीला वालचंद हिराचंद ह्यांनीं भांडवल गोळा करून ही कंपनी सुरू केली असली, तरी सध्यां ती कंपनी म्हैसूर सरकार व भारत सरकार ह्यांच्या ताब्यांत आहे. दोन कोटीपैकीं दोन तृतीयांश भांडवल भारत सरकारनें घातलें आहे व एक तृतीयांश म्हैसूर सरकारचें आहे. ह्या कारखान्यांत मुख्यतः विमानांचे सांगाडे तयार होतात, विमाने जोडलीं जातात व त्यांची दुरुस्तीहि केली जाते. शिवाय आगगाड्यांचे डबेदेखील येथें तयार होतात. विमानांचीं इंजिनें मात्र येथें तयार होत नाहींत. श्री. वासुदेवराव ह्यांच्या मताप्रमाणें त्याकरितां निराळा कारखाना उघडणेंच अधिक सोईचें टरेल. ह्या कारखान्यांतलें जवळ जवळ ७० टक्के काम हिंदुस्थान



सरकारकरितां केले जाते—विशेषतः हिंदी विमान दलाकरितां. चाकी तीस टक्के काम निरनिराळ्या विमान वहातुक कंपन्यांकरितां केले जाते. विमान कांहीं ठराविक तास हवेत उडले कीं, ते उल्गाडून, तपासून पुन्हां जोडावे लागते, असा सरकारी नियम आहे. आणि तो योग्यच आहे. कारण विमान विघडणे व मोटर विघडणे ह्यांत जमीनअस्मानाचें अंतर एकाहून अधिक अर्थानीं आहे. हें विमानें उल्गाडण्याचें व जोडण्याचें काम ह्या कारखान्यांत होते. पण वासुदेवराव म्हणाले, “ वन्याचशा कंपन्या ह्या वावतींत स्वतःची सोय करीत आहेत. आणि ते आम्हांला हवेच आहे. कारण तसें झाले तर सरकारी गरजांवर आम्हांला आमचें लक्ष केंद्रित करतां येईल.”

कारखान्याचें वार्षिक उत्पन्न किती, असें विचारल्यावर ते म्हणाले,

“अडीच कोटी रुपये.”

“आणि नफा ?”

“पांच लाख !”

“वस ! अडीच कोटींवर पांच लाख ?” आम्ही विचारले.

त्यावर ते म्हणाले, “आमच्या नफ्यावरून तुम्हीं आमच्या कार्यक्षमतेची कल्पना करूं नका. आमची कांहीं खाजगी कंपनी नाही. आणि नफा करणे हा आमचा हेतु नाही. उलट सरकारचें काम कमीत कमी खर्चात करून देणे हाच आमचा उद्देश आहे.”

मी म्हटले, “ते बरोबर आहे. पण मग तुमची कार्यक्षमता मोजायची कांहीं आर्थिक फूटपट्टीच शिल्लक रहात नाही.”

ह्यानंतर त्यांनीं आपल्या कारखान्याच्या कार्यक्षमतेचीं कांहीं गमकें सांगितलीं. मग ते म्हणाले, “तुम्हांला वाटेल कीं आम्ही येथें फक्त विमानें जोडण्याचें काम करतां, म्हणजे विशेष असें कांहींच करत नाहीं. पण हा समज चुकीचा आहे. इतर देशांत अनेक उद्योगांची वाढ झालेली असल्याकारणानें त्यांच्या मदतीनें हें काम सहजपणे करतां येतें. पण येथें आम्हांला मुळापासून सुरवात करावी लागली. उद्योगांच्या एका कुटुंबाचीच आम्हांला जोपासना करावी लागली म्हणा ना !”

त्यांचा हा मुद्दा मला विशेष महत्त्वाचा वाटला. हिंदुस्थानांत उद्योग नाहीत म्हणून उद्योग सुरू करणे कठीण जाते, असें एक आवर्त निर्माण झालेलें आहे.

ह्या कारखान्यांत साडेसात हजार मजूर काम करतात. आम्ही विचारले, “मग मजूर-संव्यवस्था आहे कीं नाही ? संप होतात कीं नाही ?” ते म्हणाले,



“हो, आहे तर. मजूर-संघटना आहे आणि मागें एक संपहि झाला होता. पण मुंबईहून अशोक मेहता यांनी येऊन संप मिटविण्यास मदत केली. एकंदरीत आम्हीं मजुरी जास्त देतो, आणि त्यांच्या सुखसोयींकडे लक्ष पुरवतो, त्यामुळें मजुर संतुष्ट आहेत.”

युद्धकाळांत होते त्याहून कमी मजूर आतां कारखान्यांत कामावर आहेत हें मला जरा चमत्कारिक वाटलें. ह्या कारखान्याचा व्याप आतां वाढत गेला पाहिजे. आणि कसत्र शिकलेल्या मजुरांचा उपयोग करून घेतला पाहिजे असें कोणालाहि वाटेला. वासुदेवराव म्हणाले कीं, कारखान्याचा विस्तार पायरी-पायरीनें होत आहे.

आपल्या कारखान्यांत आतां एका हिंदी शास्त्रज्ञानें कल्पिलेलें स्वतंत्र प्रकारचें विमान तयार होत आहे असें त्यांनीं अभिमानानें सांगितलें. आणि हे हिंदी शास्त्रज्ञ डॉ. घाडगे नांवाचे महाराष्ट्रीय गृहस्थ आहेत असें कळतांच आमच्याहि छाल्या इंचभर फुगल्या.

वासुदेवराव ह्यांना अशा रीतीनें बराच वेळ प्रश्न विचारून भंडावल्यावर, आम्हांला इतका वेळ दिल्याबद्दल आम्हीं त्यांचे आभार मानले, आणि कारखाना दाखविण्याची सोय करण्याची विनंती केली. त्यांनीं ऑफिसांतल्या एका माणसाला बोलावले आणि आम्हांला कारखाना दाखविण्यास सांगितलें.

पण त्यानें आतां जेवणाची वेळ झाली असें सांगितल्यावर ते म्हणाले, “सुटीनंतर कारखाना पाह्यला आपली कांहीं हरकत नाही ना ?”

“Not at all! Not at all!” आम्हीं भरदार आश्वासन दिलें आणि मग रुंद हास्य व प्रतिहास्य करीत आम्हीं त्यांचा निरोप घेतला. मग आम्हीं सुब्रम्हण्यम् (आमच्याबरोबर दिलेले गृहस्थ) यांस खाजगी आवाजांत विचारलें, “आतां जेवणाची सुट्टी झाली म्हणतां. मग इथें जेवणाची कुठें सोय आहे तें सांगा कीं !”

गृहस्थ निरुत्साहीपणें म्हणाला, “तिकडे एअरोड्रोमवर हॉटेल आहे, तिकडे जा.”

उन्हांतून एक लांबलचक गल्ली तुडवीत आम्हीं गेलों. घशाला कोरड पडली होती आणि जरा गळल्यासारखें झालें होतें. “किती लेकाचें लांब आहे कोण जाणे !” असें आम्हीं चरफडत असतां एक वळण घेतल्यावर एकदम विमानतळ दिसूं लागला. छोटी मोठी डौलदार आकृतीचीं विमाने उन्हांत तळपत

होतीं. विविध रंगांचे आणि आकारांचे बावटे फडफडत आणि खुणावत होते. कंट्रोल टॉवर एखाद्या लष्करी अधिकाऱ्याच्या ऐटींत उभा होता. आणि विमान-तळाशेजारीच विमान कंपन्यांचीं ऑफिसें वगैरे असलेली छोटी, सुबक इमारत होती. ह्या इमारतींतच तें हॉटेल होतें.

हॉटेलमध्ये सगळें कसें स्वच्छ, नीटनेटके आणि चकचकीत होतें. पांढरे गणवेषधारी परिचारक, त्यांची अदब आणि शिस्त, नाजुक बशा, चकाकणारे कांटेचमूचे, आंत बसलेल्या देखण्या स्त्रिया आणि ऐटवाज पुरुष.

ह्या इंग्रजी पद्धतीच्या हॉटेलांतलें वातावरण कसें अगदीं मन प्रसन्न करणारें असतें. नाहींतर आमचीं हॉटेलें. ते कानांत पदार्थांचीं नांवे ओरडणारे परिचारक, ती अस्वच्छता, ती आदळआपट ! छे ! छे ! खावें कसें तें साहेब लोकांनाच खरें माहित आहे. आणि त्यांच्याकडून आपण तें थोडेंफार शिकलों आहों हें मोटें सुदैवच म्हणायचें.

इंग्रजी पद्धतीच्या हॉटेलची मीं स्तुती केली खरो. पण त्यांत पुकळदां अतिशय वेचव अन्न फार महाग मिळतें ह्याची मला कल्पना आहे. आणि अदबीनें जवळ येऊन उभ्या राहिलेल्या परिचारकाला जेव्हां मीं जिन्नस सांगितले, तेव्हां ते कसे असतील ह्याविषयीं मला जबरदस्त शंका वाटूं लागली.

पण वेचवपणाचा जो केवळ आदर्श असा सूप हा पदार्थदेखील जेव्हां चविष्ट निघाला तेव्हां धीर आला. आणि सूपला थोडी दक्षिणी सांवारची चब असलेली पाहून गंमतहि वाटली.

नंतर कोंबडी आली ! अहाहा ! काय त्या कोंबडीचें वर्णन करावें ! इतकी लुसलुशीत आणि खरपूस शिजलेली कोंबडी मीं तोंपर्यंत खाल्लेली नव्हती. ती नुसती तोंडांत विरघळत होती. आणि तिची चव तर अशी लज्जतदार होती कीं, ती मनुका व काजु ह्यांवरच पोसलेली आहे कीं काय, असा प्रश्न मला प्रधानला विचारावा लागला.

उत्तर द्यायला त्याला तेव्हां वेळ नव्हता. पण त्याच्या तोंडाच्या हालचाली त्याच्या हृदयांतल्या भावना व्यक्त करीत होत्या.

त्या कोंबडीमुळें तृतीनें पोट कसें लिंपून निघालें. नव्या माटांतलें पाणी झिरपावें तशी ती तृती अंगभर झिरपत होती. आणि जिभेवर रुचीचा गिलावा अजून शिल्लक होता.

आतां ह्यानंतर तो परिचारक दुष्टपणें काळी कडू कॉफी अगर नारळाच्या

रसाचें आइसक्रीम देईल अशी अनुभवावर आधारिल्ली भीति आम्हांला वाटत होती. पण छे ! त्या हॉटेलचे चालक चांगले रसिक होते. त्यांची दुधाच्या मलईतलें फ्रूट सलाड आणलें. आणि अविकलेलीं केळीं व वेचव मोसंबीं म्हणजे 'फ्रूट' अशी सुदैवानें त्यांची व्याख्या नव्हती. अननस आदि फळांच्या फोडी अवचितपणें दांताखालीं सापडत होत्या. विविध रुचींचें इंद्रधनुष्य तोंडांत निर्माण होत होतें. आणि त्या रसचर्चेत मन कसें निमग्न होत होतें.

ह्या जेवणाचें विल अवघें सहा रुपये आहे असें कळतांच त्या रसचर्चेत अधिकच लज्जत आली.

आम्हीं एकमेकांना खोश्या काळजीच्या सुरांत विचारलें, "आपल्याला जायचंय ना?"

आणि मग एकमेकांना आश्वासनें दिलीं, "Oh ! It can wait."  
"Certainly ! It can wait."

एक एक सिगारेट ओढल्यावर मगच आम्हीं आप्यावरचें हल्लें. त्यामुळें अर्थात्च आम्हीं फॅक्टरीमध्ये अर्धा तास उशिरां पोहोचलों. ह्यावेळीं दिल्लीगिरी व्यक्त करण्याचा आम्हीं प्रयत्न केला. पण श्री. सुब्रह्मण्यम् ह्यांना त्याचें कांहींच वाटत नव्हतें असें दिसलें. हे गृहस्थ निरुत्साही दिसले आणि ते म्हणे तेथल्या प्रसिद्धी खात्यांत होते !

त्यांच्याबरोबर आम्हीं कारखान्याच्या निरनिराळ्या शाखांत हिंडलों.

खोश्या विमानांचे पंख कापडाचे असतात हें कळल्यावर आश्चर्य वाटलें. हें कापड विशिष्ट प्रकारचें असतें आणि तें हातानें शिवावें लागतें. कांहीं बाबतींत तरी यंत्र माणसावर मात करूं शकत नाहीं म्हणायचें. हिंदुस्थानांत इतरत्र कुठेंहि पहायला मिळणार नाहीत अशीं मोठालीं यंत्रें तेथें काम करीत होतीं. कांहीं लाकूड कापावें तशा धातूच्या पट्ट्या कापीत होतीं. कांहीं त्या पट्ट्या तासून त्यांच्या सुंदर झिलप्या काढीत होतीं. कांहीं कर्करा आवाज करून गिरक्या घेत पत्र्यांना व पट्ट्यांना भोकें पाडीत होतीं. कांहीं त्यांना वाकवीत होतीं. ऑक्सिअसेटिलिन ज्वालेच्या निळ्या फवाऱ्यानें यंत्रांचे भाग सांधले जात होते आणि तोंडावर अभ्रकाचे मुखवटे चढवून आणि हातांत पत्र्याची ढाल वेऊन काम करणारे मजूर यंत्रयुगांतले मानव शोभत होते.

त्या सगळ्या कामांत जो विलक्षण अचूकपणा होता त्याचें कौतुक वाटत होतें. एक दशांश इंचाचा फरक म्हणजे तेथें फारच ढोबळ चूक समजली

जात होती. बरोबरच आहे. तो एक दशांश इंचाचा फरक म्हणजे जीवन-मरणांतला फरक होता. तीं एवढीं मोठीं अजस्र यंत्रें इतकीं नाजूक कामें करतांना पाहून, सुई उचलणाऱ्या हत्तीच्या सोंडेची आठवण झाली.

त्या यंत्रांतून फिरतांना काळजीच घ्यायला पाहिजे होती. कारण लोखंडाचे बारिक कण व तुकडे त्या यंत्रांतून उडत होते आणि ते डोळ्यांत जाण्याचा बराच संभव होता. तेथल्या कांहीं कामगारांनीं डोळ्यांवर संरक्षक चष्मे लावलेले नव्हते. तें पाहून मीं विचारलें, “असें कां ?”

सुब्रह्मण्यम् म्हणाले, “त्यांनीं चष्मे लावायला पाहिजे होते. पण त्यांनीं लावलेले नाहींत.”

मला वाटतें कीं अशा बाबतींत सक्ती करणें अवश्य आहे.

कारखान्याच्या मोट्याल्या शेडस्मध्ये आणि बाहेर पटांगणांत असंख्य विमानें विखुरलेलीं होती. दुसऱ्याच कुठल्या जगांतले हे प्राणी हतबलपणें जमिनीवर पडले आहेत आणि त्याबद्दल मूढ आश्चर्य करीत आहेत असें वाटत होतें. अनेक आकाराचीं आणि अनेक प्रकारचीं तीं होती. कांहीं छोटीं, कांहीं मोठीं, कांहीं फुगीर पोटाचीं, तर कांहीं बसक्या नाकाचीं ! एका छोट्या पर्सिन्हल स्मिथ विमानाच्या पंखांचीं टोकें नखरेलपणें वर वळलेलीं होती. डाकोटा विमानांची संख्या बरीच होती. युद्धोत्तर कालांत तीं स्वस्त मिळत होती म्हणून म्हणें अनेक कंपन्यांनीं घेतलीं. हीं विमानें अजस्र आणि एखाद्या क्रूर पक्षासारखीं वाटलीं.

शिड्या लावून कामगार ह्या विमानांवर ठोक ठोक करीत होते. त्यांचे भाग काढीत होते, जोडीत होते. त्यांचीं नाकें उघडून आंत डोकावून पहात होते. तें सगळें मोठें गमतीदार वाटत होतें. गलिऱ्हरच्या अंगावरून फिरणारे लिलि-पुटचे लोक असेच दिसले असतील.

आम्हांला एका विमानांत शिरायचें होतें म्हणून आम्हीं बाहेरच्या पटांगणांत ठेवलेल्या विमानांकडे गेलों. तेवढ्यांत एक छोटी तीन चाकी मोटरवर चालणारी गाडी आली आणि एका भल्या मोठ्या विमानाला शेपटीकडून ओढून फरफटत घेऊन गेली. असें फरफटत जातांना तें अजस्र विमान वेटें अगदींच मूर्ख दिसत होतें. तो प्रकार पाहून मुंग्या झुरळाला फरफटत घेऊन जातात त्याची आठवण झाली.

इतका वेळ तुटपुंजें बोलणाऱ्या श्री. सुब्रह्मण्यम् ह्यांना आतां थोडी वाचा फुटली. ते हंसून म्हणाले, “विमान जमिनीवर अगदींच निरुपयोगी असतें.”

आणि मग ओढून ताणून संबंध जोडून एक त्यांनीं चुटका सांगितला. तो असा : एक पहिल्यानेच विमानांत बसणारी बाई पायलटला घाबरटपणें म्हणाली, “ पण तुम्हीं आम्हांला नीटपणें जमिनीवर आणाल ना ? ”

पायलट हंसून म्हणाला, “ बाईसाहेब, आम्हीं अजून कोणालाच वर आकाशांत ठेवलेले नाही. ”

चुटका अर्थातच चांगला होता. पण आपल्या चुटक्यावर खूष होऊन श्री. सुब्रह्मण्यम् हंसले तें मला अधिक विनोदी वाटले.

आम्हीं एका विमानांत चढून आंतला भाग पाहिला. विमान चांगलेच तापले होते. आणि आंत अगदीं शिजून निघायला होत होते. मीं घाबरून विचारले, “ विमानांत बसल्यावर असेंच उकडतें कीं काय ? ”

त्यावर सुब्रह्मण्यम् ह्यांनीं विमानें थंड ठेवण्याकरितां कांहीं खास सोयी केलेल्या असतात असें सांगितले. पायलटच्या सीटवर मी जाऊन जरा गंमतीनें बसलों. आणि तेथील अनेक खटके, कळा, डायलस वगैरेंची गर्दी पाहून भांबावूनच गेलों. एवढ्या सगळ्या गोष्टींवर लक्ष ठेवून विमान चालवायचें म्हणजे मोठें कठीण काम असावें. पायलट लोकांना विनाकारण फार पगार मिळतो ह्या माझ्या कल्पनेंत त्यामुळे फरक पडला.

सगळा कारखाना पाहून झाला. आगगाड्यांचे डवे बनवायचा विभाग जवळ जवळ दोन मैलांवर होता. वेळाच्या अभावीं तो पहायचा नाही असें आम्हीं ठरवले. आणि सुब्रह्मण्यम् यांचा निरोप घेऊन बाहेर पडलों. प्रधाननें आपल्या कॅमेऱ्याचा कंत्रजा घेतला. बाहेरून ऑफिसच्या इमारतीचा तरी फोटो घ्यावा अशी त्याची मनीषा होती. पण फोटो घेतां येणार नाही असें एका पोलिस अधिकाऱ्यानें त्याला सांगितले.

फॅक्टरीच्या बसमधून आम्हीं शहरांत परतलों. हॉटेलकडे जातांना वाटेत एका केशकर्तनालयाला भेट दिली. तेथल्या कारागिराची मशीन एका हातानें न चालवतां दोन्ही हातानीं चालविण्याची पद्धत नाविन्यपूर्ण असली तरी भीतिदायक वाटली. आणि ‘ सोव्हिएट युनियन ’ नांवाचें सचित्र नियतकालिक जेव्हां त्यानें माझ्या हातांत दिलें, तेव्हां माझी भीति कांहीं कमी झाली नाही. शिवाय हें नियतकालिक ह्या माणसाकडे कसें आले त्याविषयी कुतूहल वाटले. मात्र भाषेच्या अडचणीमुळे तें व्यक्त करतां आले नाही.

हॉटेलमध्ये चहा घेऊन व अंमळ विश्रांति घेऊन आम्हीं संध्याकाळीं



फिरायला बाहेर पडलों. लाल बाग पहायचा आमचा विचार होता. म्हणून वस स्टँडवर गेलों. पण तेथें क्यू वगैरे कांहींच प्रकार आढळला नाहीं. वस आली कीं लोक भराभर आंत उड्या मारीत होते. ही भानगड नको म्हणून आम्हीं झटक्याच्या डवींत बसून लाल बागेकडे गेलों.

वाटेत एक छोटी वाटोळी तटवंदी दिसली. झटकावाला म्हणाला कीं, तो टिपूचा किल्ला का राजवाडा आहे. तो किल्ला नसावा. कारण एवढा नकटीएवढा किल्ला असत नाहीं. झटकेवाला सांगत होता कीं, आंत कांहीं नाहीं. पण तो आम्हांला फसवत असेल अशा कल्पनेनें आम्हीं तावातावानें आंत गेलों. आंत खरोखरच कांहींच नव्हतें !

भाविकतेनें सगळें पहायचें आणि दिसेल तें चांगलें म्हणायचें अशी प्रवास्याची वृत्ति असते. त्या वृत्तीचा पगडा थोडासा आमच्यावरहि वसू पहात होता. त्याच वृत्तीनें आम्हीं लाल बागेत प्रवेश केला. आंतल्या एका कारंजाची आम्हीं स्तुति केली. खरोखर त्याची रचना व शिल्प हिणकसच होतें. पण इतके पैसे खर्च करून जी लाल बाग बाघायला आलों ती सामान्य कशी असेल? चार बागांसारखी बाग होती. आंत एक सुंदर कांचेचें घर होतें हे तिचें वैशिष्ट्य. आंत एक छोटा तलाव होता. त्यांतलें पाणी वरेंचसें सुकलेलेंच होतें. बागेत झाडे अर्थात् होतीच. हिरवळहि होती. पण तेथें सौंदर्य वा वैशिष्ट्य असें काहीं खास नव्हतें. त्या मानानें हॅगिंग गार्डन छोटी असली तरी तिची रचना सुंदर आहे, वैशिष्ट्यपूर्ण आहे.

लाल बागेजवळच एक फार जुन्या काळच्या राजानें बांधलेली छोटी घुमटी आहे. शहराच्या इतर दिशांनाहि म्हणे अशाच घुमट्या आहेत. त्या काळची म्हणे ही शत्रू येतोय कीं काय ह्याची टेहेळणी करायची जागा होती. त्या काळीं असें भविष्य वर्तवलेलें होतें म्हणे कीं बंगलोर शहराची वाढ त्या घुमटीपर्यंत होईल. तें भविष्य आतां जवळ जवळ खरें टरलें आहे असें म्हणायला हरकत नाहीं. घुमटींत शिल्पाचें वा वास्तूचें खास असें वैशिष्ट्य आमच्या त्रिनमाहितगार नजरांना तरी दिसलें नाहीं.

परततांना अर्थात् कमी पैशांत झटका मिळाला आणि पहिल्या झटकावाल्यानें आपल्याला फसवले असें दृष्टोत्पत्तीस आलें. प्रवासांत हें सततच होत असतें.

हॉटेलवर गेल्यावर प्रधान झटकेवाल्यास पैसे देत होता. तेव्हां मीं वर गेलों. पण तेवढ्यांत प्रधानच्या हाका ऐकायला येऊं लागल्या. झटकेवाला कटकट



करतो आहे असें वाटून मीं संतापून धावूनच खालीं गेलों. पण प्रधान चावळट चेहेरा करून म्हणाला, “अरे ! आतां काय गंमत झाली, माझ्या हातांतील नोट उडून गेली.”

“उडून गेली ? अशी कशी जाईल ती ?” मीं म्हटलें.

“वारा आला अन् अशी गेली.”

“पण ?”

“पण तें कसें सांगूं तुला ? I am feeling like a perfect fool.”

“बरोबर आहे.” मीं अहेतुपूर्वक म्हटलें.

प्रधाननें माझ्या पाठींत एक गुद्दा लगावला.

मग झटकेवाल्याची बोळवण करून आम्हीं गुप्त पोलिसांच्या चतुराईनें वाऱ्याची दिशा आणि वेग पाहिला. नोट कशी धरली होती तें मीं हडसून खडसून विचारलें. आणि मग टॉर्च घेऊन आम्हीं अंधारांत खूप शोधलें. नोट अर्थात् आमच्या साऱ्या चतुराईला न जुमानतां अदृश्यच राहिली. एकंदरींत नोटा मिळविण्याची चतुराई आमच्या अंगांत नाहीं हेंच खरें.

नोट गेली खरो, पण तिनें आमची करमणूक बरीच केली. कांहीं वेळ तरी प्रधानचा स्वतःवरचा विश्वास पार उडाला. आणि जेवण आटपून जेव्हां आम्हीं स्टेशनवर म्हैसूरला जाण्याकरितां गेलों, तेव्हां प्रधाननें तिकिटांचे पैसे हातांत इतके घट्ट धरले होते कीं, माझ्या हातांत ते देण्याकरितां देखील त्याची पकड ढिली होईना.

बंगलोर ते म्हैसूर अंतर आहे अवघें पंचाऐंशीं मैल. पण ही रात्रीची गाडी तेथें पोहोंचायला सात तास घेते — म्हणजे सकाळीं पोहोंचते. हमालाला थोडी लालूच दाखवल्यामुळें त्यानें इंटरच्या डब्यांत आमच्याकरितां वरच्या तीन बर्थ मोठ्या चपळाईनें पकडल्या. आणि आरामशीरपणें झोपून आम्हीं म्हैसूरपर्यंत प्रवास केला.

सकाळीं उठलों आणि थोड्याच वेळानें म्हैसूर आलें. किंवा खरें सांगायचें म्हणजे म्हैसूर आलें म्हणून इतरांनीं मला उठवलें.

म्हैसूरला टॅक्सी केली. 'मॉडर्न हिंदू हॉटेल' असें टॅक्सीवाल्याला सांगितलें. आणि मागे रेलून सिगरेट शिलगावली. पण एक झुरका मारतो न मारतो तोंच टॅक्सी थांबली.

मीं आश्चर्यानें म्हटलें, " ऑ ? "

टॅक्सीवाला म्हणाला, " हॉटेल आया, साब्र. "

आम्हीं एकमेकांकडे पाहिलें. एवढें अंतर आम्ही चालतहि आलों असतो. मी संतापून म्हणालों, " तूं तर सांगितलेंस कीं हॉटेल तीन फर्लांग दूर आहे म्हणून. आणि हें तर धड फर्लांगभर देखील नाही. आतां तुला एक रुपया कसला द्यायचा ? "

" मीटरचाच रुपया होतो ना ? " त्यानें मुंडी हलवून कायद्यावर बोट ठेवलें आणि मग मुकाट्यानें आम्हांला एक रुपया काढून द्यावा लागला.

त्या दिवशीं एप्रिलची पहिली तारीख होती, ह्याचें तेवढ्यांत स्मरण झालें. आणि आपण फारसे मूर्ख ठरलों नाही असें स्वतःचें समाधान करून घ्यावें लागलें.

इकडच्या हॉटेलमध्ये जेवणखाण, चहापाणी व रहाणें ह्या सर्वांचा मिळून एक आकार करतात. किंवा तुमची इच्छा असल्यास रहाण्याचा आकार निराळा घेतात व तुम्ही जेवढें जेवण वगैरे घ्याल तेवढा जादा आकार करतात. तुम्हांला कुठें शहर सोडून बाहेर जायचें असलें अगर गंमत म्हणून बाहेर जेवायचें असलें तर दुसरी पद्धत सोयीची पडते. आम्हीं दुसऱ्या पद्धतीचाच उपयोग केला.

हॉटेलमध्ये चहा ( कॉफी नव्हे, ) घेतला, न्याहारी केली आणि एक टॅक्सी करून आम्हीं सगळें शहर पाहून घेतलें. बंगलोरपेक्षां हें शहर मला अधिक सुंदर व भव्य वाटलें. येथले रस्ते केवढे तरी प्रशस्त आहेत. मुंबईच्या तोडीची येथल्या रस्त्यांवरं विजेची रोपणाई आहे. ठिकठिकाणीं पुतळे, कारंजीं, मैदानें व बागा आहेत. सार्वजनिक इमारती टोलेजंग नसल्या तरी भव्य व लक्ष वेधून घेणाऱ्या आहेत. येथलें रेल्वे स्टेशनच मुळीं एखाद्या

राजवाड्यासारखें दिसतें. पोलिस चौक्या एखाद्या बड्या अधिकाऱ्यांच्या बंगल्यासारख्या वाटतात. हॉस्पिटलें म्हणजे देवालयें तर नाहींत, असा भास होतो. महाराजांचें पॅलेस ऑफिस हाच त्यांचा राजवाडा आहे, असा माझा समज झाला. आणि खुद्द राजवाडा पाहिला तेव्हां त्याच्या भव्यतेनें मी गुंग झालों.

इथल्या इमारती एकाच प्रकारच्या नव्हत्या. युनानी हॉस्पिटलचे घुमट, कमानी, खांब, वगैरेंवर मुसलमानी कलेची छाप होती, तर आयुर्वेदिक हॉस्पिटलच्या रचनेंत हिंदु देवालयांचे संस्कार दिसत होते. पाश्चात्य राजवाड्यांचीं जीं चित्रें आग्ही पहातों तसला एक राजवाडा होता, तर दुसऱ्या कांहीं इमारती आपल्या अनेक लहान मोठ्या, कौलारू छपरांनीं मुंबईच्या सेक्रेटारिएट वगैरे इमारतींची आठवण करून देत होत्या.

इमारतींच्या रचनेंतील ही विविधता मला पसंत पडली. पण एक शंका मात्र माझ्या मनांत आली. प्रत्येक इमारतीची रचना आणि तिचा उपयोग ह्यांचा कांहीं संबंध असावा असें मला वाटतें. रेल्वे स्टेशन हें स्टेशन आहे असें जाणवलें पाहिजे. तें राजवाड्यासारखें दिसणें योग्य नाहीं. त्याचप्रमाणें पोलिस चौकी बंगल्यासारखी दिसून कसें चालेल ? पण असा कांहीं घोटाळा ह्या म्हैसूर शहरांत झाला आहे असें निदान मला वाटलें. त्याच वेळीं असा एक गंमतीदार विचार आला कीं, गरज भागविण्याच्या दृष्टीनें कांहीं हें शहर बांधलें गेलें नाहीं. एका महाराजाला स्वतःची एक सुंदर राजधानी असावी असें वाटलें आणि म्हणून हें शहर बांधलें गेलें. इथल्या पोलिस चौक्या बंगल्यासारख्या दिसतात ह्याचें कारण हेंच असावें. अर्थात् हे एका अनभिज्ञ माणसाचे विचार आहेत हें वाचकांनीं ध्यानांत ठेवावें.

म्हैसूरचें आणखी एक वैशिष्ट्य नोंद करण्यासारखें आहे. बहुतेक शहरांत गरीबांच्या वस्तीचा एक गचाळ भाग असतोच. पण म्हैसूरमध्ये मला तसा भाग आढळून आला नाहीं. कदाचित् मी शहरांत पुरा हिंडलों नसेन. पण इतर शहरांत तितकेंच हिंडून तो गचाळ भाग नजरेस पडायचा मात्र राहिला नाहीं.

एकंदरींत म्हैसूर शहर मला आवडलें. हिंदी संस्थानांच्या राजधान्यांत बडोदें, जयपूर व म्हैसूर ह्या सर्वांत सुंदर आहेत असें म्हणतात. ह्यांपैकीं जयपूर कांहीं मी पाहिलेलें नाहीं. पण बडोद्याहून सर्वत्र वावतींत मला म्हैसूर शहर अधिक बरें वाटलें आणि म्हैसूरची हवा तर ( आणि लोकहि ) बडोद्याच्या हवेहून किती तरी चांगली आहे.

पण हें शहर एकंदरींत झोपाळू वाटलें बुवा ! बाकी मुंबईकराला इतर कुठचेंहि शहर झोपाळूच वाटतें.

पहिल्यानें ड्रायव्हरनें आम्हांला जगन्मोहन राजवाड्यांत नेलें. हा राजवाडा फार जुना आहे म्हणतात. पूर्वीं येथें राजकुटुंब रहात असे. आतां मात्र तेथें कलाकृतींचा संग्रह आहे. अगदीं आजच्या चित्रकारांपासून तो अगदीं जुन्या चित्रकारांपर्यंत सगळ्यांचीं चित्रे येथें आहेत. शिवाय पाश्चात्य आणि चिनी, जपानी वगैरे चित्रकारांच्या कलाकृतीदेखील येथें ठेवलेल्या आहेत. लाकूड, हस्तिदंत, चांदी वगैरेवर केलेलीं सुंदर कोरीव कामेदेखील येथें आहेत. शिवाय इतर अनेक कलाकृती व चमत्कारिक गोष्टी आहेत—आणि हो ! सांगायचें विसरलांच. येथें देखरेख करणाऱ्या शिपायांचा एक मोठा तांडाच आहे. ते बहुधा कोपण्यांत एकत्र जमून गप्पा मारीत असतात. पण आमच्यासारखे बूट-पाटलोगवाले लोक पाहिले कीं, एकमेकांना खुणावून ते निरनिराळ्या दालनांत पळतात आणि हल्ला करण्याच्या तयारीनें उभे रहातात. कसा तें आतां समजेलच.

पहिल्या दालनांत आम्ही गेलों तेव्हां एका पड्डेवाल्यानें आम्हांला लवून अदवीनें सलाम केला. दरबारी हास्य केलें. आम्ही एकदम जागरूक झालों. कारण तें रुंद हास्य म्हणजे आमच्या विशाला पडलेलें रुंद भोक आहे ह्याची आम्हांला जाणीव होती. पण कोणी तरी दाखविलें तर सोयीचें पडतें म्हणून आम्हीं त्याच्या सलामाचा व हास्याचा स्वीकार केला. आम्ही असे कत्रजांत आलेले पहातांच तो तुरुतुरु दालनाभोंवतीं फिरूं लागला. आणि केस कापून झाल्यावर न्हावी मार्गे दुवाल झटकतो, तशा थाटांत गडबडीनें माहिती सांगूं लागला. माहिती कसली कपाळाची ? नुसतें पाहून जें आमच्या ध्यानांत येत होतें तेंच तो आम्हांला सांगत होता. आणि आम्ही कुठें रेंगाळलों म्हणजे आम्हांला सांगत होता, “ तें बघूं नका, साहेब. मी दाखवतोयू तें बघा. ”

असा शहाणपणा तो करूं लागतांच आम्हीं त्याला दाटलेंच. असो.

अशा रीतीनें सगळ्या दालनभर आम्हांला फिरवून, त्यानें आम्हांला अधिक लवून सलाम केला आणि अधिक रुंद हास्य केलें.

मी म्हटलें, “ बस इतकेंच ? पुढचें दाखव ना आम्हांला ? ”

त्यानें दुसऱ्या दालनांतल्या दुसऱ्या पड्डेवाल्याकडे बोट दाखवीत म्हटलें, “ आतां तो दाखवील. ”

आणि त्या दुसऱ्या दालनांतल्या पट्टेवाल्यानें आपल्या आणखी एका मित्राला तिसऱ्या दालनांत पिटाळून मग आम्हांला लवून सलाम केला.

आम्हीं एकमेकांकडे पाहिलें. मग मीं माझ्या भुंवया वर उडवल्या आणि प्रधानजवळ पुटपुटलों, " Four annas ? "

प्रधानचे खांदे वर उडाले आणि तो गंभीरपणें एका कलाकृतीचें निरीक्षण करूं लागला. वासंतीच्या मानेला जोरजोरानें झटके बसूं लागले. अखेर मीं पहिल्या पट्टेवाल्याला दोन आणे दिले. दालनांची संख्या बरीच आहे असें ध्यानांत येतांच दोन आण्याचा एक आणा झाला. आणि पुढें तर एक दोन दालनांतल्या पट्टेवाल्यांनीं लवून केलेल्या सलामाचा ऐटींत स्वीकार करून आम्ही तसेच हंसत हंसत पुढें सटकलों.

तेथील जुनीं रजपूत आणि मोगल पद्धतीचीं चित्रें नाजुक पण निर्जीव वाटलीं. अँनिमियानें पछाडल्यासारखीं ! हातावर पोपट घेतलेला राजा अगर बादशहा असले ह्या चित्रांचे विषय. एकंदरींत नाजुक व दरबारी. कांहीं चित्रांत जवळ-दूरचें नीट दाखवतां आलें नव्हतें. त्यामुळें राजाच्या डोक्यावर मोर लोंबकळतो आहे आणि त्यावर झाड उगवलें आहे असें चित्रांत दिसायचें. आपल्या इकडे जुन्या तजविरी असतात तशा प्रकारचीं चित्रें होतीं. हीं चित्रें कशीं टसटशीत होतीं. नाजुक वक्र रेषांचीं आणि फिकट रंगाचीं बंगाली चित्रेंहि तेथें होतीं. चिनी आणि जपानी चित्रांच्यादेखील रेषा नाजुक होत्या. रंग फिकट होते. तरी पण बंगाली चित्रांहून तीं निराळीं वाटत होतीं. ह्या चित्रांचे विषय निसर्गांतून आलेले होते. थोडक्या रेषांत पुष्कळ परिणाम साधण्याचा त्यांचा प्रयत्न दिसत होता. आपल्याइकडे पोथ्यांत असत तसलीं ओवडधोवड चित्रेंहि होतीं. राजा रविवर्म्याचीं चित्रें होतीं. ह्याला आपल्या इकडचा एक मोठा चित्रकार समजतात. पण त्यांचीं चित्रें पाहून एका श्रेष्ठ चित्रकाराच्या कलाकृती आपण पहात आहोंत असें कांहीं मला वाटलें नाहीं. कां कोण जाणे ! त्या चित्रातलें एका तिवेटी तरुणीचें चित्र माझ्या ध्यानांत राहिलें. तिच्या चेहेऱ्यावरचें प्रसन्नता आणि संकोच ह्यांचें मिश्रण मला फार मोहक वाटलें. एकंदरींत ही चित्रशाळा बडोद्याच्या चित्रशाळेच्या मानानें मला कमी दर्जाची वाटली. पण बडोद्याच्या चित्रशाळेंत चित्रांवर कांचा लावल्यामुळें त्यांत प्रतिबिंब पडून अगर उजेड लकाकून चित्र पहायला जी अडचण पडते, ती मात्र येथें पडत नव्हती.

चिनी मातीच्या सुंदर चिनी वस्तू तेथें होत्या. चांदी, हस्तिदंत, चंदन



ह्यांवरचें अतिशय नाजूक आणि सुंदर कोरीव काम होतें. कांहीं ठिकाणीं शिंपल्यांच्या सुंदर आकृति वा वस्तू बनविलेल्या होत्या. सारें अप्रतिम होतें.

टिपूचा लहानपणाचा चांदीचा व मोठेपणाचा ब्रॉन्झचा हत्तीवरचा हौदा येथें होता. हैदरनें पदच्युत केलेल्या राजघराण्याच्या ह्या वंशजांनीं हैदर आणि टिपू ह्यांच्या अनेक गोष्टी जतन करून ठेवल्या आहेत. एखाद्या मुसलमान नवात्रानें असें केले असतें कीं नाहीं त्याची शंका वाटते.

किल्ली दिल्यावर मंजुळ स्वर काढणारीं घड्याळें आम्हीं पाहिलीं. एका फिरत्या सिलेंडरवर कांटे असतात आणि ते कशावर तरी आघात करून आवाज काढतात. तीं संग्रहालयांत ठेवण्यांत काय मोठें प्रयोजन होतें तें कळलें नाहीं. ह्या संग्रहालयांत जशा अतिशय चांगल्या गोष्टी होत्या तशा अतिशय क्षुल्लक गोष्टीदेखील होत्या. तेथें ठेवायच्या गोष्टींची नीट निवड करण्यांत आलेली दिसली नाहीं.

तेथला बांबूचा जलतरंग, कडांवरून काठी घासली कीं आवाज करणारी घंटा, आणि एक जुन्या राजपुत्राचें आजच्या आठ आणे किंमतीच्या पेनसारखें फॉन्टनपेन, ह्या गोष्टींनीं माझें मन वेधून घेतलें.

जगन्मोहन राजवाडा पाहून झाल्यावर आम्हीं हुजूर करून टॅक्सींत रेलून बसलों. शांतपणें एकेक सिगरेट ओढली आणि मग सारा उत्साह एकवटून महाराजांचा रहाता राजवाडा पहायला गेलों. राजवाडा पहायचा म्हणजे हुजूर सेक्रेटरींची परवानगी घ्यावी लागते. तो रविवार असल्यामुळें हुजूर सेक्रेटरींच्या घरीं जावें लागलें. तेथें बाहेर आमच्यासारखेच इतर लोक थांबलेले होते. तेथें कोसला नांवाचे दिल्लीचे गृहस्थ होते. गृहस्थ स्वतःच्या मोटरमधून आले होते. चांगले पैसेवाले असावे. त्यामुळें त्यांच्यांत एक प्रकारचा आकर्षक निर्भीडपणा आणि धटिंगणपणा आला होता. बोलण्यांत तर तो दिसलाच. पण पुढें एके ठिकाणीं वागण्यांतहि दिसला.

हुजूर सेक्रेटरींनीं परवानगीचा कागद दिला. त्यावर लिहिलें होतें : गाडगीळ, दिल्ली. माझा आणि दिल्लीचा संबंध त्यांनीं कसा जोडला होता, कोण जाणे ! कोसला दिल्लीहून आले होते त्याअर्थी मीदेखील दिल्लीहून आलों असेन, असें तर्कशास्त्र त्यांनीं लढविलें कीं काय ? कीं काकासाहेब गाडगीळ ज्याअर्थी दिल्लीला असतात, त्याअर्थी एकजात सारे गाडगीळ दिल्लीचे रहिवासी आहेत, असा त्यांचा समज झाला होता ?



कांहींहि असो. परवानगी खिशांत पडली तसा आम्हीं मार्ग सुधारला. राजवाड्याभोंवतीं मोठी भिंत आहे. आंत प्रशस्त प्रांगण आहे. राजवाडा भव्य आहे. त्याला सोन्याचे कळस आहेत. त्याची उंची १४२ फूट आहे. चौदा वर्षे म्हणे तो बांधत होते. मुख्य दरवाजानें आमच्यासारख्यांना राजवाड्यांत प्रवेश करतां येत नाही. त्यामुळें आम्हीं बाजूच्या दरवाज्यानेंच प्रवेश केला. आणि आम्ही खालीं उतरल्यावर आमच्या टॅक्सीला ताबडतोब बाहेर पिटाळण्यांत आलें.

आमच्या परवानगीचे कागद तेथल्या शिपायानें तपासले आणि त्यानें भिवया चढवल्या. “साहेब, ह्या कागदावरची तारीख १ मे आहे.” तो सहानुभूतीच्या स्वरांत म्हणाला.

“आं ?”

“१ मे ?”

“What rot !”

“चल्ला !”

अशी उद्गारांची मालिका त्या वेळीं निघाली.

हुजूर सेक्रेटरींनीं रविवारीं येणाऱ्या नैसर्गिक आळसामुळें ती चूक केली असावी, असें त्याला समजावून सांगण्याचा आम्हीं यत्न केला.

आमचें म्हणणें त्यानेंहि मान्य केलें. आणि मग हुजूर सेक्रेटरींकडून चुकीची दुरुस्ती करून आणण्याची त्यानें विनंति केली.

कोसला आम्हांला म्हणाले, “हुजूर सेक्रेटरींनीं बहुधा आपल्याला एप्रिल फूल बनवायचें ठरवलेलें दिसतेंय.”

किंवा कदाचित् त्यांनाच त्या foolishness ची बाधा झाली असावी, असा विचार माझ्या मनांत येऊन गेला.

तेवढ्यांत कोसला पुढें सरसावले. त्यांनीं शिपायाच्या हातांतले कागद घेतले, स्वतःच त्यांच्यावरच्या तारखा बदलल्या आणि ते म्हणाले, “यह ठीक है अभी. चलो.”

शिपाईं गोंधळून त्यांच्याकडे पाहूं लागला. आम्ही हसूं लागलों. त्यामुळें अखेर तोहि बावळटपणानें हसला आणि त्यानें आम्हांला आंत सोडलें. मात्र आंत जाण्यापूर्वीं आम्हांला बूट काढावे लागले. राजवाड्याची खराबी होऊं नये ह्या दृष्टीनें तें मला बरोबर वाटलें. पण इतर कांहीं लोक मात्र कुरकुरले. आमच्याप्रमाणेंच अनवाणी चालणारे गोरे साहेब पाहून मौज वाटली.

प्रवेशद्वाराजवळ जुन्या राजवाड्याचा चांदीचा दरवाजा लावून ठेवलेला आढळला. त्या दरवाज्यावरचें नक्षीकाम पाहिलें आणि जरा थन्नकलों. हा दरवाजा वनवणारा राजा मोठा रंगेल असावा. कारण त्यावर लंपट शृंगाराचीं सगळीं नक्षीचीं चित्रें होतीं. एका चित्रांत एक माणूस ( खुद्द राजाचेंच तें चित्र असावें ) आपल्या दोन मांड्यांवर दोन बायांना घेऊन बसला आहे. एकीला त्यानें कवेंत घडू धरून ठेवलें आहे आणि दूर सरूं पहाणाऱ्या दुसरीला जवळ ओढून तिचें चुंबन घेण्याचा तो प्रयत्न करीत आहे. त्याचे हात त्यांच्या स्तनांवर आहेत हें सांगणें नकोच. आणखी...पण नको. मला वाटतें, एवढाच नमुना पुरे. नाहीं तर एखादा संस्कृति-संरक्षक झीट येऊन पडायचा. मला झीट आली नाहीं, पण राजवाड्याच्या प्रवेशद्वारावर अशीं चित्रें काढण्यांत औचित्याचा भंग होतो असें मात्र वाटलें.

...हो. आणि चुंबन घेऊं पहाणाऱ्या त्या माणसाच्या चेहेऱ्यावरचा अधाशी भाव पाहून गंमतहि वाटली.

नंतर आम्हांला खाजगी दरबार हॉलमध्ये नेण्यांत आलें. हॉल प्रशस्त आहे. त्याला अपारदर्शक कांचेचें छत आहे. त्यावर रंगीत चित्रें काढलेलीं आहेत. ह्या कांचेच्या छतामुळें त्या हॉलमध्ये निराळाच स्वच्छ प्रकाश पडतो आणि साऱ्या गोष्टींना एक प्रकारचा उटावदारपणा आणतो. तेथील खिडक्यांच्या कांचांवर निरनिराळ्या प्राण्यांच्या सुन्नक आकृती उठवलेल्या होत्या, त्या मला मोठ्या मोहक वाटल्या. रंगांचा अगर रेषांचा उपयोग न करतां कांचांतच त्या आकृती वठवलेल्या होत्या. भिंतीवर प्लास्टरमध्ये कोरलेल्या सुंदर शुभ्र आकृती होत्या. हें सगळें मला कलात्मक आणि सुंदर वाटलें. पण तेथल्या खांबांवर मुलामा चढवून जो झगझगीतपणा आणण्यांत आला होता तो मात्र मला हिणकस, दिखाऊ वाटला.

शिपाई आम्हांला निरनिराळ्या दालनांतून हिंडवत होता. एका खोलींत अनेक जुनीं शस्त्रां ठेवलेलीं होतीं. अनेक प्रकारच्या तलवारी तेथें होत्या. लांत्र, आखूड, रुंद पात्याच्या, कांहीं वक्र तर कांहीं सरळ अशा त्या होत्या. कांहींच्या मुठींवर हस्तिदंतांतलें कोरीव काम होतें, तर कांहींच्या मुठी सोन्याच्या, रत्नजडित होत्या. कट्यारी, जंत्रिये, खंजीर, विचवे वगैरे तर अनेक होते. हीं आखूड पात्यांचीं आणि नाजूक हस्तिदंती मुठींचीं शस्त्रें मला फार आवडलीं. एखाद्या कुशाग्र बुद्धीच्या कावेराज, निष्ठुर मुत्सद्दयाचें मन असेंच असेल नाहीं ?

टिपू व हैदरअल्ली ह्यांच्या तलवारीदेखील तेथें होत्या. तेथें वाघनखें होतीं, तीं शिवाजीचीं, असें कांहींसें तो शिपाई म्हणालासें वाटतें. पण नीट स्मरत नाहीं. शिवाजीचीं वाघनखें तेथें असण्याची शक्यता एकंदर कमीच.

केवढा रोमांचकारी इतिहास असेलें त्या शस्त्रास्त्रांचा ! लढाईच्या ऐन गर्दीत त्यांतल्या कित्येक तलवारी खणखणत्या असतील, रक्तानें माखल्या असतील. गतप्राण झालेल्या सैनिकांनीं त्यांना आपल्या लाकडासारख्या निर्जीव मुठींत घट्ट धरून ठेवले असेल. रक्ताळलेलीं त्यांचीं पातीं धुळींत माखलीं असतील. आणि कांहीं बापड्या एखाद्या नादान राजाच्या कमरेला शोभेच्या वस्तू म्हणून लटकून राहिल्या असतील.

रक्त प्यायला सवकलेलीं तीं हत्यारें आतां बापडीं मखमली घरांत पडून होतीं आणि एका पुजाऱ्याकडून त्यांची नेमानें पूजा करवली जात होती !

महाराजांना मानपत्रें वगैरे ज्या अनेक चांदीच्या, सोन्याच्या करंडकांतून मिळालीं, ते करंडक एका दालनांत ठेवलेले होते. सारेच किंमती आणि मौल्यवान होते. पण हत्तीच्या व बैलाच्या पायांचे करंडक मात्र मला विशेष आवडले.

आणखी एका दालनांत शिकारींत मारलेलीं जनावरें पेंढा भरून ठेवलेलीं होतीं. तेथल्या सिंहाच्या पाठीवरून मीं ममतेनें हात फिरवला. वाघाच्या मिशा ओढल्या आणि चक्रे निर्भयपणें त्याच्या तोंडांत हात घातला. वासंतीला उगीचच ऐटीनें म्हटलें, “ घाबरतेस काय ? मेलेले आहेत ते ! ”

नंतर वाघाच्या मिशा व दांतहि वनावट होते असें कळलें, तेव्हां मीं अंमळ खद्दू झालों.

महाराजांच्या चांदी-सोन्याच्या खुर्च्या वगैरे एका दालनांत होत्या. जुन्या खुर्चींत हल्लींचे महाराज मावत नाहीत म्हणून नवी बनवून घेतलेली प्रशस्त खुर्ची शिपायानें दाखवली !

नंतर मोठा दरवार हॉल आम्हीं पाहिला. अगदीं वर महाराज व बडे मानकरी ह्यांच्याकरितां जागा आहे. मग उतरत्या पायऱ्यांवर इतर मानकरी आपल्या श्रेणीनुसार बसतात. ( कीं उभे राहतात ? ). वर जाळीदार सज्ज्यांत स्त्रीवर्गाची बसायची सोय आहे. पुढच्या मोठ्या पटांगणांत खेळ वगैरे होतात आणि तो सगळा सोहळा पाहण्यासाठीं म्हणे प्रजाजनांची झुंबड उडालेली असते.

दसऱ्याला अगर इतर खास प्रसंगीं असा दरवार भरतो आणि त्या वेळेला साऱ्या राजवाड्यावर आणि सार्वजनिक इमारतींवर विजेची रोषणाई केलेली असते.

हा सगळा थाट व वैभव ठीक होतें. पण बाहेर जायच्या दरवाज्यावर ब्रिटिश राज्यचिन्ह होतें त्याचें काय ? एकदम त्या साऱ्या वैभवाची मला विलक्षण उन्नम आली. हे राजे-महाराजे आणि ते पेंढा भरून ठेवलेले वाघ-सिंह ह्यांत फरक तो काय होता ?

तेथल्या शिपायांना बक्षीस देऊं नये, असें लिहिलेल्या पाठ्या दरवाज्यावर होत्या. पण बाहेर पडतांना बहुतेक लोक बक्षीस देत होते आणि शिपाई तें घेत होते.

पुन्हा हुशू ! पुन्हा सिगरेट !

“फार झालें बुवा.”

“Too much !”

“आतां एखाद्या हॉटेलांत...”

पण आम्हीं चामुंडेश्वरीचें देवालय पाहून मगच हॉटेलमध्ये जायचें असें ठरवलें. म्हैसूर शहराजवळ एक उंचशी टेकडी आहे. त्यावर हें देवालय आहे. चामुंडेश्वरी हें म्हैसूरच्या राजघराण्याचें कुलदैवत ! त्यामुळें त्या देवालयाला विशेष महत्त्व आलें आहे. ह्या देवालयाकडे जाण्याकरितां सुंदर डांबरी रस्ता बांधण्यांत आलेला आहे आणि त्या रस्त्यावरच्या दिव्यांची वळसे घेत वर जाणारी रांग रात्रीं तळपूं लागली कीं, अमरपुरीला जाणाऱ्या कोणा यज्ञार्ची पावलें हवेंत उमटलीं आहेत असें वाटतें. ह्या रस्त्यानें रोज दोनदां महाराज चामुंडेश्वरीच्या दर्शनाला जातात.

त्या सुंदर रस्त्यानें आमची मोटार चामुंडेश्वरीच्या देवालयाकडे जाऊं लागली. दुपारची वेळ असल्यामुळें अंगावर येणारा थंड वाऱ्याचा झोत हवासा वाटत होता. आणि टेकडी जरी नुसती खडकाळ असली, तरी जसजसे आम्ही वर जात होतो तसतसें म्हैसूर शहर अधिकाधिक दृष्टिपथांत येत होतें. त्याची रेखीव शोभा दुपारच्या चकचकीत उन्हांत अधिकच रेखीव दिसत होती. आणि राजवाड्याचा उंच सोनेरो कळस त्या उन्हांत तळपत होता.

वाटेंत आम्हांला उंचावर असलेला एक छोट्यासा सुंदर राजवाडा दिसला. ड्रायव्हरनें सांगितलें कीं, तो राजेंद्रविलास पॅलेस. देवीच्या दर्शनाला आल्यावर म्हणजे महाराज तेथें अंमळ विश्रांति घेतात आणि मग खालीं उतरतात.

“ठीक आहे वावा !” असें म्हणण्यापलीकडे आम्हीं आणखी काय करणार ?

देवालयाच्या थोडें अलीकडे, ज्या महिषासुराला चामुंडेश्वरीनें मारलें त्याची मूर्ति आहे. हा महिषासुर साधारणतः सिनेमांतल्या राक्षसासारखा आहे. तो

चांगला जाडजूड आहे. त्याचे केस लांब आहेत. मिशा मोठ्या आहेत. त्याच्या डोक्यावर एक शिंग आहे. आणि एका हातांत सर्प व दुसऱ्या हातांत जाडसा सोटका आहे. त्याला भडक रंग देण्यांत आलेला आहे.

चांमुडेश्वरीचें देवालय विशेष प्रेक्षणीय नाही. त्याला एक उंच गोपुर आहे, इतकेंच. आंतलें देऊळ एकंदर मामुलीच आहे. एका वैभवशाली राजघराण्याच्या कुलदेवतेचें देऊळ ह्याहून अधिक चांगलें असेल अशी माझी अपेक्षा होती. पण राजेंद्रविलास पॅलेसच देवळाहून अधिक चांगला होता.

देवाल्याच्या द्वाराजवळ अनवाणी शिपायांचा पहारा होता. हे शिपाई ठराविक वेळानें देवीला सलामी देत असतात. आम्ही गेलों तेव्हां सलामी देण्याचा हा प्रकार झाला. शिपायांनीं शिथिलपणें सलामी दिली आणि मग त्यांचा अधिकारी जेव्हां 'लेफ्ट टर्न' म्हणून ओरडला तेव्हां दोघे उजवीकडे तर दोघे डावीकडे वळले. आणि वर आणखी गाढवपणानें हसले.

गाभाऱ्यांत काळोख होता. त्यामुळें देवीचें दर्शन झालें नाही. तसें पाहिलें तर गाभाऱ्यांतल्या काळोखामुळें आम्हांला कुठच्याच देवाचें धडसें दर्शन झालें नाही. अर्थात् त्यामुळें मला काहींच विघडल्यासारखें वाटलें नाही.

राणीसाहेब दर्शनाला येणार होत्या म्हणून पडदे लावून पडदानशीन रस्ता तयार करण्यांत आला होता. हा उत्तरेतला पडदा इकडेहि होता म्हणायचा !

देवळाजवळ ज्योतिष सांगणारे, गाड, भिकारी वगैरे लाचार आणि बुभुक्षित लोकांचा तांडा होताच. त्यांना चुकवीत आम्हीं देवळाच्या सभोंवतीं फेरी मारली. कसलेसे कांटे तेथें सारखे कुचुकुचु टोचत होते आणि त्रास देत होते.

चांमुडेश्वरीच्या देवळाजवळ दुसरें एक देऊळ होतें. तेथल्या देवीची रथांतून मिरवणूक निघाली. देवीला लाकडी का कसल्याशा बैलावर बसवले होतें. पुढें वाघें वाजत होती. त्यामागें दोन मशाली घेतलेलीं माणसें होती. देवीची गाडी एक मनुष्यच ओढत होता. देवीबरोबर दोन चार पुजारी होते. आणि मागें पोरेंटोरें होती. सगळीच मरगळ होती.

देवाला झोंपवणें, जेवायला घालणें, फिरवणें वगैरे पोरकट प्रकार आपल्याकडे सरसकट चालू आहेत. त्यांचीं ऐतिहासिक कारणें देतां येतील. पण त्याचें समर्थन करतां येईल असें मात्र मला वाटत नाही. खरोखर इतक्या गंभीरपणें आणि श्रद्धेनें आपले लोक ह्या गोष्टी कशा करूं शकतात तें मला कळत नाही. देवपूजेचे काहीं विधी असावे, लोकांच्या उत्सवप्रियतेला वाव



मिळावा, हें मला मान्य आहे. पण तें अधिक चांगल्या प्रकारें करतां येईल.

परततांना वाटेंत 'टॅक्सी'वाल्यानें वासंतीला 'अम्मा' म्हणून कांहींतरी सांगितलें. तेव्हां तिला अधिकच राग आला. इथले लोक सारखे वासंतीला 'अम्मा' म्हणत आणि त्यामुळें वासंती पुन्हा पुन्हा रागावे. मात्र एक दोन दिवसांत तिला पटलें कीं इथले लोक 'अम्मा' हा शब्द फार गोड उच्चारतात. मीं तसा उच्चार करून तिला 'अम्मा' म्हणायचा प्रयत्न केला. पण वासरूं हंत्रावें तसा आवाज माझ्या तोंडांतून आला आणि मग घाईघाईनें मला तेथून पाय काढावा लागला.

असो. टेकडीवरून उतरतांना वाटेंत आम्हीं एक भला मोठा दगडी नंदी पाहिला. एका प्रचंड आणि अखंड काळ्या पाषाणांतून तो कोरलेला आहे. तीनशें वर्षांपूर्वी हा तयार करण्यांत आला असें म्हणतात. हा नंदी एवढा भव्य आहे कीं, मीं त्याच्याजवळ उभा राहिलों तेव्हां माझी उंची त्याच्या गुडच्याइतकी-देखील भरली नाही. त्याच्या तोंडावर एक प्रकारची तृप्ति आणि उन्मत्तपणा आहे. त्याच्या अंगावर घटांच्या माळा कोरलेल्या आहेत. त्याचे कान कातरलेले आहेत. वास्तव चित्रण करण्याची आणि जें कोरायचें तें सुशोभित करायची वृत्ति ह्यांचा त्या शिल्पाकृतींत चांगला संगम झालेला आहे.

इथें असा हा भव्य नंदी कोरण्याची त्या कलावंताला कां इच्छा झाली असावी ? शेतींतून निर्माण झालेल्या व शेतीवर पोसल्या जाणाऱ्या संस्कृतीनें त्या उपयुक्त प्राण्याचें केलेलें हें पूजन असावें. शेतकऱ्याच्या दृष्टीनें बैल हा त्याच्याबरोबर स्वतः रावणारा, शेतें पिकवणारा त्याचा सहकारी असतो. त्याच्या जीवनांतल्या एका मूलभूत आणि महत्त्वाच्या अंशाचें तें प्रतीक असतें. त्याच्या तृप्तींत शेतकऱ्याची तृप्ति असते. त्याच्या खांद्यावर शेतकऱ्याचें जीवन उभें असतें. म्हणून त्याला त्याच्याविषयीं कृतज्ञता वाटते, अभिमान वाटतो. आणि दैवी (नैसर्गिक) सामर्थ्याचा तो अंश आहे म्हणून त्याच्याविषयीं आदर वाटतो. थोडी भीतीहि वाटते. हें सारें त्या कलावंतानें व्यक्त करण्याचा प्रयत्न केला असावा. निदान मला तसें वाटलें. पण कोण जाणे, तें केवळ माझ्या कल्पनेचें भरकटणेंहि असेल.

अशा विचारांत मी रंगलों असतां एक अगदीं मरतुकडी गाय त्या नंदी-जवळ आली आणि त्या नंदीपुढें कांहीं तरी विकत बसलेल्या एका बाईच्या पाटींत तोंड घालूं लागली. 'हुडुत्' करून त्या बाईनें गाईला हांकून दिलें.



आणि मग आपल्याजवळचें कांहीं तरी घेऊन नंदीपुढें ठेवा असा आम्हांला आग्रह करूं लागली. मला हसूं आलें. आणि मग तो भव्य, उन्मत्त नंदी आणि ती मरतुकडी, अंधाशी गाय ह्यांचीं चित्रें माझ्या नजरेसमोर तरळत राहिलीं.

असो. अगदीं टळटळीत दुपारीं आम्ही हॉटेलवर आलों. एका पायांतला बूट काढून 'हुश्श' ! दुसऱ्या पायांतला बूट काढून 'हुश्श' ! मग कपडे काढून 'हुश्श' !

जेवण विशेष रुचकर लागलें हें सांगणें नकोच. सुदैवानें येंथें चपात्या मिळाल्या. नाहींतर पहिल्यांदा भात, दुसऱ्यांदा भात आणि तिसऱ्यांदाहि भातच असा इकडचा प्रकार असतो.

जेवण झाल्यावर वासंती व प्रधान झोंपीं गेलीं. मीं मात्र दुपारीं झोंप येत नसल्यामुळें जागाच राहून त्या वेळची शांतता हुंगत, चाखत होतो.

## : ६ : आधुनिक सहस्राब्दी

दुपारीं प्रधानची तव्येत विघडली. त्याचें डोकें जड झालें. त्याला मळमळ लागलें आणि तो कावशावरा झाला. दगदगीचा परिणाम ! अॅस्प्रो, लिंबाचा रस वगैरे उपचार केले. पण आमच्यावरोबर कृष्णराजसागरला येण्याची कांहीं त्याची ताकद होईना. तो अंथरुणांत पडून राहिला आणि दारांत आलेल्या सर्व्हिस मोटारमध्ये बसून आम्हीं निघालों. आमची अपेक्षा अशी कीं मोटार सरळ कृष्णराजसागरला जाईल. पण सर्व्हिसच्या मोटारमधून तुम्ही इतक्या व्यवस्थितपणें कुठें जाल हें शक्यच नसतें. बाजारांत नेऊन आमची मोटार थांबवण्यांत आली आणि ड्रायव्हर व मागोमाग क्लीनर कुठेंसे अदृश्य झाले. मोटारींत बसलेला एक मनुष्य मात्र 'कृष्णराजसागर' 'कृष्णराजसागर' अशा अर्थाचें कांहीं ओरडून उतारू गोळा करीत होता. अर्धा तासपर्यंत आमची मोटार तेथेंच उभी होती. आणि पैसे देऊन बसलों असल्यामुळें आम्हीहि अडकून पडलों.

त्या मोटारींतल्या माणसावर मीं रागावण्याचा प्रयत्न केला, पण तो नुसता वावळटपणें हसला. मग ड्रायव्हर आल्यावर त्याच्यावर राग काढण्याचा प्रयत्न केला, तेव्हां तो निगरगटपणें हसला.

ड्रायव्हरनें शिंग वाजवून आरडाओरडा करून मोटार चालू केली तेव्हां मला अंमळ बरें वाटलें. पण चटकन माझा गैरसमज दूर झाला. आमची मोटार कांहीं सरळ कृष्णराजसागरला जात नव्हती. मोटार वेळेवर सुटली असें पोलिसांना भासविण्याकरितांच निव्वळ ती जाग्यावरून निघाली होती. मोटारी वेळेवर सुटण्याबाबत येथें पोलीस लक्ष ठेवतात असें दिसतें. असो. थांबत, थांबत, उतारू गोळा करीत आमची मोटार आणखी अर्धा तास त्या तेवढ्याच भागांत हिंडली. आणि पुरेसे उतारू मिळाले असें जेव्हां ड्रायव्हर व क्लीनर यांना वाटलें तेव्हांच मोटार कृष्णराजसागरला जायला निघाली.

मोटर सुरू व्हायची म्हणजे इकडचा ड्रायव्हर ओरडून विचारतो, "राइट?" क्लीनर किंचाळतो, "राइट" आणि मग मोटार चालू होते.

म्हैसूरहून कृष्णराजसागर अजमासें बारा मैल आहे. तीस चाळीस मिनिटांत मोटार तेथें जाऊन पोहोंचते.

तेथें कावेरीला एक प्रचंड धरण बांधलेलें आहे. कृष्णराजसागर हें नांव त्याला आधींच्या महाराजांच्या नांवावरून मिळालें आहे. हिंदुस्थानांतल्या फार मोठ्या धरणांपैकीं हें एक आहे. ह्याची उंची एकशेंतीस फूट आहे आणि हें पावणेदोन मैल लांब आहे. हें बांधायची कल्पना सर मोक्षगुंडम् विश्वेश्वरैय्या ह्यांची. आणि ती तडीस नेली तीदेखील त्यांनींच. एकोणीसशें अकरा सालीं हें धरण बांधायला सुरवात झाली आणि वीस वर्षांनंतर म्हणजे एकतीस सालीं तें बांधून पुरें झालें. हें धरण बांधायला अडीच कोट रुपये खर्च आला. आणि त्यानंतर कालवे खोदण्याकरितां अधिक खर्च करावा लागला. ह्या आधुनिक सहस्रार्जुनानें कावेरी अडवल्यामुळें पन्नास चौरस मैलांचें एक प्रचंड तळें तयार झालें आहे. ह्या तळ्यांतून कालवे काढण्यांत आले आहेत. हे कालवे अदमासें दीड लाख एकर जमीन भिजवतात. शिवाय ह्या धरणांतून कांहीं ठराविक पाणी सोडलें जातें. त्या पाण्याच्या नियमित पुरवठ्याच्या जोरावर खालीं पूर्वेस शिवसमुद्रम्चें विद्युत्निर्मिति-केंद्र चालतें.

ह्या कृष्णराजसागरच्या तलावांतून काढलेल्या कालव्याचें पाणी दर वर्षाला दर एकरीं दहा रुपये ह्या दरानें शेतकऱ्यास मिळतें. नवीन जमीन जर लागवडी-खालीं आणायची असेल तर मात्र वर्षाला पंचवीस रुपये द्यावे लागतात आणि त्याशिवाय त्या नव्या जमिनीपैकीं एक तृतीयांश जमीन सरकारला द्यावी लागते. ज्या लोकांची जमीन ह्या पन्नास चौरस मैलांच्या तलावाखालीं बुडाली, त्यांना ही अशी मिळालेली जमीन सरकार देतें हें अगदीं योग्यच आहे. पण एक तृतीयांश जमीन द्यायची हा सरसकट नियम चमत्कारिक वाटतो. शेतकऱ्याजवळ जमीन किती आहे त्यावर त्याच्याकडून किती जमीन घ्यायची हें अवलंबून असावें, हें अधिक योग्य वाटतें. शिवाय अधिक जमीन लागवडी-खालीं आणायची हें सध्यांचें सरकारचें धोरण पहातां, नव्या जमिनीला पाणी पुरवण्यास जास्त दर असावा हेंदेखील अयोग्य वाटतें. उलट तो कमी असायला हवा. अर्थात् हे सहज सुचलेले विचार. सर्व वाजूनीं अभ्यास करून बनविलेलें हें मत नव्हे.

धरणाच्या अगदीं कडेला मोटर थांबली आणि खालीं उतरतांच आम्हांला त्या अजस्र आधुनिक सहस्रार्जुनाचें दर्शन झालें. आपल्या काळ्या पत्थराच्या रुंद छातीनें त्यानें पाण्याचा केवढा तरी लोट अडवून धरला होता. आणि तो अडवलेला पाण्याचा लोट अगतिकपणें मागें वळून जमीन बुडवीत दूरवर वेडा-

वाकडा पसरला होता. किंचित्सें हेलावणारें आणि उन्हाची लकाकी पृष्ठभागावर नाचविणारें तें पाणी अगदीं शांत, निरुपद्रवी वाटत होतें. आणि तिरप्या झेपा घेऊन त्या पाण्यांतले मासे वेचूं पहाणारे पक्षी, दिशा झटकन् बदलत आकाशांत चढत होते. पुन्हा संथपणें अदृश्य वर्तुळें रेखाटत होते. मुरडत, मुरडत, कोलमडत त्या पाण्याच्या लाटा कृष्णसागरची काळी भिंत चाटत होत्या. चुळ्ळुक चुळ्ळुक असा आवाज करीत चुबकून निघत होत्या.

पण हा सारा शांतपणा किती फसवा होता. आपल्या साऱ्या वजनानें धरणाच्या भिंतीवर रेलून पाणी ती लोटून टाकूं पहात होतें. प्रवाहाच्या जोरानें आणि लाटांच्या हक्क्यांनीं तें ती काळी भिंत झिजवूं पहात होतें. जमिनीतून खालीं झिरपून त्याचा पाया उखडूं पहात होतें. त्यांत कुठें भेग सांपडते का तें सारखें चांचपून, शोधून पहात होतें. पुढें समुद्राकडे जाण्याची त्याची कोंडलेली प्रवृत्ति त्याला स्वस्थ बसूं देत नव्हती.

आणि जर का कृष्णराजसागरच्या त्या धरणाची छाती जरा कमकुवत झाली असती, जर का पाण्याच्या चांचपणाच्या बोटांना कुठें फटी मिळाल्या असत्या, तर !...तर तें प्रचंड दगडी बांधकाम, खचून कोलमडून मोडून पडलें असतें आणि मग तें आळशीपणानें, अस्ताव्यस्त पसरलेलें पाणी सारी शक्ती एकवटून, फेसाळत, घोंगावत, तुप्रार उडवीत, स्वतःवर आणि इतर वस्तूंवर आदळत आपटत, प्रचंड वेगानें फुंसाडत वाहूं लागलें असतें. झाडें उमळून धाडकन् पडलीं असतीं, घरादारांचा चुराडा झाला असता, गुरेंमाणसें गुदमरून, भांब्रावून गेलीं असतीं. त्यांचे पाय जमिनीवरून सुटले असते. आणि अगतिकपणें तीं कुठच्या कुठें वाहून गेलीं असतीं; बुडून गेलीं असतीं. सारें कांहीं मोडून, चेंचून उध्वस्त होऊन गेलें असतें आणि मग !...मग जणुं कांहीं झालेंच नाहीं अशा थाटांत कावेरी पुन्हा वाहूं लागली असती.

पण छे ! असें कांहींच होणार नव्हतें. कृष्णराजसागरचें धरण आपले पाय रोवून ठाम उभें रहाणार होतें. त्या पाण्याचें सारें वजन आपल्या छातीवर पेलून धरणार होतें. तें कोंडलेलें पाणी विश्वेश्वरैय्या कालव्यांतून बंदिस्तपणें वहात जाणार होतें. त्यावर शेतें पोसणार होतीं, कोठारें भरणार होतीं, माणसांच्या घरांत समृद्धि नांदणार होती.

कारण त्या धरणाच्या मार्गें मनुष्याची बुद्धि होती—रंग, रूप, आकार नसलेली; पण ह्या साऱ्यांचें आकलन करण्याचा आश्चर्यकारक गुणधर्म असलेली. त्या

बुद्धीने कागदाच्या चारु कपट्यांवर कांहीं गणितें सोडवलीं होतीं, कांहीं संबंध प्रस्थापित केले होते आणि त्या संबंधांच्या चौकटींत तें अस्ताव्यस्तपणें पन्नास चौरस मैल पसरलेलें पाणी अगतिकपणें अडकून पडलेलें होतें. त्या बुद्धीनें आंखलेल्या कालव्यांतून मुकाट्यानें वहात होतें.

त्या अजस्र धरणावरून माणसें किती बेफिकीरपणें चाललीं होतीं ! स्वतःच्या बुद्धिमत्तेवर केवढा जबरदस्त विश्वास होता त्यांचा ! आणि किती लहान, दुवळीं दिसत होतीं तीं. त्यांच्यापैकींच कोणीं हें धरण बांधलें असेल, हें मला खरें वाटेना.

धरणावरून चालत आम्ही वृंदावन बागेकडे जाऊं लागलों. वाटेंत नेहमींच्या पद्धतीप्रमाणें एका माणसाशीं मी ओळख करून घेतली. आणि सुदैवानें तो धरणावर काम करणारा एक अधिकारी निघाला. त्यानें आम्हांला पुष्कळ माहिती सांगितली. त्यांतली कांहीं वर दिलेली आहे. विशेषतः पाण्याच्या दावानें धरणाचे दरवाजे आपोआप कसे उघडतात आणि मिटतात ह्याची त्यानें सांगितलेली माहिती मला फार मनोवेधक वाटली. पण ती जराशी तात्त्विक असल्यामुळें इथें देत नाहीं.

आमचा निरोप घेतांना तो म्हणाला, “तुम्ही मुंबईचे लोक इतरांपेक्षां अधिक चौकस असतां.”

मुंबईकरांची ही स्तुति वाजवी आहे कीं गैरवाजवी आहे तें वाचकांनींच ठरवावें.

धरणावरून आम्ही पलीकडल्या बाजूला खालीं उतरलों आणि वृंदावन बागेंत प्रवेश केला. ही बाग दोन्ही बाजूनीं मध्याकडे उतरत्या असलेल्या कावेरीच्या पात्रांतच बनवलेली आहे. बागेंत गेलें म्हणजे मनुष्य पायऱ्यापायऱ्यांनीं उतरत मध्याकडे जातो. मध्यभागीं धरणांतून सोडलेलें कावेरीचें पाणी बाग दुभंगून पुढें वहात जातें. बागेचें प्रतिबिंब आपल्या हृदयांत साठवतें. आपल्या झुळझुळत्या दर्शनानें बागेची प्रसन्नता आणि सौंदर्य वाढवतें. बागेतून उड्या मारीत वहात येणाऱ्या पाण्याच्या असंख्य प्रवाहांना, चुकलेल्या मुलांप्रमाणें आपल्या पोटांत घेतें. आणि बागेच्या रोषणाईसाठीं वीज निर्माण करण्याकरितां खालीं शिवसमुद्रमूला जातें.

धरणाच्या कडेकडेनें जाणाऱ्या रस्त्यानें चालून ह्या प्रवाहापलीकडे जातां येतें. किंवा अधिक हौशी मनुष्याला पलीकडे न्यायला संथपणें पुढें सरकणाऱ्या होड्या

आहेत. आणि फरफरत फेसाळ घाईत जाणाऱ्या छोट्या मोटार-बोटीदेखील आहेत.

पलीकडे गेलें कीं बाग पायऱ्यापायऱ्यांनीं चढत वर जाते.

ह्या बागेंत हिरवळीचे चौकोन आणि वर्तुळें आहेत. त्या हिरवळीच्या तुकड्यांत फुलझाडांचे मधुनमधून वाफे आहेत. पानांनीं डंवरून निघालेल्या वेली तेथें रांगतात आणि कमानांवर चढतात. पण मुख्यतः तेथें भर आहे तो सुरुंच्या झाडावर. ह्या झाडांना येथें अनेक आकार दिलेले आहेत. त्यांतलीं कांहीं चर्चच्या मिनारांप्रमाणें उंच व निमुळतीं होत गेलेलीं आहेत. कांहीं छोटीं घुमटाच्या आकाराचीं आहेत. त्यांतलीं कांहीं अगदींच डुबरीं आहेत. कांहीं जरा उंच आहेत. कांहीं जास्त डेरेदार आणि गोल आहेत. तर कांहीं कमी डेरेदार आणि टोंकदार शेंड्यांचीं आहेत. अनेक आकार त्या झाडांना देण्यांत आलेले आहेत. आणि कोन साधून तीं अशा प्रकारें लावण्यांत आलेलीं आहेत कीं त्यामुळें अनेक रेखीव आकृत्या निर्माण व्हाव्या. ह्या सुबक, हिरव्याचार आणि नाजूक, भुरभुरीत कांड्यासारख्या पानांच्या झाडांनीं ह्या बागेला कांहीं विशिष्ट शोभा आणलेली आहे.

ह्या हिरवळींतून अनेक रेखीव रस्ते परस्परांना काट देत बागेंतून गेलेले आहेत. ते रस्ते कधीं नुसतेच तर कधीं पायऱ्यापायऱ्यांनीं उतरत बागेच्या मध्याकडे जातात, पाण्याच्या कडेला जाऊन थंबकतात, त्याच्या कडेकडेनें वहात जातात.

अशी ही बाग सुंदर आहे. आणि कृष्णराजसागरच्या धरणाच्या काळ्या भव्य भिंतीच्या पार्श्वभूमीवर ती अधिकच नाजूक व स्वर्गीय वाटते.

पण ह्या बागेचें खरें सौंदर्य तिच्यांतल्या वृक्षवेलींत नाही. आणि तिच्या रेखीव रचनेंतदेखील नाही. ह्या बावतींत अधिक सुंदर असलेल्या इतर बागा मीं पाहिलेल्या आहेत. त्या बागांच्या मानानें ही बाग जरा उजाडच वाटली असती. पण तसें खरोखर झालेलें नाही.

कारण ह्या बागेंत खेळणाऱ्या, झुळझुळणाऱ्या, कोसळणाऱ्या, थुईथुई नाचणाऱ्या, कुंडांत सांठून राहिलेल्या पाण्यानें ह्या बागेला अवर्णनीय शोभा प्राप्त करून दिलेली आहे. ह्या सबंध बागभर कारंज्यांचे ताटवे नुसते फुलून राहिलेले आहेत. कारंज्यांचीं बनें नाचत उभीं राहिलीं आहेत. कारंज्यांच्या कुंडांत पाण्याचीं फुलें फुललेलीं आहेत. कारंज्यांचे फवारे उंच जाऊन आपले पिसारे



वाऱ्यावर डोलवीत आहेत. कारंज्यांच्या फवाऱ्यांतून हलक्या कमानी निर्माण झाल्या आहेत. तरळते घुमट बांधले गेले आहेत. आणि पाण्याचे छोटे छोटे प्रवाह ठिकठिकाणी वहात आहेत. कुठें ते कुंडांत विसावतात, कुठें उंचावरून स्वतःला खाली लोटून देतात, कुठें उतारावरून घसरतात, तर कुठें छोट्या छोट्या पायऱ्यांवरून खाली कोलमडतात. ह्या पाण्याच्या प्रवाहांतून फेसाचे मोती सारखे ओघळत असतात आणि मध्येच एखाद्या थेंबाच्या आणि धारेच्या पोटांत मावळत्या सूर्याचा तिरपा किरण शिरतो व मग रत्नें विरघळत आहेत असें वाटूं लागतें. आणि उडत्या कारंज्यांच्या भोंवतीं तर इंद्रधनुष्यें फेर धरून नाचत असतात.

त्या परस्परांना काटणाऱ्या रेखीव रस्त्यांवरून आम्ही सावकाश रमत गमत खालीं उतरलों. वाटत होतें कीं, कारंज्यांच्या फवाऱ्यांवर हात धरावा, कारंज्यांच्या घुमटांत जाऊन बसावें, नाहीं तर हलक्या खरी चेंडूप्रमाणें त्या फवाऱ्यांवर उडत रहावें. पण वाऱ्याबरोबर येणाऱ्या तुषारांच्या थंड स्पर्शावरच समाधान मानून घ्यावें लागत होतें.

कारंज्यांवर प्रकाश पाडणारे दिवे, डोळ्यांत खुपू नयेत अशा प्रकारें रंगवलेले व ठेवलेले पाहून मनाला बरें वाटलें.

येतांना होडींतून यावें अशा वेतानें आम्ही चालतच पलीकडल्या बाजूला गेलों—पाण्याचा खळखळाट ऐकत, आणि त्या पाण्याच्या बरोबर मध्यभागीं असलेल्या कारंज्याचा सर्वांत उंच फवारा पहात ! धरणाच्या मध्यभागीं कावेरीची काळ्या दगडांत कोरलेली मूर्ति आहे. आणि तिच्या हातांतील कलशांतून पाणी सारखें गळत असतें. तिच्या कृपेची अविरत वृष्टि सारखी चालू असते. रस्त्यांत पुराणांतलीं कांहीं दृश्येंदेखील उभारण्याचा यत्न केलेला आहे. पण तें सगळें एकंदर बाजारी वाटलें. पलीकडे सुरुचीं उंच निमुळतीं झाडें होतीं आणि त्यांच्यामध्ये कारंज्यांनीं एक सुरुचें वन निर्माण केलें होतें. एक हिरवें होतें तर दुसरें पांढरें. तेथें एक नोकर चाव्या फिरवून फवाऱ्यांचो उंची कमीजास्त करून तींत संगति निर्माण करीत होता. सुरुच्या झाडांचे आकार आणि त्यांमध्ये उडणाऱ्या फवाऱ्यांच्या आकृती ह्यांमध्ये सर्वत्रच सुसंगति राखण्यांत आली होती. जेथें सुरु घुमटांसारखे होते तेथें कारंज्यांचे फवारेदेखील घुमट बांधत होते. जेथें सुरु मिनारासारखे उंच गेले होते, तेथें कारंज्यांचे फवारेदेखील कोसळणारे मिनार उभारीत होते.

एका कारंज्यांच्या कुंडाशेजारीं आम्ही बसलों. त्या कुंडांत कोसळणाऱ्या तुषारांनीं फेसाचीं फुलें फुलत होतीं. वाटलें कीं तीं फुलें वेचारीं आणि वासंतीला माळायला सांगावीं. थंड ओल्या वाऱ्याच्या फडफडणाऱ्या हातरुमालानें तोंड पुसलें जात होतें. आणि जवळच पाण्याचे प्रवाह वहात होते, त्यांची बुरबुर बोटच्या कानगोष्टी करीत होती. पायऱ्यापायऱ्यावरून फेसाळत कोलमडणाऱ्या एका प्रवाहाला पाहून वाटत होतें कीं, असंख्य शुभ्र यक्षत्रालकें कोलांट्या उड्या मारायचा खेळ वेभानपणें खेळत आहेत. दुसरा प्रवाह सरळ उंचावरून खालीं पडत होता. त्या पाण्याच्या रुळणाऱ्या पडद्यावर समांतर रेशमी रेषा उमटल्या होत्या. आणि खालीं फेसाची झालर सारखी विसकटत होती. आणखी एक प्रवाह उतरणीवरून घसरत होता. त्याचे अनेक पदर एकमेकांवर तिरपे चढत होते. मध्येच त्यांना मुरड पडत होती आणि मध्येच त्यांचें विणकाम झाल्यासारखें वाटत होतें.

वर स्वच्छ निळ्या आकाशांत मोठाले ढग आपत्या जांभळ्या मस्तींत वाऱ्याचरोवर वहात चालले होते. आणि सूर्यकिरण ते फोडून आंतलीं रंगांचीं भांडारें उघडीं करीत होते. पक्ष्यांच्या रांगा लष्करी शिस्तींत पश्चिमेला जात होत्या. पण ती लष्करी शिस्त फार वेळ टिकत नव्हती. मध्येच त्या रांगांत आकर्षक बांक निर्माण होत होते आणि मध्येच त्या विसकटत होत्या. 'वातावधूता ग्रथितेव माला' असें, मला वाटतें भासानें त्यांच्याविषयीं जें म्हटलें आहे, तें मला त्या वेळीं एकदम पटलें.

हें सारें दृश्य पाहण्यांत मी अगदीं गुंगून गेलों होतो. वासंती गप्प होती त्याअर्थी तिची तीच अवस्था झाली असावी. पण तिचा एक डोळा मात्र बागेंत येणाऱ्या बायकांच्या सुंदर रेशमी पातळांवर होता. पण पातळें जितकीं छान होती तितक्या पातळांतल्या बायका देखण्या नव्हत्या. इकडच्या बायका एकंदर चावळटच.

थोड्या वेळानें आम्ही ज्याची उत्सुकतेनें वाट पहात होतो तें झालें. दाटणाऱ्या काळोखांत पांढऱ्या दिव्यांचें एक मोहोळ चमकूं लागलें. धरणावरची ती दिव्यांची रांग, बाजूलाच दिव्यांनीं झगमगणारें म्हैसूर सरकारचें राजेशाही वृंदावन हॉटेल आणि बागेंतलें हें दिव्यांचें मोहोळ ! कारंज्यांतलें पाणी संपून त्यांतून नुसतें तेजच उधळलें जाऊं लागलें. पाण्याच्या प्रत्येक तुषाराला तेजाचा गर्भ राहिला आणि यक्षनगरीचें अद्भुत वातावरण सगळीकडे पेटलें. पलीकडच्या बाजूला लाल, हिरवे, पिवळे, निळे, असे रंगीवेरंगी दिवे चमकूं लागले. कोणी म्हणालें

कीं, आमच्या बाजूचे रंगीवेरंगी दिवे पेटणार नाहीत म्हणून ! त्यामुळे पलीकडे जाण्याकरितां आम्ही होडीची वाट पाहू लागलों. पण होडी वेटी येईच ना ! आम्ही खूप थांबलों. होडीवाल्या माणसाला हांका मारायला सांगितलें. पण छे ! फरफरत ती मोटर-बोट आमच्याकडे येत आहे असें वाटे आणि ती परत जाई. टग जमूं लागले. पावसाचीं चिन्हे दिसूं लागलीं. आम्हीं अधीर झालों. शेवटीं चालत जाण्याचा निश्चय आम्ही केला. तेव्हां मात्र होडी आली. आणि आम्ही होडींत उड्या घेतल्या.

धीरे धीरे होडी चालू लागली. समोर दिव्यांची यक्षसृष्टि आणि तिचें पाण्यांतलें पुसट हलतें प्रतिबिंब ! आणि मध्यें फलडलाइटनें उजळलेल्या कारंज्याचा सर्वांत उंच फवारा. तो आपला तेजाळ पिसारा हवेंत डोलवीत होता. आणि त्याच्या कोसळत्या तुषाराचा एक सुंदर पडदा तयार झाला होता. त्या पडद्याला भेदून आमची होडी पलीकडे गेली आणि तुषारांचा शिडकाव आमच्या अंगावर झाला. होडीनें असें सारखें सावकाश चालत रहावें असें वाटत होतें.

पण असें फार वेळ वाटूं शकलें नाहीं. कारण पावसाचा शिडकाव आमच्या डोक्यावर होऊं लागला. वीज डोळे मिचकावूं लागली. आणि तिच्या प्रकाशांत तेथले दिवे त्यामुळे तात्पुरते कोमेजू लागले. आणि आम्ही तक्रार करूं लागलों. पण होडी अगदीं सावकाश चालली होती. जलविहाराचा आनंद आम्हीं अगदीं पोटभर चाखावा असा त्या म्हाताऱ्या नावाड्याचा विचार दिसला. अगदीं चेंगटपणें होडी किनाऱ्याला लागली. आणि आम्ही जमिनीवर पाय टेकतो न टेकतो तोंच पावसाच्या सरींनीं कोसळायची एकच घाई केली. त्यामुळे एकच पळापळी झाली. उजळलेले ते घुमट, त्या कमानी, तीं सुरुंचीं वनें, ह्यांकडे बघायला आम्हांला फुरसतच मिळाली नाहीं. आम्हीं थोडा वेळ एका वेलींच्या घरांत आसरा घेतला. पण त्या जेव्हां चावटपणें डोक्यावर पाणी ओतूं लागल्या, तेव्हां जिवाचा धडा करून आम्ही वृंदावन हॉटेलच्या दिशेनें पळत सुटलों. हॉटेलमध्ये पोहोंचलों तेव्हां आम्हीं भिजून चिंन झालों होतो. आणि माझ्या चष्म्यावर पडलेल्या थेंबामुळे सारें दृश्य सारख्यासारखें दिसत होतें. उजेडाची कोशिंबीर कोणी कालवली आहे असें वाटत होतें.

हॉटेलंत एकच गर्दी झाली होती. त्या गर्दींत मीं मोठ्या शिताफीनें एक टेबल पकडलें आणि अंगांतून पाणी गळत असतां तशीच खुर्चीवर बैठक मारून गरम पेय मागवलें. वासंती ओल्या पदरानें ओले केस पुशीत होती. आणि मीं

ओल्या रुमालानें चष्मा पुसण्याचा प्रयत्न करीत होतों. चष्मा काढला होता तरीसुद्धां माझ्या हॅटचें थालिपीठ झालेलें मला स्पष्ट दिसत होतें.

गरम पेय घेतल्यावर अंमळ तरतरी आली आणि मग कांहींशा स्वच्छ झालेल्या चष्म्यांतून मीं बागेकडे पाहूं लागलों. पण तेथें कांहींच नव्हतें. माझे डोळे विघडलेले असले तरी एक संबंध बाग अदृश्य करण्याइतके ते मला फसवूं लागलेले नाहींत ह्याची मला खात्री होती. तेव्हां बागेतले दिवे सगळे गेले असावेत असा मीं निष्कर्ष काढला आणि तो बरोबर होता.

बाग अशी अदृश्य झाल्यावर आम्हांला नेणारी सर्व्हिसची मोटर माझ्या डोक्यासमोर अगदीं स्पष्टपणें दिसूं लागली. मोटरवाल्यानें आठ साडेआठ वाजेपर्यंत या असें आम्हांला सांगितलें होतें. तेव्हां तर आठ वाजून गेले होते. आणि पाऊस जरासुद्धां कमी होत नव्हता. एखाद्या मोटरवाल्या माणसाला 'लिफ्ट' देण्याबद्दल विनंती करावी म्हणून दाराजवळ आलों. पण बहुतेक मोटरवाले लोक पसार झाले होते. आणि ज्या दोन चार मोटारी शिल्लक होत्या त्यांचे मालक कांहीं बाहेर पडण्याचें चिन्ह दिसत नव्हतें.

तेवढ्यांत एक मोटर तेथें आली. आणि तीन लोक खालीं उतरले. ते उड्या मारीत हॉटेलांत शिरले. मीं त्यांना धरणाच्या टोकापर्यंत लिफ्ट देण्याची विनंती केली. ते म्हणाले, थोडा वेळ लाइट बघून आम्ही निघूं तेव्हां तुम्हांला नेऊं. थोडा वेळ म्हणजे तास दीड तास !

मीं म्हटलें, " लाईट गेले. "

ते डोळे विस्फारून म्हणाले, " ऑ ? आम्हांला वाटलें कीं अजून लाइट लागलेच नाहींत. "

हॉटेलांत जाऊन त्यांनीं चौकशी केली आणि लाइट गेले अशी जेव्हां त्यांची खात्री झाली तेव्हां ते मोठमोठ्यानें शिव्या देत तावातावानें बाहेर पडले. त्यांच्या बोलण्यावरून असें कळलें कीं, रोषणाई पहाण्याकरितां ते मुद्दाम बंगलोरहून मोटरनें आले होते. आपली ट्रिप फुकट गेली म्हणून ते सगळेच चडफडत होते. पण त्यांतला एक इतका संतापला कीं तो म्हणाला, " आतां ह्या म्हैसूरला क्षणभरहि थांबायचें नाहीं. आतांच्या आतां उटकमंडला जाऊं या आपण. "

तो जसजसा चिड्डें लागला तसतशी बाकीच्यांना गंमत वाटूं लागली. आणि त्यांच्या विनोदाला बरोच गंमत येऊं लागली. ह्या भानगडींत ते सुदैवानें मला विसरले नाहींत. त्यांनीं मुद्दाम मला हुडकून काढलें आणि मग आम्ही त्यांच्या

मोटारींतून धरणाच्या टोकाला आलों. पण तेवढें अंतर काटायला आम्हांला पंधरावीस मिनिटें लागलीं. कारण धरणावर मोटारींची एकच झुंबड उडाली होती आणि बराच वेळ सगळ्याच मोटारी कर्णें वाजवीत जागच्या जागीं उभ्या होत्या. आमची सर्व्हिसची मोटर बहुधा निघून गेली असावी असें मला वाटलें. आणि तेवढ्या रात्रीं तेथें काय करायचें ह्याची काळजी वाटूं लागली. आणि माझा कयास कांहीं फारसा चुकलेला नव्हता. सर्व्हिसची मोटर अगदीं निघायच्या वेतांत होती. आणि आमची आणखी पांचच मिनिटें वाट पहायचा ड्रायव्हरचा विचार होता. आम्हीं मोटारींत उड्या मारल्या. आणि चारी बाजूंनीं पडदे बंद करून अंधार गुड्डप करण्यांत आलें. तेवढ्यांत आमच्या पायावर पाय देत आधींच भरलेल्या मोटारींत आणखी दोन पॅसेंजर घुसले. आणखी दाटीवाटी करून बसले. आणि मग रस्त्यावरून चांचपडत मोटर पळूं लागली.

आवाजाच्या कोलाहलांतून जेव्हां मी निरनिराळे आवाज सुटे करूं लागलों तेव्हां मला एकदम आश्चर्याचा धक्का बसला. मोटारींत मागल्या बाजूला दोन तरुण संस्कृतमध्ये संभाषण करीत होते. ते बहुधा कुठच्या तरी संस्कृत पाठशाळेचे विद्यार्थी असावे. इंटरपर्यंतच माझें संस्कृत होतें. आणि संस्कृतशीं माझा संबंध तुटल्यासारखाच आहे. तरीदेखील त्यांचें बोलणें मला सहज समजूं शकलें. संस्कृत भाषा कठीण आहे असा जो माझा गैरसमज होता तो बराच कमी झाला ! आणि संस्कृत ही राजभाषा करावी असा आग्रह धरणांरान्चें म्हणणें अगदींच कांहीं वेडेपणाचें नाहीं असें वाटूं लागलें. त्या गीर्वाण भाषेला अगदीं आजचे विसाव्या शतकांतले व्यावहारिक विचार व्यक्त करण्याकरितां ते सहजपणें वाकवत होते, त्याची फार गंमत वाटत होती. मात्र 'रघुवंश' आणि 'शाकुंतल' ज्या भाषेंत मीं वाचलें तिचा असले क्षुल्लक विचार व्यक्त करण्याकरितां होत असलेला उपयोग पाहून मला विचित्र वाटलें. खरोखर त्यांत विचित्र असें कांहींच नव्हतें; तरी पण तें मला रुचत नव्हतें.

मोटरवाल्यानें त्यांना उतरायला सांगितलें तेव्हां ते उद्गारले, "अवतरयति अस्मान्?" आणि उतरून चालूं लागले.

त्यांच्या तोंडांत संस्कृत भाषा खेळत असली, तरी खिशांत पैसे खुळखुळत नव्हते असें दिसलें.

आम्ही हॉटेलांत आलों तेव्हां एकमेकांना म्हणत होतो कीं, प्रधान आला नाहीं तें बरें झालें. बेटा पावसांत भिजला असता आणखी जास्त आजारी झाला असता.



पण आम्ही पहातो तों आमच्या हॉटेलच्या खोलीला कुलूप होतें. आम्हांला पहातांच हॉटेलच्या नोकरानें खोली उघडली. मीं तसाच धावत गेलों व मॅनेजर-जवळ चौकशी केली. त्यानें सांगितलें कीं, आम्हीं गेल्यावर प्रधानच्या अंगांत एकदम उत्साह संचारला होता आणि आगगाडीनें तो कृष्णराजसागरला गेला होता. आगगाडीनें जायचें म्हणजे स्टेशनपासून दोन तीन मैल चालावें लागतें. तें प्रधानला कसें झेपलें असेल ह्याची आणि आतां तो पावसांतून येणार कसा ह्याची मला चिंता वाटूं लागली.

पण अर्ध्या तासानें प्रधान आला. तो ओलाचिंन्न झाला होता आणि साधारण-पणें भिजलेल्या मांजरासारखा दिसत होता. त्याच्या हॅटमधून, नाकांवरून व कानाच्या पाळ्यांवरून पाणी गळत होतें.

येतांना बापड्याला मोठ्या मेटाकुटीनें एका मोटारीच्या बाहेर क्लीनरप्रमाणें उभें रहाण्यापुरती जागा मिळाली होती. आणि तसा लटकत आणि भिजत तो परत आला होता.

“Bravo” म्हणून मीं त्याच्या पाठीवर थाप मारली तेव्हां माझा हात ओला-चिंन्न झाला. आणि तो किती थंड झाला होता त्याची प्रत्यक्ष कल्पना आली.



## : ७ : श्री रंग पट्टण

सकाळीं उठून धडपडत आणि चडफडत गाड्या पकडणें हा आमच्या प्रवासांतला नित्याचा क्रमच झाला होता. श्रीरंगपट्टणला जाण्याकरितां सोमवारीं आम्ही निघालों ते अशाच घाईत. श्रीरंगपट्टण हें म्हैसूरहून अजमासें दहा मैलांवर आहे. तेथें पोहोंचायला गाडीला वीस पंचवीस मिनिटें लागतात. घाईत राहून गेलेले प्रातर्विधी उरकायला तेवढा वेळ पुष्कळ होता.

खडकाळ पात्रांतून आदळत आपटत वहात असतांना, कावेरीच्या प्रवाहाच्या झालेल्या चिरटोळ्या गाडी पुलावरून जात असतांना आम्ही पाहिल्या, आणि मग तांबडतोत्रच श्रीरंगपट्टण स्टेशन आलें.

दक्षिणेच्या इतिहासांत अनेक वर्षें श्रीरंगपट्टणला फार लष्करी महत्त्व होतें. होयसाळा घराण्यांतील राजे, नंतर विजयनगरचे अधिपती, मग म्हैसूरचे वाडियार राजे व अखेर हैदर व टिपू ह्या सर्वांनींच श्रीरंगपट्टणला फार महत्त्व दिलें होतें. विजापूरचें सैन्य, मराठे, अर्काटचा नवाब व अखेर इंग्रज ह्यांनीं त्याला अनेकदां वेढे दिले. १७९९ सालीं इंग्रजांनीं तें जिंकपर्यंत श्रीरंगपट्टणमध्ये कोणाचा शिरकाव झाला नाहीं. ह्याचें कारण काय, तें मला कळलें नव्हतें. पण श्रीरंगपट्टणला गेल्यावर त्याचा उलगाडा झाला. श्रीरंगपट्टण हें कावेरीच्या पात्रांतलें एक बेट आहे. त्याची रुंदी कमी आहे. पण लांबी बरीच असावी. कावेरीनें आपल्या विळख्यांत घट्ट पकडलेलें हें बेट शत्रूच्या तावडींत जाणें कठीण असावें. आणि निदान सहा महिने तरी केवळ अशक्यच असावें. शिवाय श्रीरंगपट्टणची आज उभी असलेली तटबंदीदेखील मोठी भव्य आणि जबरदस्त वाटते. दीड दोनशें वर्षांपूर्वी ती जवळ जवळ अभेद्यच ठरली असली तर त्यांत कांहीं नवल नाहीं.

श्रीरंगपट्टणचें स्टेशन एखाद्या जुन्या वाड्यासारखें वाटतें. त्याचें एकंदर सामान आणि रचना जुनाट वाटते. एखाद्या जुन्या वाड्याचें सामान घेऊन त्याची बांधणी केलेली असावी, असें मला वाटलें. पण नंतर असें कळलें कीं तो एक जुन्या वाड्याचाच भाग होता.

प्रवासांत मीं अनेक स्टेशनें पाहिलीं. खरें म्हटलें म्हणजे रेल्वेचीं स्टेशनें

सगळीं सारखीं असण्याची शक्यता अधिक ! पण खरा प्रकार उलट होता. ह्या स्टेशनांचे अनेक प्रकार होते. अनेक वैशिष्ट्ये होती. कांहीं धुरकटलेलीं आणि काळवंडलेलीं होती, तर कांहीं कशीं स्वच्छ, चकचकीत होती. कांहीं जुन्या दगडी राजवाड्यासारखीं होती, तर कांहींच्या रचनेवर देवाल्याची वा मशिदीची छाया पडली होती. कांहीं गुदामासारखीं दिसायचीं, तर कांहीं गोठ्यासारखीं ! कांहीं छचोर आणि नटवीं होती तर कांहीं गंभीर आणि भव्य ! आणि तरी सर्व एक प्रकारें सारखींच होती. तिकीट ऑफिस, वेटिंग रूम, हॉटेल, तो बाहेर जायचा गेट, ह्या गोष्टी सान्या स्टेशनांत होत्याच. आणि त्या कुठें व कशा असाव्या ह्याविषयीं देखील कांहीं सर्वसामान्य नियम असल्याचें आढळून येत होतें.

श्रीरंगपट्टणच्या स्टेशनवर चिकटवलेल्या जाहिरातींत वाघाशीं लढणारा टिपू असावा हें अपरिहार्यच होतें. कर्तवगार माणसांचा ठसा मानवी जीवनावर अनेक प्रकारें उठत असतो. कधीं तो उदात्त असतो, तर कधीं हास्यास्पदहि असतो. पण तो ठसा या ना त्या प्रकारें माणसांच्या वागणुकीला आणि चालीरीतींना वळण लावीत असतो. आपल्या महाराष्ट्रांत शिवाजी होऊन गेला म्हणून अनेक 'शिवाजी कोल्ड ड्रिंक हाउसें' दिसून येतात ही एक क्षुल्लक व हास्यास्पद गोष्ट झाली. पण शिवाजीनें कल्याणच्या सुभेदाराची सून पाहून जे उद्गार काढले, त्यामुळें मराठ्यांच्या स्वभावावर जो परिणाम झाला तो किती उदात्त आहे वरें !

श्रीरंगपट्टण स्टेशनवर परत जायला गाडी किती वाजतां आहे, त्याची चौकशी केली. आणि आम्हांला तेथें सुमारें तीन चार तास घालवायला मिळतील असें कळल्यावर कपभर कॉफीची माफक तरतरी पोटांत टाकून आम्ही स्टेशनच्या बाहेर पडलों. स्टेशनच्या बाहेरच दोन मोठालीं देवालये दिसलीं. त्यांतलें एक श्रीरंगनाथाचें आहे. श्रीरंगपट्टण हें नांव, त्या देवाल्यावरूनच पडलें असावें. आधीं इतर स्थळें पाहून येऊन मगच तें देवालय पहावें असें आम्हीं ठरवलें. आणि मग नेहमींप्रमाणें एका टांगेवाल्याशीं हुज्जत घालायला सुरुवात केली. आम्हीं धूर्तपणानें म्हैसूरलाच टांग्याच्या भाड्याची चौकशी केलेली असल्यामुळें, टांगेवाल्याची मात्रा चालेना. सात मैल तुम्हांला फिरवायचें आहे, हें त्यानें सात मैल म्हणजे सतरा मैल आहेत असें भासवणाऱ्या आवाजांत आम्हांला सांगितलें. मग तब्बल दोन तास आम्हांला फिरवावें लागणार, ह्या गोष्टीचें दोन मणांचें ओझे त्यानें आमच्या मनांवर लादण्याचा प्रयत्न केला. जगांत गरीबांवर कसा अन्याय होतो तें भावनेनें ओल्या चित्र

झालेल्या आवाजांत सांगितलें. 'साहेब, पोटावर मारूं नका' असें त्यानें कळवळून सांगितलें. भगवान् परमात्म्याला दहा वेळां श्रीरंगपट्टणच्या स्टेशनच्या आघारांत आणलें. शेवटीं निघून जाण्याचा बहाणा तो करूं लागला. 'आम्हीं चालत जाऊं' अशी जेव्हां ठराविक धमकी आम्हीं दिली, तेव्हां उन्हांतून चालत जाणें म्हणजे चेष्टा नाही असें त्यानें आम्हांला बजावलें. आम्हीं असा वेळ काढला तर सगळें पाहून होणार नाही असा मित्रत्वाचा इपारा दिला. 'काय साहेब चार आण्याकडे पहातां?' अशी प्रौढपणाची शिकवण दिली.

पण आम्ही अगदीं मरुखपणें आणि बेफिकीरपणें तें उभे होतो. सिगरेट ओढीत होतो. हसत खिदळत होतो. आम्हांला ऊन लागेल, आमचें श्रीरंगपट्टण पाहून होणार नाही, अगर आमची गाडी चुकेल ह्या गोष्टीची आम्हांला यत्किंचित्ही धास्ती वाटत नव्हती. टिपूची टिंगल करीत स्टेशनवर तीन तास तंगळ्या हलवीत बसायचीदेखील आमची पूर्ण तयारी होती. प्रवासांत वाटणाऱ्या सगळ्या शंकाकुशंका आणि चिंता आम्हांला अजिबात चावेनाशां झाल्या होत्या. कशाचीच आम्हांला पर्वा वाटत नव्हती. रोजच्या जीवनांत जें आपण सहसा अनुभवीत नाही असें एक स्वातंत्र्य आम्ही तेव्हां अनुभवीत होतो. आणि त्यांत आम्हांला खूप मजा वाटत होती.

आमची मजा होत होती खरी, पण विचान्या टांगेवाल्याच्या बूटपाटलोणवाल्या गिऱ्हाइकांविषयींच्या अपेक्षा साफ धुळीला मिळत होत्या. तो एक एक पायरी उतरत, आमचें म्हणणें कबूल करावच्या अगदीं वेतांत आला होता. पण तेवढ्यांत दुसरा एक टांगेवाला तेथें आला. आम्ही सांगत होतो तेवढ्या पैशांत आम्हांला न्यायला तयार झाला आणि आम्ही टांग्यांत चढून बसलों. टांगा चालू झाला.

असें झालें तशीं मात्र पहिला टांगेवाला संतापला. जवळ जवळ पंधरा मिनिटें आपलें वक्तृत्व त्यानें आमच्यावर खर्च केलें होतें. त्याच्या दृष्टीनें आम्ही त्याचें नियोजित भक्ष्य होतो. पण अचानक तें भक्ष्य दुसऱ्यानेंच अक्षरशः उचलून नेलें होतें. आमच्या टांग्यामागोमाग त्यानें आपला टांगा पिटाळला. आणि तो आमच्या टांगेवाल्याला शिव्या देऊं लागला. तो हेटाळणीनें म्हणाला, "पहा ! पहा ! कसा cheap घेऊन जातो तो...वा ! वा ! फार चांगला टांगेवाला आहे. सस्त्यांत घेऊन जातो गिऱ्हाइकाला !..."

पण लवकरच त्याच्या भावनांचा जोष कमी झाला आणि आपला टांगा फिरवून तो दुसऱ्या गिऱ्हाइकाच्या शोधार्थ निघून गेला.

टांगा स्वस्तांत मिळाला खरा. पण त्यांतून जाणें तितकेंसें सुखदायक ठरलें नाहीं. आपण 'स्लो टांगा रेस' मध्यें भाग घेतला आहे अशी घोड्याची प्रामाणिक समजूत दिसली. त्याला चाबूक मारला म्हणजे तो धावण्याचा अभिनय करी, पण धावत मात्र नसे. त्यामुळें त्या खडबडीत रस्त्यावरच्या वाढत्या उन्हांत आम्हांला बराच त्रास झाला.

टांगेवाल्यानें आम्हांला पहिल्यानें घुमज पहायला नेलें. हा घुमज टिपूनें आपल्या बापाच्या म्हणजे हैदरच्या स्मृतिप्रीत्यर्थ बांधला. त्यांत हैदरची आणि त्याच्या बायकोची कब्र आहे. आणि टिपू मेल्यानंतर त्यालादेखील तेथेंच पुरण्यांत आलें. टिपूच्या इतर कुटुंबियांच्या कबरी घुमजच्या इमारतीच्या बाहेर आहेत.

ह्या घुमजच्या एकंदर रचनेवर ताजमहालची बरीच छाप आहे. ताजमहालच्या बाहेरच्या प्रवेशद्वारांतून ताजमहाल जसा चौकटीत बसविल्यासारखा दिसतो तसाच हा घुमजहि बाहेरच्या प्रवेशद्वारांतून दिसतो. ताजमहालच्या समोर जसा बगीचा आहे, तसा ह्या घुमजच्या समोरहि आहे. त्यांतली आंब्याच्या झाडांची गर्द छाया मोठी प्रसन्न वाटली आणि त्यावर आलेल्या कैऱ्यादेखील कांहीं कमी आकर्षक वाटल्या नाहींत. ताजमहालकडे जाणाऱ्या रस्त्याच्या दुतर्फा जशीं सुलुचीं उंच झाडे आहेत तशीं घुमजकडे जाणाऱ्या रस्त्यावरहि आहेत.

ताजप्रमाणेंच उंच चौथऱ्यावर घुमज आहे. ह्या चौथऱ्याच्या पायऱ्या चढूं लागलें कीं, तेथला मुसलमान भटजी तुम्हांला जुतें काढायला सांगतो. आणि त्याच वेळेला बहुधा तेथला रक्षक फोटो काढायचे नाहींत अशी सूचना देतो.

ह्या जुन्या इमारतींचे फोटो काढण्याबद्दल आम्हांला पुष्कळ त्रास झाला. कोलारच्या खाणींचे अगर हिंदुस्थान एअरक्रॅफ्ट फॅक्टरीचे फोटो काढूं नका असें कोणीं म्हटलें तर तें समजण्यासारखें आहे. पण ह्या घुमजचे अगर मीनाक्षीच्या देवालयाचे फोटो काढूं नका, अगर त्याकरितां खास परवानगी घ्या, असें कोणीं म्हटलें तर तें वेडेपणाचें वाटतें. पण अशी 'आर्डर' आमच्यावर ठिकठिकाणीं पुन्हा पुन्हा बजावण्यांत आली.

घुमजची मुख्य इमारत चौकोनी आहे. आणि तिच्यावर मोठा घुमट आहे. इमारत पांढऱ्या दगडाची आहे. पण तिच्या चारी बाजूंस ज्या विस्तीर्ण पडव्या (corridors) आहेत, त्यांचे खांबे काळ्या दगडाचे आहेत. पांढऱ्या इमारतीचे हे काळे खांबे विसंगत वाटावे; पण तसे वाटत नाहींत. मधल्या बंद दालनांत

त्या तीन कबरी आहेत. रोझवुडचा दरवाजा उघडून त्या मुसलमान भटजीने आम्हांला आंत नेले. मुसलमानी पद्धतीप्रमाणे कबरींवर कापड टाकलेले होते. दक्षिणा वगैरे द्यावी लागलीच.

ह्या सर्व इमारतींवर नक्षीकाम आहे. पण मुसलमानी पद्धतीप्रमाणे त्यांत माणसांच्या आकृती नाहीत. त्यामुळे फुलांच्या आकृतीवर अगर नुसत्याच काल्पनिक नक्षीवर सगळा भर आहे.

मुख्य इमारतीच्या चारी बाजूंना मंडपासारख्या छोट्या इमारती आहेत. ह्यांचेपैकी एका इमारतीला दोन उंच मिनार आहेत. ते नाजुक आणि ऐटबाज वाटतात. त्या मिनारांच्यावर आम्हांला चढायला मिळाले नाही.

हा घुमज आपल्या परीने चांगला असला तरी ताजमहालच्या पासंगाला-देखील तो येणार नाही. त्या मानाने औरंगाबादचा बिबीका मकबरा ताजमहालशीं सर्वच बाबतींत अधिक जुळता आहे. शिवाय ताजमहालच्या धर्तीवर बांधलेल्या ह्या घुमजवर हिंदु देवाल्यांच्या रचनेचे व शिल्पाचे कांहीं संस्कार झाले आहेत असें मला वाटले, आणि जरा गंमत वाटली.

ह्या घुमजाच्या प्रवेशद्वाराजवळच कर्नल वेलचे त्याच्या पुतण्याने बांधलेले छोटेसे स्मारक आहे—स्मारक म्हणजे एक अगदी छोटीशी घुमटी. ह्या कर्नल वेलेला टिपूने १७८० साली झालेल्या लढाईत पकडले. पकडले ह्यांत नवल नाही; कारण टिपूचे सैन्य त्याच्या सैन्याहून कितीतरी मोठे होते. ह्या वेलेला टिपूने एका तळघरांत कैद करून ठेवले होते. हे तळघर अजून अस्तित्वांत आहे. ह्या तळघरांत तो १७८२ साली मृत्यु पावला. त्याच्या पुतण्याला त्याचे स्मारक टिपूच्या कबरीजवळ बांधावेसे वाटावे ह्यांत नवल नाही. नवल हे की इंग्रजांनी टिपूची कब्र उखडून टाकली नाही. एखाद्या मुसलमान विजेत्याने जरूर असें केले असते.

घुमज पाहून झाल्यावर आम्ही टिपूचा उन्हाळी राजवाडा (Summer Palace) पहायला गेलो. ह्याच्या भोंवतीं देखील विस्तीर्ण बगीचा आहे. हैदर आणि टिपू ह्या दोघांनाहि बगीच्यांची फार हौस असावी. कारण बंगलोरला त्यांनी केलेले बगीचे मी पाहिले होते. आणि श्रीरंगपट्टणालादेखील ते दिसत होते.

टिपूच्या ह्या वाड्याचे नांव 'दर्यादौलत'. मला स्थापत्यकलेची कांहींच माहिती नाही. तेव्हां माझे मत चुकीचे असण्याचा संभव बराच आहे. पण बाहेरून ह्या राजवाड्याचा माझ्या मनावर कांहींच परिणाम झाला नाही. तो एखाद्या



गुदामासारखा वाटला. आंत शिरल्यावर मग तो अधिक आकर्षक वाटला.

हा राजवाडा एकंदर लाकडीच दिसला. त्याचा कांहीं भाग मोडला होता, तो सरकारनें दुरुस्त केला आहे. वाड्याचा दर्शनी भाग व आंतलीं दालनें सगळीं लहान लहान वाटलीं. वरच्या मजल्यावरच्या दालनांना नक्षीदार आणि कमानींचे सज्जे आहेत. त्या सजांत बसून खालच्या दर्शनी भागांत काय चाललें आहे तें दिसतें. हें नक्षीकाम आणि हे सज्जे मला आवडले आणि त्या सजांत गुडवे मोडून बसलेल्या एखाद्या इराणी शहाजादीला, खालच्या दालनांत गुडवे टेकून बसून, आपल्या मोहब्बतीची दर्दभरी कहाणी सांगायची, अशी कल्पना माझ्या दिल्या बदांमाला चावून गेली.

हे जुन्या काळचे राजवाडे पाहून माझ्या मनांत कांहीं व्यावहारिक शंका आल्याशिवाय रहात नाहीत. ह्या राजवाड्याचीं दालनें अशीं असतात कीं तीं बंद करून एकटें बसणें अगर कांहीं खाजगी बोलणें शक्य वाटत नाहीं. ह्यावरून असा प्रश्न पडतो कीं त्या काळांत एकांत हवा असल्या तर हे लोक काय करीत असतील? कीं एकांताची कल्पना त्या काळीं नव्हतीच? माणसें सतत समूहांतच वावरत असत कीं काय? दुसरा असा प्रश्न पडतो कीं आपले मोठाले जनानखाने घेऊन जुने राजे ह्या लहान राजवाड्यांत कसे रहात असत? मोगल बादशहांच्या जनानखान्याविषयीं मीं जें वाचलें होतें, त्यावरून त्यांचे आग्याचे महाल खूप मोठे असतील अशी माझी कल्पना होती. पण मीं खरोखर पाहिलें तों ते महाल अगदींच लहान होते. चार सहा वायकाच त्यांत आरामशीरपणें राहूं शकल्या असतील. मग बाकीच्या वायका कुठें असत? कीं त्या सगळ्याच चेंगराचेंगरी करून तेथेंच रहात असत? आग्याच्या महालांविषयीं मला जें वाटलें तेंच श्रीरंगपट्टणच्या 'दर्यादौलत' विषयीं वाटलें.

'दर्यादौलत' पहातांना वासंतीनें देखील एक व्यावहारिक प्रश्न उपस्थित केला. जणुं आपण ही जागा आतां भाड्यानें घेणार आहोंत अशा थाटांत तिनें विचारलें, "पण इथें मोरी, संडास कुठें आहे?"

'दर्या दौलत'च्या भिंतींवर आणि छतांवर सर्वत्र रंगीत नक्षी आहे. ही नक्षी नाजुक आहे. पण तिचे रंग मला भडक वाटले. आणि त्या भडक रंगांमुळें दालनें लहान व कोंदट वाटत होतीं. मला वाटलें कीं त्या भडक रंगांच्या दालनांत कोणीहि फार वेळ बसलें तर त्याचें डोकें दुखूं लागेल.

'दर्यादौलत'च्या दर्शनी भागांत टिपूनें काढून घेतलेलीं चित्रें आहेत. एका



बाजूला निरनिराळ्या राजेरजवाड्यांचीं चित्रे आहेत. त्यांतल्या बायकांच्या गालांवर विंचवाच्या नांग्यांसारख्या केसांच्या नांग्या आणलेल्या आहेत. त्या मोठ्या गमतीदार दिसतात. तशाच प्रकारे कानाजवळ गालांवर बटा लोंबत्या ठेवणाऱ्या आजच्या मुली मी पाहिल्या आहेत. त्याहि मला तितक्याच गमतीदार वाटतात, हे ओघाने आलेच. त्या चित्रांतली एक बाई मर्दपणे हुक्का ओढतांना पाहून खिशांतल्या सिगरेटविषयीं तिरस्कार वाटू लागला. आणि आपणहि एखादा हुक्का बाळगावा असें वाटू लागले.

तिथला रक्षक त्या चित्रांतल्या राजेरजवाड्यांचीं नांवे फटाफट सांगत होता. त्याच्या सांगण्यावरून ते सगळे टिपूचे समकालीन होते, अशी माझी कल्पना होत होती. पण त्यांतली एक बाई चितोडची पद्मिनी आहे असें तो म्हणू लागला, तेव्हां त्याच्या ज्ञानाविषयीं शंका येऊ लागली. आणि त्याच्या बोलण्याकडे आधींच जें अर्धवट लक्ष होतें, तें नंतर पूर्ण दुर्लक्ष झालें.

दुसऱ्या बाजूला टिपूनें मुद्दाम काढवून घेतलेले कर्नल वेलेच्या पराभवाचें चित्र आहे. आपण ह्या इंग्रजाला धूळ चारली ह्या गोष्टीचा टिपूला भलताच अभिमान वाटत असावा. हे चित्र बरेच मोठें आहे. त्यांत कर्नल वेलेचें सैन्य चारी बाजूनीं टिपू व हैदर ह्यांनीं वेढलेले आहे. एका बाजूनें लांबलचक टेलेस्कोपमधून बघून कर्नल लाली हा फ्रेंच अधिकारी ब्रिटिश सैनिकांवर तोफा डागीत आहे. टिपूचे सैनिक इंग्रजांचीं कापलेलीं मुंडकीं टिपूला दाखवीत आहेत आणि पालखींत बसलेला कर्नल वेले एकंदर फारच चिंतातुर झालेला आहे. तो चिंतातुर झालेला आहे असें आपण अनुमानच काढायचें. कारण चित्रांत चेहऱ्यावरचे भाव अजिबात दिसत नाहींत. सगळेच चेहरे लाकडी टोकळ्यांसारखे दिसतात. इंग्रजांचीं कापलेलीं मुंडकीं आणि टिपूच्या सैनिकांचीं धडावर शाबूद असलेलीं मुंडकीं ह्यांच्या चेहऱ्यावरच्या भावांत मला तरी फरक दिसला नाहीं.

चित्रांत एका बाजूला निजाम पळतांना दाखविला आहे. ह्या निजामाची पळण्याची शक्ति अफाट असली पाहिजे. दुसरा बाजीराव पळपुटा खरा. पण निजामाची आणि त्याची तुलनाच करणे अशक्य. मला अशी एकहि लढाई आठवत नाहीं कीं, जिच्यांतून निजाम पळाला नाहीं. पण तरी तो कधीं कोणाच्या हातांत सांपडला नाहीं. तो खूप वर्षे जगला आणि आपले राज्यदेखील त्यानें टिकवून धरले. त्याला पळवून लावणाऱ्यांचीं राज्ये बुडालीं, पण त्याचें राज्य मात्र शाबूद राहिलें. मला वाटतें कीं लढाई करण्यापूर्वीं निजामाचे सेनापती

त्याला विचारीत असावे, “ आज मराठ्यांशीं लढाई आहे. पलायनाला केव्हां सुरवात करायची ? आणि आश्रय कुठें घ्यायचा ? ”

त्या चित्रांत एक चरणारी गाय दाखवली आहे. तें पाहून मीं आश्चर्यानें विचारलें,

“ ह्या लढाईच्या चित्रांत हे प्राणी कशाला आले ? ”

त्या रक्षकानें सांगितलें कीं त्या प्राण्यांच्या चित्रांत एक रूपक आहे. टिपू निजामाबद्दल असें म्हणतोय कीं तूं लढाईत गाईसारखा निरुपद्रवी आहेस. त्या चित्रकारानें बहुधा खांडेकरांच्या रूपककथा वाचल्या असाव्या !

गाईला घाबरणाऱ्या वासंतीला मात्र गाय निरुपद्रवी असते हें पटूं शकलें नाहीं.

ह्या राजवाड्यांत म्हणे वेलस्ली कांहीं दिवस रहात असे. आपल्या देशापासून हजारों मैल दूर असलेल्या ह्या देशांत येऊन तो जिंकणाऱ्या ह्या मूठभर इंग्रज लोकांविषयीं मला नेहमींच कुतूहल वाटतें. केवढ्या अचाट, धाडसी कल्पना असतील त्यांच्या ! केवढा जबरदस्त आत्मविश्वास वाटत असेल त्यांना !

राज्य कसें करावें ह्याविषयींच्या त्यांच्या कल्पना व्यापक आणि उदार असाव्या असें दिसतें. निदान या राजवाड्यांत असलेल्या लॉर्ड डलहौसीच्या नोटीशीवरून तरी तसें दिसून येतें. एक ऐतिहासिक महत्त्वाचें ठिकाण म्हणून या राजवाड्याचें जतन करण्याचें ब्रिटिश सरकारनें ठरविलें असल्याचें त्यांत म्हटलें आहे. त्या नोटीशीवरून असेंहि दिसतें कीं, टिपूचा पराभव झाला तेव्हां त्यानें आपल्या राजवाड्यांतलें कर्नल वेलेच्या पराभवाचें चित्र अर्धवट खरडून टाकलें होतें. ( ह्यावरून टिपूच्या स्वभावावर गमतीदार प्रकाश पडतो. ) पण मग इंग्रजांनीं तें चित्र पुन्हा पहिल्याप्रमाणें रंगवून दुरुस्त केलें. ब्रिटिश साम्राज्यवादच्या त्या चढत्या काळांत, ब्रिटिश विजेत्यांनीं इतकें औदार्य दाखवावें हें विशेष वाटतें. दुसऱ्या एखाद्या विजेत्यानें तें चित्र पुसून त्यावर टिपूच्या पराभवाचें चित्र रंगवलें असतें.

मात्र कदाचित् असेंहि असेल कीं, ब्रिटिश लोकांना आपल्या सामर्थ्या-विषयीं आणि मोठेपणाविषयीं विलक्षण आत्मविश्वास वाटत असेल आणि आपल्या मोठेपणाला अशा चित्रांनीं बाध येईल असें त्यांना वाटलें नसेल. कदाचित् तें चित्र पाहून त्यांना नुसतें हसूं आलें असेल.

पण ब्रिटिशांचें औदार्य नाकबूल करण्यांत अर्थ नाहीं. राज्यकर्ते ह्या नात्यानें

त्यांनीं तें अनेक प्रकारें दाखविलें आहे. ब्रिटिश गेले; पण त्यांची ही परंपरा आपण चालू ठेवली पाहिजे.

राजवाडा पाहून झाल्यावर आम्ही टिपूनें बांधलेली मशीद पहायला गेलों. आम्ही तेथें जातांच तेथला पेश इमाम पुढें आला आणि आम्हांला मशीद दाखवूं लागला. आमच्या हिंदु देवळांत अमक्या ठिकाणीं जायचें नाहीं, वगैरे बंधनें असल्यामुळें आम्हीं जरा विचकतच आंत प्रवेश केला.

तेव्हां पेश इमाम म्हणाला, “तुम्ही कुठेंहि जाऊं शकतां. जुतें बाहेर काढून ठेवले कीं, आमच्या मशिदींत कोणत्याहि धर्माचा मनुष्य मोकळेपणानें कुठेंहि जाऊं शकतो.”

त्याच्या त्या उद्गारांचा माझ्या मनावर फार परिणाम झाला. आमच्या हिंदूंच्या धार्मिक विचारांत फार मोठें औदार्य आणि विशालता भरलेली आहे; पण आमच्या आचारांत मात्र संकुचितपणा, भेदभाव, सोवळें-ओवळें ह्यांची भरताड आहे. बाकीचे धर्म सर्वांना आपल्या पोटाशीं ओढायला उत्सुक असतात. हिंदु धर्माचें तसें नाहीं. उलट कोणी बाटला म्हणून, कोणी शूद्र म्हणून आम्ही लोकांना बाहेर ढकलीत आलों आहोंत. मला असें वाचल्याचें आठवतें कीं, काश्मीरमधल्या लोकांनीं पुन्हा हिंदु होण्याची इच्छा दर्शवली असतां काशीच्या पंडितांनीं त्यांना शुद्ध करून घ्यायला नकार दिला. त्यांनीं तेव्हां तसें केले नसतें, तर काश्मीरच्या प्रश्नाचें स्वरूप आज निराळें झालें असतें.

पेश इमाम हिंदु-मुस्लिम ऐक्याची उदार अघळपघळ कहाणी सांगत होते. हिंदु आणि मुसलमान भावाभावासारखे हिंदुस्थानांत नांदत होते, असें त्यांचें म्हणणें. त्यांच्यांत वैर माजवले तें ब्रिटिशांनीं ! त्यांनीं ह्याबाबत पूर्णेंय्याचें उदाहरण दिलें. पूर्णेंय्या हा ब्राह्मण टिपूचा प्रधान होता. त्यानें फितुरी करून श्रीरंगपट्टण जिंकायला इंग्रजांना मदत केली असा त्याच्यावर आरोप आहे. पेश इमाम ह्यांचें म्हणणें असें कीं, पूर्णेंय्या वेइमान नव्हता. उलट टिपूचे दोन मुसलमान सरदार वेइमान होते. त्यांनीं टिपूचा घात केला. पूर्णेंय्या म्हणे इतका चांगला होता कीं, त्यानें एका हिंदु देवळाचें सामान टिपूला मशीद बांधायला दिलें ! पण हे इंग्रज लोक मोठे ब्रदमात्र ! त्यांनीं अशी बातमी पसरवली कीं, पूर्णेंय्यानेंच फितुरी केली. आणि आमचे भोळे भावडे हिंदु-मुस्लिम भाई त्यावर विश्वसून परस्परांची दुष्मनी करूं लागले. तोत्रा ! तोत्रा ! काय हा इंग्रजांचा कावा !

त्या मशिदींत पहाण्यासारखें कांहींच नव्हतें. मला ती अगदींच सामान्य

वाटली. तिला दोन उंच मिनार आहेत, हेंच तिचें वैशिष्ट्य. बोलत बोलत आम्ही त्यापैकीं एका मिनाराजवळ आलों. आम्हांला वाटलें कीं पेश इमामसाहेब आमच्याबरोबर वर येतील. पण इमामसाहेबांची जीभ तह्छख असली, तरी बुद्धेपणामुळें पाय कमजोर झाले होते. त्यामुळें आम्हांला वर जाण्याची शिफारस करून इमामसाहेब मागें वळले.

वाटेळ्या अरुंद जिन्यावरून ठेचकळत आम्ही वर चढलों. धापा टाकीत एक मजला चढल्यावर मागचा पुढाऱ्याला विचारीत होता. “काय संपलें का ?” पण दर वेळेला आणखी एक मजला वर असल्याचें आढळून येई. अखेर जिना संपला, तेव्हां वर जायला एक शिडी होती. ‘हॉव हॉव’ करीत आम्ही मिनारावरून सृष्टिसौंदर्य पाहिलें. “हें कावेरीचें पात्र” ही माहीत असलेली माहिती एकमेकांना दिली. आणि “ती पहा चामुंडी टेकडी” असें आश्चर्यानें आ वासून एकमेकांना सांगितलें.

मागें मी महाबळेश्वरला होतों तेव्हां तेथें सृष्टिसौंदर्य पहायला आलेले लोक बोट दाखवून म्हणत, “तो पहा प्रतापगड.” नंतर आम्ही प्रतापगडाला गेलों तेव्हां तेच लोक बोटें दाखवून विलक्षण कौतुकानें एकमेकांना सांगू लागले, “तें पहा महाबळेश्वर !”

असो. मिनारावरून सृष्टिसौंदर्य पहातांना वासंती तेथून आमच्या खालीं ठेवलेल्या चपला जाग्यावर आहेत कीं नाहीं तें बघायला विसरली नाहीं.

“अय्या ! तें पहा.....” असें तिनें बराच वेळ म्हटल्यावर मीं अतिशय उत्साहानें म्हटलें, “अय्या ! ती पहा वासंती.”

त्यामुळें माझ्या पाठींत एक चापटी बसली आणि कांहीं वेळ संभाषण अशक्य झालें.

नंतर ठेचकळत उतरण्याचा कार्यक्रम झाला. शिडीवरून उतरतांना माझा पाय प्रधानच्या डोक्यावरच्या फेल्ट हॅटवर पडला तो केवळ नजरचुकीनें. माझा प्रयत्न त्याच्या नाकावर पाय देण्याचा होता.

इमामसाहेबांना दक्षणा देऊन आम्ही टांग्यांत बसलों. आतां थोडा वेळ बसायला मिळेल अशी अपेक्षा ! पण घोडा जागच्या जागीं जरा अंमळ हलला आणि टांगेवाला म्हणाला, “वॉटर गेट देखो साब्र.”

नदीवरून पाणी आणण्याकरितां तटबंदींतून केलेला हा बोगद्यासारखा रस्ता आहे. ह्याचें वैशिष्ट्य असें कीं, कमरेवर हात ठेवून त्याचें कसें कौतुक करावें

ह्याचा तुम्ही विचार करीत असतां, त्यांतून अचानक उधळलेल्या गाई येतात आणि तुम्हांला मुसंडी मारून पुढें जातात.

इंग्रजांनीं चढाई केली, तेव्हां स्वतः टिपू ह्या वॉटर गेटजवळ लढायला गेला. आणि तेथेंच लढतां लढतां मेला. तो जेथें पडला तेथें एक दगड खूण म्हणून ठेवलेला आहे. त्या ठिकाणाजवळच टिपूच्या पूर्णपणें मोडून गेलेल्या वाड्याचा चौथरा आहे.

तें सगळें पाहून क्षणभर माझ्या डोक्यांत इतिहासाचीं पानें फडफडलीं.

पुन्हां टांग्यांत चढून बसलों. आणि मग उतरलों तें तळघर पहायला. ह्या तळघरांत टिपूनें कर्नल वेलेला कैदेंत ठेवले होते. अनेक खांब आणि कमानी असलेले तें तळघर कांहीं भयानक वाटले नाही. तें एका बाजूनें उघडें होते. तेथें चांगला उजेड होता आणि हवा खेळत होती. कदाचित् पूर्वी तें सर्व बाजूनीं बंद असेल. तळघरांत एक जुनी तोफ पडलेली आहे.

अखेर आम्हीं रंगनाथाचें देवालय पाहिलें. इकडच्या पद्धतीप्रमाणें देवालयाला टोलेजंग गोपुर आहे. हीं गोपुरें कितीहि पाहिलीं, तरी दर वेळेला आपल्या भव्यतेनें आणि शिल्पाच्या विपुल सौंदर्यानें मन भरून आणि मारून टाकतात. हें देवालय इकडच्या देवळांच्या मानानें मोठें नसलें तरी आपल्या इकडच्या देवळांहून खूपच मोठें आहे. इकडच्या देवाल्यांची भव्यता आणि विस्तार पाहिला कीं, आपलीं देवळे खुर्जी आणि हास्यास्पद वाटूं लागतात. देवाल्यांत असंख्य खांब आहेत. गाभान्याच्या द्वाराजवळ गरुडाची मोठी मूर्ति आहे. गरुडाचें नाक आहे चोंचदार आणि शरीर आहे पीळदार. सळसळतें सामर्थ्य तिच्यांतून प्रतीत होतें.

आंत गाभान्यांत अपरिहार्यपणें काळोख होता. पुजाऱ्यानें दिवटी लावून आम्हांला शेषशायी विष्णूची मूर्ति दाखवली. मूर्ति काळ्या पाषाणाची आहे. ती अजमासें दोन पुरुष लांब असावी. भगवान् मुकुट घालून झोपले आहेत. मुकुट घालून झोपणें एकंदरीत गैरसोयीचेंच असावें. भगवानांचे पाय चुरीत लक्ष्मी बसली आहे. तिची मूर्ति मात्र अगदीच लहान आहे. लक्ष्मी-नारायणाचा हा जोडा फारच विजोड होता.

हें रंगनाथाचें देवालय फार जुनें आहे. हैदर आणि टिपू ह्यांनीं त्याचा नाश केला नाही ह्याचें कारण म्हणे ते ह्या रंगनाथाला मानीत असत. निदान अशी आख्यायिका आहे.

“आणखी कांहीं पहायचें नाही ना रे बुवा ?” आम्हीं बाहेर आल्यावर



टांगेवाल्याला प्रश्न केला.

“इथें एक झुलती कमान होती, साहेब. पण ती अलीकडे कोसळली.” टांगेवाला हळहळला.

“छान झालें!” असें म्हणून सुस्कारा सोडीत आम्हीं त्याचे पैसे दिले आणि स्टेशनवर गेलों. आम्ही वेळेवर गेलों होतो. तेव्हां गाडी लेट होणें अपरिहार्यच होतें.

स्टेशनवर वसून आम्हीं शहाळीं खाल्हीं. त्यांतलें एक जून होतें अशी आम्हांला तक्रार करायची होती. कानडी तर सोडूनच द्या, पण ‘जून’ ह्याला हिंदी प्रतिशब्दहि सुचेना. तेव्हां रागानें ‘जून जून’ असें पुटपुटण्यापलीकडे आम्हांला कांहींच करतां येईना. भाषा येत नसली म्हणजे मनुष्य अगदीं मूर्ख टरतो यांत शंका नाही.

आमचें पुटपुटणें ऐकून तो शहाळीं विकणारा मुलगा म्हणाला, “जून?” आणि मग “जून, जुलै, ऑगस्ट...” असें मोठमोठ्यानें हसत म्हणूं लागला.

त्यानें कोटी केली होती. वेदा महाराष्ट्रांत जन्माला आला असता, तर प्रथितयश साहित्यिक झाला असता.

अखेर गाडी आली व यथावकाश हॉटेलमध्ये पोहोंचलों. आंघोळीला भरपूर गरम पाणी होतें. त्यानें अंघोळ केल्यावर शीण गेला आणि आलाहि. ‘पोट फार भरलें आहे, जेवायचें नाही,’ असा आमचा निश्चय होता. पण परस्परांच्या आग्रहामुळें तो मोडावा लागला. जेवण झाल्यावर खोकल्यावर औषधें घेण्याचा सांघिक कार्यक्रम झाला. मग अंमळ वामकुक्षी...

चार वाजतां चंदनी तेलाचा कारखाना पहायला निघालों. वासंतीनें विछान्यांतून हलण्याचें नाकारलें. आणि जांभया देत “आतां फार झालें. आपण नाही हलणार. No, No, आतां आपण सरळ मुंबईला जाणार बुवा. Home, sweet home!” वगैरे ती बडबडूं लागली.

म्हैसूरपर्यंत जाऊन परतायचें असें तिनें आधींच टरवलें होतें. त्यांत वावगें कांहीं नव्हतें असें आतां तिचें मत झालें होतें.

तिनें असा सत्याग्रह केल्यामुळें मी व प्रधान टांग्यांतून निघालों. टांगा थोडा वेळ चालला आणि थांबला.

आम्हीं विचारलें, “काय रे बाबा?”

टांगेवाला गंभीरपणें म्हणाला, “घोडा पिसाव करतोय साहेब.”



त्याच्या टांग्यांतून पुन्हा हॉटेलवर येईपर्यंत हा प्रकार चारदां झाला. घोडे व बैल हा प्रकार धावतांना करू शकतात, असा आमचा अनुभव होता. पण ह्या टांगेवाल्याचा घोडा मोठा लाडका दिसला. नशीब कीं घोड्यानें विधि केल्यावर 'सफाई' करण्याकरितां त्यानें बरोबर एक लोटी बाळगली नव्हती !

म्हैसूरमधल्या सर्व इमारतींप्रमाणेंच चंदनी तेलाच्या कारखान्याची इमारत-देखील चांगली आहे. कारखान्याच्या आवारांत आम्ही गेलों तों पुष्कळसे कावळे मोठ्यानें काव काव करीत तेथें आले. ते सगळे आपल्यापैकीं एकाचा त्वेषानें पाठलाग करीत होते. कारखान्याच्या आवारांत त्यांनीं त्याला पाडलें आणि चोंची मारून वेजार केले. तो बापडा त्यांच्या तावडींतून कसावसा निसटून उडाला आणि मग बाकीचे कावळेदेखील त्याचा त्वेषानें पाठलाग करीत निघून गेले. त्या कावळ्यानें, त्यांच्या सामाजिक नीतिनियमांचा असा कोणता भयानक भंग केला असेल, कोण जाणे !

आम्ही प्राध्यापक आहोंत असें कळतांच मॅनेजरसाहेबांनीं आमचें विशेष स्वागत केले. कारण ते स्वतःहि ह्या कारखान्याचे मॅनेजर होईपर्यंत प्रोफेसरच होते. आपलें (मला वाटतें) केमिकल इंजिनिअरिंगचें खातें बंद करून सरकारनें आपली ह्या कामावर बदली केली, ह्याबद्दल ते खूप चिडलेले दिसले. आणि तो राग आमच्यासारख्या परक्या माणसांजवळदेखील ते वक्तृत्वपूर्णतेनें व्यक्त करीत होते.

कारखान्यांत फिरून आम्हीं तेल काढण्याची क्रिया पाहिली. ती अगदींच सोपी आहे. यंत्राच्या साहाय्यानें पहिल्यानें चंदनाच्या लाकडांचा वारिक भुगा करतात. मग तो मोठ्या भांड्यांत बंद करून, त्यांतून पाण्याची वाफ सोडतात. तींत चंदनाच्या तेलाची वाफ मिसळून ती मिश्र वाफ निराळ्या ठिकाणीं जाते. तेथें ती थंड होऊन द्रवस्वरूप होते. असें झालें कीं तेल हलकें असल्यामुळें वर तरंगतें व पाणी खालीं रहातें. मग वरचें तेल काढून घेण्यांत येतें. आणि त्यांत जें थोडें पाणी असतें तें उकळून काढून टाकण्यांत येतें.

कारखान्यांत चंदनाचा इतका घमघमाट होता कीं आमच्या हाताला चंदनी तेल लावले, तेव्हां त्याचा निराळा असा वास आम्हांला आलाच नाहीं.

म्हैसूरमध्ये होणारें सर्व चंदन सरकारी मालकीचें समजलें जातें. एखाद्याच्या बागेत जरी चंदनाचें झाड उगवलें, तरी सरकारला तें कळवावें लागतें. ह्यामुळें चंदनाचें तेल काढण्याची मत्तेदारी सरकारचीच आहे. मत्तेदारी असली

म्हणजे खूप फायदा मिळतो हें आम्हांला माहीत होतें. पण मॅनेजरसाहेबांनीं जेव्हां खरोखर किती फायदा होतो तें सांगितलें तेव्हां आम्ही थक्कच झालों. त्यांनीं सांगितलें कीं सरकारचें सहा लाख रुपयांचें भांडवल कारखान्यांत गुंतलेलें आहे. आणि फायदा किती होत असेल असें तुम्हांला वाटतें? साठ लाख रुपये ! सहाशें टक्के फायदा ! आणि कोळारला दहा हजार फूट खोल जाऊन सोने काढणाऱ्या कंपनीचा बापड्या साडे सहा टक्के कमावीत होत्या !

मॅनेजर म्हणाले कीं कारखान्याच्या कार्यक्षमतेत वाढ करायला पुष्कळच जागा होती आणि तशी सुधारणा झाल्यावर नफ्यांत वाढ झाली असती.

ह्या कारखान्यांत दर महा ४००० पौंड तेल तयार होतें. ह्या तेलाचा बहुतेक खप परदेशांत होतो. त्याचा उपयोग अत्तरे वनविण्याकरितां होतोच, परंतु त्वचेच्या रोगावरचें औषध म्हणूनदेखील त्याचा फार मोठ्या प्रमाणावर उपयोग होतो.

मॅनेजरनीं असें एक विधान केलें कीं आपल्या देशांत होतात त्याहून पाश्चात्य देशांत त्वचेचे रोग अधिक होतात. कारण म्हणे त्यांच्या अंगावर सारखे कपडे असतात. शिवाय ते अंगोळ करीत नाहींत व त्यांच्या अंगाला सूर्यप्रकाशदेखील लागत नाहीं. ह्या म्हणण्यांत तथ्य असेल कदाचित्. पण आपल्या देशांत त्वचेचे रोग फार मोठ्या प्रमाणावर असल्याचें मला तरी आढळून आले आहे आणि हे रोग खालच्या वर्गांतच नाहींत, तर मध्यमवर्गीयांत देखील फैलावलेले आहेत.

हा कारखाना पाहून झाल्यावर रेशमाचा कारखाना पहाण्याचा आमचा विचार होता. पण पांच वाजून गेल्यामुळें कारखाना बंद झाला होता. तेव्हां टांग्यांतूनच त्याचे बंद दरवाजे पाहत आम्ही परतलों.

हॉटेलवर आलों तेव्हां वासंतीच्या अंगांत उत्साह संचारला होता. उत्साह संचारणें साहजिक होतें. कारण बाजारांत जाऊन खरेदी करण्याचे विचार तिच्या डोक्यांत आले होते.

संध्याकाळीं दिवे लागण्याच्या सुमारास आम्ही बाजारांत गेलों. रात्रीच्या वेळेला म्हैसूर शहर अगदीं सुवईसारखें दिव्यांनीं लखलखत असतें. त्यामुळें फिरायला मजा वाटते.

येथें पाहुण्यांनीं विकत घेण्यासारख्या गोष्टी म्हणजे रेशमी साड्या व कापड आणि चंदन, हस्तिदंत वगैरेच्या कलाकुसर केलेल्या वस्तू ! वासंतीनें रेशमी साड्यांची मोठ्या उत्साहानें चौकशी केली. पण त्यांच्या जबरदस्त किंमती पाहून तिनें आपली खरेदी आवरती घेतली.

नंतर आम्ही कलाकुसरीच्या वस्तूंच्या एका दुकानांत गेलों. त्याचें आणि आमचें कांहीं पटलें नाहीं. तेथून बाहेर पडून आम्ही रमत गमत दुसऱ्या एका दुकानाजवळ थांबलों आणि बाहेरूनच तेथील माल पाहूं लागलों.

तेवढ्यांत त्या दुकानाच्या मालकानें आम्हांला आंत बोलावलें. मीं म्हटलें, “आम्ही नुसते पहात आहोंत.”

तो मृदुपणें म्हणाला, “मग आंत येऊन पहा कीं. विकत घ्यायची कांहीं जबरदस्ती नाहीं.”

सगळेच दुकानदार असें म्हणतात. पण हे गृहस्थ ते मनापासून बोलत आहेत असें वाटलें. आणि आम्ही आंत शिरलों.

आम्हीं आंत शिरतांच ते मराठींत म्हणाले, “आपण मुंबईकडचे का?”

आम्हांला आश्चर्य वाटलें. आनंदहि झाला. मीं म्हटलें, “हो. आपणहि मुंबईकडचे का?”

ते म्हणाले, “नाहीं. पण मी कांहीं वर्षें मुंबईला होतो.”

आमच्या भाषेत बोलून त्यानें आमच्या मनांत स्वतःविषयीं विश्वास आणि थोडी आपुलकी निर्माण केली होती.

आम्ही ही वस्तु पहा, ती वस्तु पहा असें करूं लागलों. किंमती विचारूं लागलों. विचारविनिमय करूं लागलों. शांतपणें तो आम्हांला वस्तू काढून दाखवीत होता. पण त्या गोंधळांत आमची कांहींच खरेदी होत नव्हती. तो-देखील विकत घेण्याचा जास्त आग्रह करीत नव्हता. आणि आम्हांला वस्तू दाखविण्याचा कंटाळा तर मुळींच दाखवीत नव्हता. त्यामुळें न विचकतां आमचें मन त्या वस्तूंत रमत होतें.

थोडा वेळ इकडचें तिकडचें बोलणें झालें. त्यानें आमची चौकशी केली. आणि मग तो हळूच म्हणाला, “मी बरेच दिवस मुंबईला होतो आणि तुम्ही-देखील मुंबईचे आहांत. म्हणून माझी अशी इच्छा आहे कीं तुम्हीं माझ्या दुकानांत सरबत प्यावें. तुमची कांहीं त्याला हरकत आहे का?”

मीं तांबडतोत्र संशयानें त्याच्याकडे पाहिलें. पण सरळपणें आमच्याकडे पहात तो म्हणाला, “तुम्हीं माझ्याकडून माल घ्यावा म्हणून नाहीं असें मीं करीत. पण माझी आपली तशी इच्छा आहे.”

असें कोणी परका माणूस म्हणाला तर तें खोटें वाटतें. पण त्या माणसाच्या चात्रतींत मला तें खरें वाटलें. आम्हीं सरबत घेतलें. जिन्नस पहाणें चाललेंच होतें.

मग तो आर्जवीपणानें म्हणाला, “ खरें सांगूं का ? हे इतके जिन्नस पाहून तुमचा गोंधळ उडाला आहे. तुम्ही जर रागावणार नसाल तर मी एकेक वस्तु तुम्हांला दाखवतो. ती घ्यायची कीं नाही तें तुम्ही ठरवा. मग दुसऱ्या वस्तू पहा अं ? ”

दुकानदारानें असें म्हटलें म्हणजे गिऱ्हाइकाला राग येतो. तो आपल्याला वस्तू नीट पाहूं देत नाही असें वाटतें. पण ह्या माणसानें आम्हांला आधीं पंधरा मिनिटें गोंधळ घालूं दिला असल्यामुळें आम्हांला त्याचें तें आर्जवी बोलणें पटलें.

पण तेवढ्यांत मीं मात्र त्याच्याकडे नीट निरखून पाहून घेतलें. कारण हा माणूस एक कुशल विक्रेता आहे, हें माझ्या ध्यानांत आलें होतें. गृहस्थ मध्यम उंचीचा, किडकिडीत होता. त्याचा चेहरा व आवाज दुसऱ्यावर छाप वटवणारा मुळींच नव्हता. असें असूनदेखील तो मोठा कुशल विक्रेता होता.

पहिल्यानें कमी किंमतीच्या वस्तू, मग जास्त किंमतीच्या, मग पुन्हा कमी किंमतीच्या अशा प्रकारें तो वस्तू आम्हांला दाखवीत होता. आपण फार पैसे खर्च करीत आहोंत अशी कल्पना तो आमच्या मनांत रुजू देत नव्हता. आणि तरी सारखें आगखी कांहीं घ्यावें अशी इच्छा आमच्या मनांत निर्माण करीत होता.

सुरवातीला तो आमच्या कलाकलानें घेत होता. पण मग हळुहळू तो आम्हांला मार्गदर्शन करूं लागला. अमकें घ्या, तमक्याची तुम्हांला जरुरी आहे, असें म्हणूं लागला. पण तो असें म्हणत असतांना तो स्वतःचें हित पहातो आहे असें मुळींच वाटत नव्हतें. आमचा कल त्यानें ओळखला होता आणि आमच्या मनांतलेंच तो बोलत होता. निदान तसें वाटत होतें.

मी आणि वासंती ह्यापैकीं वासंतीच्या हौशीला अधिक महत्त्व आहे हें ओळखून तो एखादी गोष्ट घ्यावी असें तिला पटविण्याचा मुख्यतः प्रयत्न करीत होता. पण एकंदर व्यवहाराच्या मी बाहेर आहें असें तो मला मुळींच वाटूं देत नव्हता. उलट एखाद्या वरिष्ठ कोर्टासारखा तो माझा उपयोग करीत होता.

आपल्या किंमतींत तो मुळींच फरक करायला तयार नव्हता. त्यामुळें आधीं आम्ही थोडे असंतुष्ट झालों तरी पुढें तो फसवीत नाही असा आम्हांला विश्वास वाटूं लागला.

तो म्हणाला, “ आधीं किंमती जास्त सांगून मग त्या कमी करणें मला योग्य वाटत नाही. ”

मीं म्हटलें, “ पण आतांच्या तुमच्या किंमती योग्य आहेत कशावरून ? ” तो

म्हणाला, “तुम्ही दुसऱ्या दुकानांत चौकशी करून या. तोंपर्यंत माल घेऊं नका. किंवा इथल्या सरकारी इन्स्टिट्यूटमधला मालच तुम्ही जाऊन पहा ना उद्यां. म्हणजे तुम्हाला कळेल कीं आपल्याला माल थोडासा स्वस्तच मिळाला आहे.”

ह्यानें आमची खात्री पटली. आणि पुढें आम्ही इन्स्टिट्यूटमध्ये गेलों, तेव्हां आम्हांला दिसून आलें कीं त्यानें आम्हांला माल स्वस्त दिला नसला तरी निदान महाग तरी दिला नव्हता.

आमच्या मनांत घ्यायच्या होत्या त्या वस्तु घेतल्यावर आम्ही जाण्याची भाषा करूं लागलों. त्याला बिल बनवायला सांगूं लागलों. तो म्हणाला, “बिल तर बनवतोंच, पण ही गंमत पहातां का जरा?”

त्यानें आम्हांला एक तांदुळाच्या दाण्याएवढा हस्तिदंताचा हत्ती दाखवला. वासंती म्हणाली, “अय्या! काय ह्याची किंमत?”

तो म्हणाला, “चार आणे. पण ह्यांतला एकेक मी तुम्हांला फुकट देणार आहे.”

आणि गुंजेच्या घरांत बंद करून त्यानें ते हत्ती आमच्या स्वाधीन केले. वासंती तो माझ्या खिशांत टाकीत म्हणाली, “नीट ठेवा हं तो, नाही तर हरवाल.”

मग त्यानें हळुहळू अधिक आकर्षक गोष्टी काढल्या. त्या स्वस्त होत्या. आम्हांला हव्या तशा होत्या. वासंती व प्रधान पुन्हां त्याच्या कौशल्याला बळी पडली. आणि आधीं केली होती तितकीच खरेदी त्यांनीं पुन्हा केली.

मध्ये हस्तिदंताच्या फण्या त्यानें दाखवायला काढल्या. त्यांतली एक मोडकी होती.

मी संशयानें म्हटलें, “अरे, ह्या फण्या लवकर मोडत असाव्यात. आपल्याला नकोत ह्या असल्या.”

ह्यावर तो हसून म्हणाला, “तुम्ही मघाशीं मागत होतांत तशी ही लांबलचक फणी आहे. पहा कशी मोडली आहे ती. पण ही आखुड फणी हस्तिदंत आडवा कापून बनवलेली आहे. म्हणून तिचे दाते मोडायचे नाहीत. लोक आपले चांगली दिसते म्हणून ती लांबडी घेतात. पण तुम्ही ही घ्या. अर्थात् तुम्हांला हव्या असल्या तर तसल्याहि आहेत माझ्याकडे.”

आपल्यावरचा विश्वास जरा डळमळीत करून त्यानें तो नंतर अधिकच बळकट केला होता. आणि इतर गिऱ्हाइकांहून आम्ही अधिक शहाणे आहोंत असें आम्हांला पटवून दिलें होतें.



अखेर 'आतां आम्ही कांहीं घेणार नाही' असें आम्ही ओरडूं लागलों तेव्हां हसत हसत त्यानें बिल केले. बिल करतांना तो म्हणाला, "खरें म्हटलें तर तुम्ही फार थोडी खरेदी केलीत. माझ्या दुकानांतून दीड-दोनशें रुपयांची खरेदी केल्याशिवाय मीं कोणाला जाऊंच देत नाही. "

पुन्हा आम्हांला पटलें कीं इतरांहून आम्ही जरा वस्तादच आहोंत !

नेहमींप्रमाणें आम्हीं म्हटलें कीं, " बिल जरा कमी करा कीं. "

आडेवेडे घेऊन तो म्हणाला, " वरें. पण कमी केलेले पैसे मी परत देणार नाहीं. तेवढ्या पैशाची मी तुम्हांला वस्तु देईन. कारण पैसे दिले तर ते तुम्ही विसरून जाल; पण वस्तु दिली तर तुम्हांला माझी आठवण राहिल. "

शेवटीं प्रधाननें त्यानें सूट दिलेल्या पैशांत थोडी भर घालून आणखी एक वस्तु विकत घेतली !

त्या माणसाला विनोदबुद्धीहि होती. खरेदी करतांना मीं एक काठी उचलीत म्हटलें, " कोणीं फुकट दिली तर ही काठी मी घेईन बुवा. "

वासंती म्हणाली, " कशाला ती ? "

मीं म्हटलें, " कांहीं नाहीं तर निदान बायकोला मारायला तरी ! " तेव्हां तो चटकन् म्हणाला, " हां साहेब ! तुम्ही ह्या काठीनें इथें माझ्यादेखत वाईना मारणार असाल तर मी ती तुम्हांला फुकट देईन. "

त्यानें आम्हांला आमच्या वस्तू आमच्या इच्छेप्रमाणें व्यवस्थित बांधून दिल्या. वाटल्यास पोस्टानें पोहोंचत्या करायचीदेखील तयारी दाखविली. मुंबईहून आम्हीं वस्तू मागवाव्या म्हणून आपलें कार्ड आम्हांला दिलें.


इतर चांगले विकते मीं पाहिले आहेत. ते तुमच्यावर अशी छाप पाडतात कीं, त्यामुळें नाखूष असूनदेखील तुम्ही वस्तू विकत घेतां. त्या घेणें तुम्हांला भाग पडतें. अशानें माल खपतो, पण गिऱ्हाईक असंतुष्ट रहातें. आपण फसलों, आपल्या मनासारखी खरेदी झाली नाहीं, असें त्याला वाटत रहातें. पण ह्याची विक्री करण्याची पद्धत अधिक उच्च दर्जाची होती. आमच्या मनासारखें सगळें झालें असें आम्हांला वाटत होतें आम्ही संतुष्ट होतो.

आणि अर्थातच त्यानें आम्हांला फसवले नव्हतें.

आम्ही जातां जातां तो सांगत होता. " तुम्ही मघाशीं म्हणालांत त्या वस्तू उद्यां दाखवतो. उद्यां या. "

आम्ही हसून म्हटलें, " ह्या दुकानांत पुन्हां आलों तर आमचा पुढचा





प्रवास आम्हांला रद्द करावा लागेल.”

आणि आम्ही चालू लागलो.

त्याच्या कौशल्याने मी तर थक झालोच होतो, पण विन्नीची कला कॉलेजांत शिकविणारा प्रधानदेखील थक झाला होता.

## : ८ : शिवसमुद्रमूचा धबधबा

म्हैसूरच्या आसपास पहाण्यासारखीं इतकीं स्थळे आहेत कीं आमच्या तेथल्या आणखी एक दिवसाच्या मुक्कामांत काय पहावें ह्याबद्दल आमचा आदल्या दिवशीं खूप विचारविनिमय झाला. आणि कांहींच ठरेना. एकदां वाटे कीं, हळिबेड बेलूर आणि श्रवण बेळगोडा हीं ठिकाणें पहावीं. हीं ठिकाणें पहायचीं म्हणजे म्हैसूरहून गाडीनें हसनला जावें लागतें. आणि तेथून मोटारीनें पुढें पंचवीस तीस मैल जावें लागतें. एका दिवसांत तीं पाहून घेणें शक्य नव्हतें. शिवाय असें कीं आम्हीं देवळें पुष्कळ पाहाणार होतो. उलट धबधबा मात्र आमच्यापैकीं कोणींच पाहिला नव्हता आणि पुढें पहायला मिळाला नसता. त्यामुळें आम्हीं शिवसमुद्रमूला जाण्याचें अखेर ठरवलें. शिवाय आमची अशीहि अपेक्षा होती कीं, तेथें जातांना वाटेंत आम्हांला सोमनाथपूरचें देवालयदेखील पहायला मिळेल. पण आमची ती अपेक्षा कांहीं पुरी झाली नाही.

शिवसमुद्रमूला जाण्याकरितां नेहमीं प्रमाणें आम्हीं सकाळीं उठून धांवपळ करीत गाडी पकडली. श्रीरंगपट्टणला जाणारी गाडीच पुढें मद्दूरला जाते. आणि हीं दोन्ही ठिकाणें बंगलोर-म्हैसूर मार्गावर आहेत.

गाडींत शिरल्यावर आम्हीं एकमेकांना गालावर राहिलेला दाढीचा सावण दाखविला. राहिलेले प्रातर्विधी उरकले आणि सिगरेटा शिलगावल्या.

म्हैसूरच्या आसपास शेती समृद्ध दिसली. शेतांतून ऊस चांगला पोसला होता. पानवेली माजल्या होत्या. सगळें कसें हिरवें दिसत होतें. आणि कावेरी-तून काढलेल्या पाटांचें पाणी ठिकठिकाणीं झुळझुळत होतें. पाटांच्या काठांना हिरवळ बिलगली होती. आणि आंत किरणें डुंबत होती.

वाटेंत मंड्य स्टेशन लागलें. मंड्यला साखरेचा मोठा कारखाना आहे. स्टेशनवरून फॅक्टरीची इमारत दिसत होती. इमारत छान आहे. तिच्यापुढें तितकीच छान बाग आहे आणि त्या बागेंत एक कारंजें आहे. कारखान्याची इमारत बांधतांना इतकी सौंदर्यदृष्टि दाखवलेली आपल्या हिंदुस्थानांत क्वचितच दिसते.

थोड्या वेळानें मद्दूर आलें. तेथें उतरून बाहेर पडलों तेव्हां मोटारवाल्यांनीं

आम्हांला वेरलें. त्यांना फक्त कानडी भाषा येत होती. आणि आम्हांला कानडी मुळींच येत नव्हती. आम्हीं “शिवसमुद्रम्” असें म्हणतांच एक मोटरवाला “हां हां” म्हणून आम्हांला आपल्या मोटारींत ढकलूं लागला. तेवढ्यांत दुसरा पुढें होऊन तावातावानें त्याच्याशीं भांडूं लागला. त्याच्या म्हणण्याचा मथितार्थ असा दिसला कीं पहिला मोटरवाला आम्हांला बनवीत होता. त्याची मोटर शिवसमुद्रम्ला जात नव्हती, किंवा उशीरां जाणार होती.

एकच गोंधळ माजला. आम्हांला हे मोटरवाले धडपणें शिवसमुद्रम्ला नेणार होते कीं नाहीं तें कळत नव्हतें. ते पैसे किती घेणार होते तें उमगत नव्हतें आणि आमची परत यायची काय सोय होती त्याचा पत्ता लागत नव्हता. त्यांची कावकाव मात्र चालू होती. ह्या परिस्थितींत आपण कांहीं तरी परिणामकारक बोलावें असें मला वाटणें सहाजिक होतें. पण पुन्हा भाषेची अडचण आली. तेव्हां नुसतें त्या मोटरवाल्यांकडे रागानें पाहून आणि माझ्या खांद्यावर ठेवलेला एकाचा हात हिसडून टाकून मी असें दर्शविलें कीं, आम्हीं म्हणजे कांहीं त्या मोटरवाल्यांची खाजगी मालमत्ता नव्हतां.

तेवढ्यांत सुदैवानें एक इंग्रजी जाणणारा मनुष्य तेथें देवदूतासारखा उपस्थित झाला. आमच्या हृदयांतली मळमळ आम्ही त्याच्याजवळ व्यक्त केली. तेव्हां त्यानें त्या मोटरवाल्यांना समजावले आणि आम्हांला एका मोटारींत बसवले. कुठची तरी गाडी यायची होती ती आली आणि तिच्यातील उतारू कोंबल्यावर क्लीनर म्हणाला, “राइट.”

धडधडत आणि हिसके देत आमची मोटर शिवसमुद्रम्च्या मार्गानें चालूं लागली. त्या तीस मैलांच्या प्रवासाला आम्हांला दोन तासाहून अधिकच वेळ लागला.

वाटेंत एका गांवांतल्या टुकार हॉटेलसमोर आमची मोटर अर्धा तास थांबली. आणि आम्हीं तेथें नास्ता घेऊं शकतो असें ड्रायव्हरनें आपल्या मोडक्या तोडक्या हिंदीला परिणामकारक हातवाऱ्यांची कुमक देऊन सांगितलें. हॉटेलमध्ये गेल्यावर तेथल्या पोऱ्यानें पदार्थांचीं कांहीं परिचित आणि बरीचशीं अपरिचित नांवे सांगितलीं. अपरिचित वस्तू खाण्याची अर्थातच आमची इच्छा होती. म्हणून त्यांतल्या एका वस्तूचें नांव घेऊन, “ये क्या है ?” असा पंजा हालवून मीं प्रश्न केला.

त्या पोऱ्याच्या चेहऱ्यावरचें प्रश्नचिन्ह तसेंच असलेलें पाहून, प्रधाननें तोच

प्रश्न अधिक हातवारे करून समजावणीच्या स्वरांत विचारला.

तेव्हां त्या पोच्यानेहि पंजः हँलवून “क्या है” असा उच्चार केला आणि मग तो व इतर पोच्ये एकमेकांकडे पाहून हसू लागले.

आम्हांला हेसुहि आले आणि रागहि आला. अखेर आमच्या चिरपरिचयाची इडली आम्ही मागवली. आणि सांत्रारानें माखलेल्या अवस्थेंत ती नेहमी-प्रमाणें आली. ती उचलून मी निःशंकपणें तिला चावा घेतला आणि माझ्या दातांतून जत्रदस्त शिणिक उठली. त्या पांढऱ्या इडलीचें अंतःकरण दगडांनीं इतकें काळेंकुड झालेलें असेल अशी माझी कल्पना नव्हती.

आमच्या कानडी वंधूनीं अखेर असे गनिमी काव्यानें आम्हांला खडे चारले होते. आणि ते बोलत असतांना त्यांच्या तोंडांत इतके दगड कां खडबडतात त्याचाहि नकळत खुलासा झाला होता.

त्या ठिकाणाहून मोटर सावकाश सुटली. इथें मोटारी वेळेवर सुटतात कीं नाहीं हें पहाण्याची जबाबदारी पोलिसांवर आहे असें दिसतें. कारण पोलिस मोटर सोडण्याबद्दल घाई करूं लागला तेव्हां क्लीनरनें उगीचच हँडल फिरवले आणि मग झांकण उघडून मोटरच्या इंजिनाकडे तो पाहूं लागला. पोलिसला फसविण्याची ही कलृती होती हें उघडच होतें. थोड्या वेळानें ड्रायव्हर व क्लीनर ह्यांना आपल्या लग्नाडीचें हसूं आले आणि तेव्हां त्यांची लग्नाडी उमगून पोलीसदेखील रागावत हसूं लागला. लग्नाडी आणि निरागसपणा ह्यांचें तें चमत्कारिक मिश्रण होतें. मग उगीचच धांवपळ व ओरडाओरड झाली आणि आणखी थोडा वेळ काढण्यांत आला. अखेर आतां अगदीं निघायचेंच अशा आविर्भावानें ड्रायव्हर गाडींत चढला. आणि क्लीनरदेखील मोटरला वळसा घालून हँडल मारायला धावला. पण तेवढ्यांत तेथला एक बध्या उत्साहानें पुढें झाला आणि आपली हँडल मारायची इच्छा त्यानें व्यक्त केली. आपल्या इकडे अशा माणसाला खेंकसून दूर करण्यांत आले असतें. पण त्याची हौस ड्रायव्हर व क्लीनर ह्या दोघांनाहि समजू शकली. त्यांनीं त्याला हँडल मारायला दिलें. तो उत्साहानें हँडल फिरवूं लागला. आजुबाजूचे लोक त्याला जोरांत प्रोत्साहन देऊं लागले आणि ड्रायव्हर व क्लीनर त्याला सूचना देऊं लागले. सगळे हसत होते. त्यांना मजा वाटत होती. त्यांच्या त्या निरागस आनंदाची मला खरें म्हटलें म्हणजे मौज वाटायला पाहिजे होती. पण उशीर होत असल्यामुळे मी मनांतल्या मनांत चरफडत होतो.

अखेर मोटर एकदांची सुरु झाली. पण मोटर चालवायला डायव्हर एवजी दुसरा एक हौशी इसम बसला होता. पण त्याच्या हासेमुळेच की काय, मोटर अगदी निरुत्साही झाली. आणि तो गिअर बदलू लागला की बंद पडू लागली. असे हो-नाही करीत शिवसमुद्रम्चा पोहोंचायला आम्हांला बराच वेळ लागला.

तेथें पोहोंचलों तेव्हां भर दुपारची वेळ होती. तेथला प्रदेश सगळा रुक्ष आणि उजाडच होता. जिच्यांत धवधत्रा कोसळत असावा अशी दरीहि कोठें दिसेना. आणि पोटाच्या पोकरांत टाकायला अन्नहि मिळणें तेथें तितकेंच मुष्कील दिसत होतें.

तेवढ्यांत मोटारींतल्या एक दोन माणसांनीं आम्हांला पोक्त उपदेश केला कीं, धवधत्रा पहायचे कांहीं हे दिवस नव्हेत. आणि एका पोरानें अशी बातमी आणली कीं धवधत्रा मुळीं कोरडाच आहे ! आणि मोटारवाल्यानें जेव्हां पॉवर स्टेशन बघण्याची परवानगी मागायला आम्हांला एका अधिकाऱ्याकडे पाठवले तेव्हां “सध्यां जेवणाची सुट्टी आहे. ती संपली म्हणजे या” असें उत्तर मिळालें !

मी त्याला समजुतीच्या स्वरांत आमची बाजू सांगितली. आणि मग त्यानेंहि तितक्याच समजुतीच्या स्वरांत आपली बाजू सांगितली. आणि मधल्या वेळांत धवधत्रा पाहून येण्याची सूचना केली.

आम्हीं मोटरमध्ये बसून जरा पुढें धवधत्र्याकडे निघालों. वाटेंत एका बांधून काढलेल्या मोठ्या पाटांतून फेसाळून पांढरें झालेलें पाणी सोसाटून वहात होतें — धांवत होतें. एका अर्धवट बंद लोखंडी दरवाज्याच्या पलीकडे तें अधिरेपणानें घुसत होतें. शिवसमुद्रम्च्या पॉवर स्टेशनचीं राक्षसी टरबाइन्स चालवायला तें चाललें होतें.

पांढऱ्या रंगांत हिरवा रंग विरघळत होता आणि हिरव्यांत पांढरा ! तें दृश्य डोळे निवविणारें होतें. पण हें पाणी धवधत्र्याच्या वरच्या बाजूनें वळवून घेतलें आहे, ह्याचें वाईट वाटत होतें.

आम्हीं मोटरमधून उतरलों आणि तेथला एक पोऱ्या बरोबर घेऊन पुढें जाऊं लागलों. सगळें रुक्ष होतें आणि ओसाडहि होतें. तेथें कांहीं सुंदर असेल अशी शंकादेखील येत नव्हती. मला वाटूं लागलें कीं, हा पोऱ्या आम्हांला पाण्याचा लहानसा ओघळ दाखवील आणि तो धवधत्रा किती सुंदर आहे तें

आम्हांला कौतुकानें पहावें लागेल—मिटक्या मारीत वर्णनें करून एकमेकांना पटवून घावें लागेल.

पण तेवढ्यांत आम्हीं टेकडीच्या कडेला आलों. आणि डोंगरांची एक नालाची आकृती झालेली मला आढळून आली. त्या नालाच्या मध्ये दरी होती. आणि त्या नालाच्या चिंचोळ्या भागावरून फेसाळत खाली पडणाऱ्या पाण्याचा तुकडा दिसत होता.

जरा पुढें सरकलों आणि सगळा धवधवाच दृष्टिपथांत आला. धवधव्याला पुरेसें पाणी होतें. माझ्या नजरेसमोर तें फेसाळत दोन अडीचशें फूट स्वतःला खाली लोटून देत होतें—कोसळत होतें. आणि खाली निर्माण झालेल्या संथ हिरव्या डोहांतून कावेरी फेसाळत झिरझिरत पुढें वहात चालली होती. एक वळण घेऊन अदृश्य झाली होती. पुढें सगळा रुक्षपणाच पसरलेला दिसत होता.

वर झाडेंझुडपें नसलेले ते भुंडे डोंगर ! एखादें झाड निरुत्साहीपणानें त्यांच्या उतारावर उभें राहून त्यांचें दैन्य अधिकच उघडें करीत होतें. उंचीमुळें, अजस्रपणामुळें प्राप्त होणारी भव्यतादेखील त्यांच्याजवळ नव्हती. रखरखीत तळपणाच्या उन्हाचें कोरडें वाळवंट भकासपणें सर्वत्र पसरलें होतें. एखाद्या निरुत्साही झाडाची चुळकाभर सावली त्या वाळवंटांत सांडली होती. त्याच्या अफाट विस्तारावर बोट ठेवात होती आणि ह्या रुक्षतेच्या चौकटींत तो फेसाळणारा, कोसळणारा, ओला धवधवा एखाद्या चित्रासारखा निसर्गानें वसवलेला होता.

माझी भूक, कंटाळा, त्रासिकपणा, सगळें कांहीं मी विसरून गेलों. आणि डोळे भरून तें दृश्य पाहून घेतलें. धवधव्याचें पाणी दोन अडीचशें फूटच खाली कोसळत होतें. म्हणजे तें दृश्य कांहीं डोळे फिरवून सोडणारें नव्हतें. पोटांत भीतीची पोकळी निर्माण करणारें नव्हतें. पण तरी त्या दृश्यांत अनपेक्षितपणा होता, विपुलतेचें वैभव होतें. घोंघावणारा, फेसाळणारा जिवंतपणा होता, अस्थिरपणात स्थिर झालेलें सौंदर्य होतें. तृप्त करणारा तुडुंबपणा होता, खळखळणारी निर्भरता होती, धुक्याची संदिग्धता होती. ठिबकणारी, वळसा घेऊन अदृश्य होणारी हुरहुर होती आणि हृदय आर्द्र करणारा ओलावा होता.

टक लावून मी सारखा त्या दृश्याकडे पहात होतो. पाण्याचे चार स्रोत तेथें निरनिराळे, स्वतंत्रपणें कोसळत होते. त्यांतला एक, वेगळ्या निघालेल्या भावासारखा फटकून उभा होता. आणि बाकीचे तीन एकमेकांना अंमळ खेटलेच होते. पण प्रत्येकाची रीत निराळी होती. एक आपला हत्तीच्या सोंडेसारखा



सरळ खालच्या डोहांत कोसळत होता आणि त्याचा पृष्ठभाग फोडून त्याच्या पोटांत लुप्त होत होता. आणि असें वाटत होतें कीं भूमीचा भेद करून पाताळांत पोहोचल्याशिवाय त्याची तृती होणें शक्य नव्हतें. धाराधारांचा, रेणारेपांचा वनलेला, कापुसलेला आणि तरी एखाद्या खांबासारखा बांधीव, किंचित् फुटणारा आणि तुघारांना टिचक्या मारणारा असा तो ओघ होता. पाठीमागच्या कड्यापासून तो अलग झालेला होता आणि तरी त्याला भिजवीत होता. डोहांत बुडतांना, तो उमलणाऱ्या फेसाची झालर त्यावर पसरित होता. आणि तुघारांचें विरणारें धुकें, पायानें धूळ उडावी, तसें उडवीत होता.

दुसरा एक ओघ फुगीर, खडबडीत टेपाडावरून पसरत, घसरत, फाटत खालीं येत होता. एखाद्या फाटक्या पारदर्शक वस्त्रासारखा त्या टेपाडावर पसरला होता. आणि खालच्या डोहांत सावकाशपणें वळसा घेऊन पडत होता. दुसरे दोन ओघ त्याच उतरत्या कड्यावरून, त्याला चिकटूनच खालीं कोसळत होते. मध्येंच एखाद्या दगडावर आपटून उड्या घेत होते. खडकाच्या पोकळींत थबकत होते. एखाद्या कपारीच्या टोंकावर फाटत होते. निरनिराळ्या धारांनीं खालीं पडत होते, आणि पुन्हा एखाद्या उताराच्या ओंजळींत त्या धारा एकत्र येऊन पाण्यांत पडतांना पुन्हा फाटत होत्या.

त्यांत छोटे छोटे ओहोळ आणि ओघळ मूळ ओघांतून फुटून निराळे निघत होते. मोटाल्या दगडांना वळसे घालीत होते, त्यांच्या भेगांतून झिरपत, त्यांना ओले करून त्यांच्यावरून टिबकत, एखाद्या ठिकाणीं तुरतुरत्या धारेनें खालीं पडत, पुन्हा मूळ ओघांना येऊन मिळत होते, किंवा वेगळेपणानें डोहांत आपली पाण्याची धार सोडीत होते.

अशाप्रकारे क प्रकारांनीं पाणी खालीं कोसळत होतें. त्या ओसाड डोंगरांतून कुठून तें फेसाळत, ईर्षनें सोसाट्यानें येत होतें, आणि स्वतःला खालीं लोटून देत होतें. अतिशय वेगानें, घोघावत, सतत खालीं पडत होतें. त्याच्या लड्याच्या लड्या उलगडत होत्या. गुंतत होत्या. अखेर डोहांत विरघळत होत्या. मध्येंच ते ओघ पलटा खात होते. मध्येंच त्यांना आटे पडत होते. मध्येंच त्यांच्यांतल्या असंख्य धारा गुंफल्या जात होत्या, फुटत होत्या, फांकत होत्या. पण अखेर खालीं डोहांत कोसळण्याची क्रिया अविरतपणें चालू होती. एकच घोष ऐकूं येत होता. आणि त्या कोसळण्याच्या त्वरेमुळे, पाण्याचें द्रवरूप कायम राहूनदेखील त्याला चैतन्यरूप प्राप्त झालें होतें. उन्हांत तें चकाकत होतें आणि त्यामुळे असें वाटत

होतें कीं, त्या क्षणीं धवधव्याचें कोसळणें थांबलें होतें आणि त्या दृश्याचें कोरोव लेणें झालें होतें.

आम्हीं तो कालवा लांबून पाहिला आणि निसरड्या खडकांवरून आधार घेत, घसरत उतरून अगदीं जवळ जाऊनहि पाहिला. वासंती अर्थात् वर राहूनच हात हलवून आम्हांला उत्तेजन देत होती. प्रधान उतरतांना तीन चार फूट घसरून एकदम जेव्हां खालीं गेला, तेव्हां तो धवधव्याची नकळ करतो आहे कीं काय असा मला संशय आला. पण नंतर अनुभवानें तें अपरिहार्यच होतें असें पटलें. कोसळणाऱ्या एका झोताच्या अगदीं कडेला मीं जाऊन बसलों. त्या वेगानें धावणाऱ्या प्रवाहांत माझे डोळे सोडून दिले. माझा हात त्या झोतांत बुडवला. त्याच्या वेगाचा हाताला बसणारा झटका अनुभवला. त्याच्या ओलेपणानें आणि थंडपणानें मी सुखावलों. त्यांतल्या पाण्यानें मीं तोंड धुतलें आणि चुळके भरभरून मीं तें प्यायलों. कड्यावरून निर्भरपणें स्वतःला खालीं लोटून देणाऱ्या पाण्याला असें वाट चुकून माझ्या काळोख्या, गरम पोटांत जाऊन काय वाटलें असेल कोण जाणें. पण माझ्या अंगाअंगांतून मात्र तृतीचे ओहोळ वाहूं लागले. डोक्यावरचा सूर्याचा ताप उचलला गेला.

वरून ड्रायव्हर हाक मारीत होता, सोबतचा पोऱ्या घाई करीत होता, पण मला तेथून उटवेच ना ! आणि अखेर असें वाटूं लागलें कीं, तो धवधवा माझ्या अंगांतच कोसळत आहे. सुंदर दृश्य पाहिलें कीं माझे असेंच होतें. तें दृश्य आणि मी ह्यांत मला भेद करतां येईनासा होतो.

थोड्या वेळानें मी बसलों होतो तेथून उटलों आणि पुढें सरकून, त्या कड्यावर झोपून, खालच्या डोहाकडे डोकावून पाहूं लागलों. खालीं डोहांत हिरवें स्वच्छ पाणी तुडुंब भरून हुंबत होतें. आपली सारी तृती, त्या फुटक्या पण कधीं रित्या न होणाऱ्या डोहांत साठवून ठेवत होतें. आणि अंमळ विसावल्यावर, अंमळ हुंबल्यावर, फेसाळत, खेळत बागडत आपल्या खडकाळ पात्रांतून पुढें जात होतें.

अखेर मी उटलों तेव्हां माझ्या ध्यानांत आलें कीं, कपारींत सांठलेल्या पाण्यांतच मी झोपलों होतो आणि माझे कपडे भिजले होते. उन्हांत धापा टाकीत आम्हीं तो कडा चढलों. वर वासंती तोंड वांकडें करून बसली होती. मी खालीं बसलों होतो तेथून पडून दोन माणसें मेलीं होतीं असें तिला कोणी सांगितलें होतें म्हणे ! तेथून खरोखर पडण्याची कांहींच शक्यता नव्हती. पण

मी जिवंत आणि चांगला शाबूत आहे असे तिला पटायला थोडा वेळ लागला.

आम्ही वर गेलों तेव्हां ड्रायव्हर आम्हांला उशीर केल्याबद्दल आमच्या बरोबरच्या त्या पोऱ्यावर शिरा ताणू लागला. तेव्हां त्याला खूप आवाज चढवून हिंदुस्थानीत तडकावणें मला भागच पडलें. माझें बोलणें त्याला कितपत समजलें कोण जाणे, पण माझा सूर त्यानें ओळखला आणि तो नरम आला.

असो. तेथल्या अधिकाऱ्याकडून पॉवर स्टेशन बघण्याची आम्ही लेखी परवानगी घेतली. तेव्हां कोणाच्या तरी कल्याणाकरतां काढलेल्या फंडाला पैसे द्यावे लागलेच. तेथें जबरदस्ती कांहींच नव्हती आणि तरी पैसे देणें भाग पडलेंच.

पॉवर स्टेशन अर्थात् कड्याच्या खालीं कावेरीच्या प्रवाहाच्या कडेला आहे. तेथें जायचें म्हणजे दोनअडीचशें फुटांचा सरळ उतार आहे. हा उतार उतरण्याकरितां तेथें ट्रॉलीची सोय केलेली आहे. जवळ जवळ सरळ अशा त्या उतारावर रूळ टाकलेले आहेत. आणि त्या रूळावरून एक छोटी ट्रॉली जाते. ही ट्रॉली एका लोखंडी दोरानें वर खेंचली जाते अगर खालीं सोडली जाते. ह्या ट्रॉलींतले वांक अशा कोनानें बसवलेले आहेत कीं ट्रॉली वाकडी असली, तरी आपण सरळ बसल्यासारखें वाटावें.

ट्रॉलींत बसलों आणि ट्रॉली खालीं घसरूं लागली तेव्हां पोटांतून कांहींतरी वर येत आहे असें वाटूं लागलें आणि हात आपोआप कठड्यावर घट्ट झाले. कोळारच्या केजच्या अनुभवानंतर ह्या अनुभवाचें कांहीं विशेष वाटलें नाहीं. तरी पण तो अनुभव पुरेसा रोमांचकारी होता. भूमीचा आधार सुटला नव्हता तरी तो सुटल्यासारखें वाटत होतें. पुढें आपण किती खोल जात आहों तें सारखें दिसत होतें आणि ट्रॉली जसजशी पुढें जात होती तसतसें वरून थोडें दिसणारें अंतर मोटें होत होतें.

वर उंच कडा होता, खालीं दरी होती आणि त्यांच्यामध्ये एका दोरीनें सांवरलेली आमची चिमुकली ट्रॉली हळुहळू घसरत खालीं जात होती.

‘दोरी तुटली तर?’ ही ठराविक खरी, पण पुरेशी खमंग भीति त्या वेळीं वाटल्यावांचून राहिली नाहीं.

खालीं पॉवर स्टेशनमध्ये पोहोचल्यावर तेथल्या अधिकाऱ्यानें तेथील यंत्रांविषयीं तांत्रिक माहिती सांगितली. तांबड्या हिरव्या दिव्यांचे सिग्नल, वाजणाऱ्या घंटा, मीटरमधल्या नाचणाऱ्या सुया, असंख्य खटके आणि बटनें, अजस्र यंत्रें आणि त्यांच्या पोटांतील गुंतागुंत, ह्या सर्व गोष्टी पाहून चकित

होण्याकरितांच बहुतेक बंध्ये येतात. यंत्र म्हणजे आजच्या युगांतला देव, दैत्य आणि जादुगारहि आहे. त्याचें दर्शन लोक भाविकतेनें घेतात. आणि त्याच्या किमयेनें थक होऊन परत जातात. तेथल्या अधिकाऱ्याला हें माहीत होतें म्हणून त्यानें आम्हांला ती यंत्रांची सगळी जादू दाखवली. बाकीचे लोक तेवढ्यावर संतुष्ट झाले. आम्हीं चार प्रश्न अधिक विचारले.

त्यानें सांगितलें कीं सहा फूट व्यासाच्या प्रचंड नळांतून पाणी दोनशें चाळीस फूट खालीं येतें आणि अकरा राक्षसी टरवाइन्स फिरवतें. त्यावर डायनॅमो चालतात आणि वीज तयार होते. पुढची तांत्रिक क्रिया काय असते तें विचारातांच त्यानें ट्रॅन्सफॉर्मर्स, कॉइल्स वगैरे घटपटांचा आमच्यावर इतका मारा केला कीं, आमच्या डोक्यांत तीं प्रचंड टरवाइन्स फिरत आहेत असें आम्हांला वाटूं लागलें. शिष्टाचारानुसार आम्हीं हसरे चेहेरे करून, समजतंय असा भाव चेहऱ्यावर आणला. पण त्यामुळें तो खूप होऊन कीलोवॅटस् वगैरे अनेक शब्द उच्चारून आम्हांला माहितीखालीं गुदमरून टाकूं लागला. आणि चुळबुळत तें ऐकण्यापलीकडे आम्हांला कांहींच करतां येईना.

आम्हांला समजण्यासारखी माहिती इतकीच होती कीं, तेथून म्हैसूर राज्यांतल्या बऱ्याच मोठ्या भागाला विजेचा पुरवठा होत होता.

आम्हीं एका नोकराबरोबर हिंडून मग तीं सगळीं टरवाइन्स पाहिलीं. नेहमीं-प्रमाणें त्यानें आम्हांला यंत्राच्या कुठच्या तरी भागाला हात लावायला सांगितला. आम्हीं भीत भीत तसा हात लावला. आणि मग किती गरम आहे अगर किती थंड आहे असें म्हणून आश्चर्य व्यक्त केलें व दाखविणाऱ्याचें समाधान केलें.

पॉवर स्टेशनच्या कडेला, त्या अकरा अजस्र नळांतलें कोंडलेलें, टरवाइन्स फिरवून दमलेलें पाणी शिमीट कॉन्क्रिटच्या कुंडांत सोडलें होतें. त्याच्या कोंडलेल्या शक्तीनें कोठें धोका पोहोचूं नये म्हणून मुद्दाम तीं कुंडें बांधलेलीं होतीं.

त्या चौकोनी कुंडांत तें पाणी विलक्षण जोरानें घुसत होतें. तेथें तें आदळत होतें. उमळत होतें. उकळत होतें. त्याला दरदरून फेस सुटला होता. आणि अखेर कुंडांच्या तीनहि बाजूनीं तें उतूं गेल्यासारखें बाहेर घोघावत होतें. कावेरीच्या प्रवाहांत जाऊन मिळत होतें. खडकाळ पात्रांतून खेळत बागडत, वळसा घेऊन जात होतें—अदृश्य होत होतें.

त्या कावेरीच्या पात्राकडे कितीतरी वेळ टक लावून मीं पहात होतीं.

म्हैसूरला आल्यापासून ह्या कावेरीचें दर्शन मला रोज घडत होतें. कृष्णराज-सागरच्या अजस्र धरणानें अडलेली तिला मी पाहिली होती. वृंदावन वागेंतल्या असंख्य कारंजांतून थुई थुई नाचत आकर्षक आकृती निर्माण करतांना मी तिला पाहिली होती. म्हैसूरच्या आसपासच्या शेतांतून पिकें पोशीत, पाटांतून झुळझुळतांना ती माझ्या नजरेस पडली होती. श्रीरंगपट्टणच्या वेटाला तिनें आपल्या दोन्ही प्रवाहांनीं मारलेली मिठी मी पाहिली होती. शिवसमुद्रमूला कड्यावरून कोसळतांना मी तिला पाहिली होती, डोहांत हुंभतांना पाहिली होती, अजस्र टरवाइन्स फिरवितांना पाहिली होती आणि ती पुढें वहात चालली होती. म्हैसूर राज्याशीं असलेला तिचा ऋणानुबंध संपला होता. आतां ती मद्रास प्रांतांत चालली होती.

पण जाण्यापूर्वी ह्या म्हैसूर राज्यांतल्या लोकांना तिनें किती प्रकारें सुखवले होतें ! तिनें त्यांचीं शेतें पिकवलीं होतीं. बागा फुलवल्या होत्या. कारंजीं नाचवलीं होतीं. घरे उजळलीं होतीं, रोपणाईचा थाटमाट उडवून दिला होता, कारखान्यांचीं अजस्र यंत्रे फिरवलीं होतीं. किती तृप्ततांना तिनें पाणी दिलें असेल ! किती सौंदर्यासक्तांचे डोळे तिच्या पाण्यांत हुंभले असतील ! हें सगळें तिनें अनेक वर्षे केले होतें आणि पुढेंहि ती तेंच करीत रहाणार होती. तिच्या हातांतल्या कलशांतलें अमृत तसेंच झिरपत रहाणार होतें. त्या कलशाला भोक पडले होतें म्हणून तर तो कर्घां रिता होत नव्हता. आकाशांतूनच त्यांत पाणी ओतलें जात होतें. आणि जीवनाचा तो लोट तसाच न आटतां वहात रहाणार होता.

मला गहिवर आला. आणि मी मनोमन हात जोडले.

पुन्हा आम्हीं त्या ट्रॉलींत बसलों आणि वर चढलों. पुन्हा अर्ध्या वाटेवर आम्हांला दुसरी खाली जाणारी ट्रॉली भेटली. आम्हीं वर पोहोंचलों.

मोटरवाले उशीर झाला म्हणून बांबलत वर उभे होतेच. आम्हांला चहा अगर सरबत घेऊं देण्यासदेखील ते तयार नव्हते. आम्हीं वाटेंत लागलेल्या त्या भिकार हॉटेलांत चहा घ्यावा असें त्यांचें मत होतें. त्यांच्या हलकटपणाची अतिशय चीड आली. ठरल्या वेळेपेक्षां त्यांनीं आम्हांला तेथें उशीरां आणले होतें. आणि आतां ठरल्या वेळेच्या आधीं ते आम्हांला परत नेऊं पहात होते. त्यांच्याविषयीं मला काय वाटतें तें सांगायला माझी जीभ नुसती वळवळत होती. पण काय उपयोग ! भाषेच्या अज्ञानामुळें तोंड दाबून धरल्यासारखें झालें होतें.



बरे, त्यांना जा म्हणून सांगून परतण्याची सोय करावी म्हटले, तर तेवढी चौकशी करायलादेखील ते आम्हांला फुरसत देत नव्हते.

अखेर त्यांच्या घाईला न जुमानतां आम्हीं तेथल्या सरकारी रेस्ट हाऊसमध्ये गेलों. तेथले वेटर मोठे आदरशीर वाटले. आणि आमची सरबराई करायची त्यांनीं फारच उत्सुकता दाखवली. बहुधा त्यांना गिऱ्हाइकी फारशी मिळत नसावी. दुर्दैवानें लिंबाचें सरबत घेण्याइतकाच आम्हांला वेळ होता. नाहीतर त्या आदरशीर खानसाभ्याचें पाककौशल्य आम्हीं खात्रीनें पारखलें असतें. तेथल्या वेटरनें सांगितलें कीं, तेथें रहायचीदेखील सोय होती. आम्हीं आंत जाऊन पाहिलें तों प्रशस्त, उजेड असलेल्या खोल्यांत आरामशीर फर्निचर होतें. आमच्या तोंडाला पाणी सुटलें. वाटलें कीं एक रात्र तेथेंच रहावें. त्या मोटारवाल्याची जिरवावी. आराम करावा आणि दुसऱ्या दिवशीं निघावें. पण त्या वेटरनें सांगितलें कीं, रहाण्याकरितां परवानगी घ्यावी लागते; आणि ती मिळते म्हैसूरला नाही तर बंगलोरला! नशीब इतकेंच कीं, ती परवानगी देण्याकरितां लंडनला ऑफिस काढलें नव्हतें.

आम्ही मुकाट्यानें बाहेर पडलों आणि मोटारमध्ये बसलों. पण मोटारमध्ये बसल्या बसल्या माझ्या डोक्यांत सारखा विचार येत होता कीं, केव्हां तरी मी पुन्हा ह्या शिवसमुद्रमूला येईन, ह्या सुंदर रेस्ट हाऊसमध्ये राहीन आणि भग संध्याकाळच्या वेळीं त्या कड्याच्या टोकावर बसून त्या कोसळणाऱ्या धवधव्याकडे पहात बसेन, स्वतःला विसरून जाईन.

मोटार चालू झाली. रुक्ष रस्त्यावरून नजर निर्हेतुकपणें फिरत होती. वाटेंत एका देवळाच्या छपरावर असलेला नंदी पाहून आश्चर्य वाटले. माकडांचीं अनेक संमेलनें पाहून मात्र वाटलें नाही ! एके ठिकाणीं टोपलींत छोटीं पिवळीं लांबडीं फळें दिसलीं. कसलीं आहेत म्हणून विचारलें तेव्हां कळलें कीं ते रेशमाचे कोप होते. किती सुंदर, मऊ, उबदार घरे होती तीं ! तुतीच्या पानाची मेजवानी करून त्यांत गुरगुटून झोपायला त्या रेशमाच्या किड्यांना किती मौज वाटत असेल !

गाडीच्या वेळेच्या आधीं चांगले दीड दोन तास त्या मोटारवाल्यानें आम्हांला स्टेशनवर आणून सोडलें. आम्हांला तसें सोडण्यांत त्याला काय मिळालें कोण जाणे ! कारण ती गाडी आल्याशिवाय त्याला परत जायला पैसेंजर मिळणें शक्य नव्हतें. मोडक्या तोडक्या हिंदींत मीं हे विचार त्याच्याजवळ व्यक्त



केलेच आणि अपेक्षेप्रमाणें तो ते ऐकून निर्लज्जपणें हसला.

गाडी यायला वेळ होता म्हणून स्टेशनवरच्या हॉटेलांत गेलों. सारा मामला कळकटच होता आणि तेथला पोऱ्या त्या मामल्याला साजेसाच होता. पण वेटा उत्साही दिसला आणि साहेब लोकांकरितां खास कपवशा काढून आणि सफाई करून त्यानें आम्हांला चहा तर चांगला दिला. पण आम्हीं अधिक उत्साह दाखवून ऑम्लेट मागवले, तेव्हां मात्र त्याची करामत लंगडी पडली. आणि अखेर आम्हीं पाव मागितल्यावर त्यानें जो पदार्थ पुढें आणला त्याला वीट कां म्हणूं नये हा भाषिक प्रश्न आम्हांला सहाजिकपणें पडला. कारण तो भयंकर टणक होता आणि त्याचा आंबुसपणा सोडल्यास त्याची चव साधारण मातीसारखीच होती. तो पाव खाल्ल्यानंतर बराच वेळ गरम हवा खात आम्ही स्टेशनवर बसलों.

अखेर गाडी आली तेव्हां आम्ही तंगड्या पसरून गाडींत अधिक आराम-शीरपणें बसलों. वटवट अर्थात् चालू होतीच. त्या वटवटींत आमचें तिघांचेंहि तीन चावतींतलें गाढ अज्ञान मोठ्या गंमतीदारपणें व्यक्त झालें.

घाटेंत मेंढ्यांचा कळप पाहून मीं म्हटलें, “ त्या पहा मेंढ्या. ”

तेव्हां वासंतीनें प्रश्न विचारला, “ मेंढी म्हणजे कोण हो ? बकऱ्याची बायको मेंढी ना ? ”

हें ऐकतांच मीं आणि प्रधाननें अर्थात् हास्याचे मजले चढवले.

“ हा हा हा हा ! ”

“ हो हो हो हो ! ”

“ हॅ हॅ हॅ हॅ... ” वासंतीनें वेडावले.

त्या गंभीर विषयावरची चर्चा अर्थात्च वाढली. कोणाचा नवरा कोण आणि कोणाची बायको कोण ह्याची शहानिशा चालू असतांना प्रधान म्हणाला, “ मेंढीचा नवरा एडका. ”

मीं जादा शहाणपणानें म्हटलें, “ काय मूर्ख आहेस रे ? एडका नव्हे, मेंढा. ”

ह्यावर प्रधान हसतु म्हणाला, “ कमाल केलीस बुवा ! मेंढा आणि एडका निरनिराळे आहेत, अशी तुझी कल्पना आहे कीं काय ? ”

तो मोठ्यानें हसूं लागला.

वासंती हा मोक्या कसा सोडील ! ती तोंडावर हात ठेवून आश्चर्य व्यक्त करित म्हणाली, “ अय्या ! एवढेंसुद्धां माहीत नव्हतें तुम्हांला ? ”

सगळ्यांच्याहून मोठ्यानें हसण्याशिवाय मला दुसरा मार्ग राहिला नाहीं.

प्रधानचा शहाणपणा तेवढा शाबूत राहिला होता. पण त्याला तडा जायला वेळ लागला नाहीं. थोड्या वेळानें तो खिडकीबाहेर पहात म्हणाला, “ हीं कसलीं झाडे रे ? ”

मीं म्हटलें, “ ते माड आहेत. ”

तो म्हणाला, “ आँ ! पण तीं दिसतात तर नारळीच्या झाडासारखीं ! ”

ह्यानंतर मीं आणि वासंतीनें हास्याचा कळोळ उडवला हें सांगायला नकोच.

आणि मग अखेर आम्हीं तिघेहि कशीं मूर्ख आहोंत तें पटल्यामुळे आम्हीं पुन्हा मोकळेपणानें हंसलों.

अशा प्रकारच्या अज्ञानाचीं फार गंमतीदार उदाहरणें मला माहीत आहेत. इंग्रजीचा प्रोफेसर असलेल्या माझ्या एका मित्राची अशी प्रामाणिक कल्पना होती कीं, सूर्य पूर्वेला उगवतो तसा चंद्र पश्चिमेला उगवतो !

लॉरेल आणि हार्डी ह्या दुकलींच्या एका चित्रपटांत अशा प्रकारच्या अज्ञानाचें एके ठिकाणीं फार छान प्रदर्शन आहे. एका शेळीचें दूध काढायचा त्याच्यावर प्रसंग येतो. तेव्हां एक दुसऱ्याला विचारतो, “ शेळीचें दूध कसें काढतात तें तुला माहीत आहे काय ? ”

दुसरा आत्मविश्वासानें म्हणतो, “ हो. त्यांत काय आहे ? शेळीची शेपटी धरून वरखालीं केली कीं दूध पडतें. ”

आणि मग दोघे शेळीची शेपटी जोरजोरानें हलवितांना दाखविलें आहे !

असो. तंगड्या ताणून मूर्खपणा करीत आम्ही म्हैसूरला पोहोंचलों आणि तेथें जेवून तंगड्या ताणून झोंपीं गेलों.

## : ९ : नी ल गि री चें दर्शन

बुधवारीं लवकर उठून कुठें धांवत जायचें नव्हतें. त्यामुळें चांगली लांबलचक झोप काढली. डबल नास्ता घेतला, घोटून दाढी केली आणि मनसोक्त अंगोळ केली.

कपडे करून बाहेर पडल्यावर, पहिल्यानें वासंतीचें मुंबईचें तिकीट काढलें. सगळ्या प्रवासाची दगदग तिला झेपली नसती असें आम्हांला दोघांना वाटत होतें. स्टेशनवरच्या इन्क्वायरी क्लार्कला उलटेसुलटे प्रश्न विचारून आम्हीं तीन दिवसांत इतकें हैराण केलें होतें कीं, त्याच्याकडे पुन्हा जाण्याचें धैर्य मला अगर प्रधानला होईना. तेव्हां त्या कामाकरितां आम्हीं वासंतीला पुढें ढकललें. तिनें माहिती मिळवितांच मीं तिकीट काढलें आणि पुन्हा रिझर्वेशन करायला तिचीच खानगी केली. तिची गाडी म्हैसूरहून तीन वाजतां निघणार होती आणि आमची उटकमंडला जाणारी बस दुपारीं बारा वाजतां हॉटेलवर येणार होती.

तिकीट काढल्यावर आम्हीं जरा म्हैसूरमध्ये शेवटचें भटकून घेतलें. पहिल्यानें आम्ही एन्जिनिशियन विलिंडगमध्ये गेलों. तेथें म्हैसूरमधली शेती आणि औद्योगिक उत्पादन ह्यांची निरनिराळ्या वस्तूंच्या प्रतिकृती व चित्रें ह्यांच्या द्वारे उत्कृष्ट माहिती दिलेली आहे. त्याचप्रमाणें सर्व हिंदुस्थानांत निरनिराळ्या ठिकाणीं होणाऱ्या कलाकुसरीच्या अनेक वस्तू तेथें ठेवलेल्या आहेत. उद्योगधंदे आणि शेती ह्यांविषयीं तेथें मिळालेली माहिती फार मनोरंजक आणि उपयुक्त वाटली. पण आम्ही खरे थक झालों, ते कलाकुसरीच्या वस्तू पाहून ! इतकी सफाई, इतका नाजुकपणा, इतकी विविधता त्यांच्यामध्ये होती कीं, डोळे त्यांच्यावरून काढवत नव्हते. असल्या वस्तूंची सोबत आपल्या रोजच्या जीवनांत आपल्याला मिळाली तर किती बरें होईल, असें मला वाटलें. आणि मग वाटलें कीं ह्या घेण्यासारखी आपली परिस्थिति नाही हेंच तर बरें आहे. कारण रोजच्या जीवनांत अशा वस्तूंची अडगळच होण्याचा संभव जास्त. आपली श्रीमंती संभाळण्यांतच ज्यांचा सारा जन्म फुकट जात आहे, अशीं अनेक माणसें माझ्या माहितीचीं आहेत. आणि त्यांच्यांत जमा होण्याची माझी इच्छा नाही.

ह्या प्रदर्शनांतल्या वस्तू अतिशय आकर्षकपणें मांडून ठेवलेल्या मला आढ-

ळल्या. तथल्या कापडाची तर वासंतीच्या मनावर भुरळ पडली. “हें येथें विकतां का?” असा तिनें शिपायाला प्रश्न विचारला. आणि त्यानें नाहीं म्हटलें तेव्हां ती खडू झाली. “मग मेलें इथें मांडून कशाला ठेवलें आहे तें?” असा तिनें मला रागावून प्रश्न विचारला. आणि त्या प्रश्नाचें तिला समाधानकारक असें उत्तर मला देतां न आल्यामुळें ती अधिकच रागावली.

त्यानंतर आम्हीं टेकिनकल इन्स्टिट्यूटच्या शोरूमस बघितल्या. तेथें म्हैसूर-मध्ये ब्रनणाच्या कलाकुसरीच्या वस्तू मांडलेल्या आहेत. एखादी वस्तू आवडली तर ताबडतोब तेथेंच विकत घेतां येते.

लाकडाचे सुंदर हत्ती, हस्तिदंताच्या पेट्या आणि मूर्ती, शिंगांचे ब्रनवलेले अॅश ट्रे अशा अनेक छान वस्तू तेथें होत्या. तसल्याच वस्तू आम्हीं आर्धा दुकानांत पाहिल्या होत्या आणि थोड्या खरेदीदेखील केल्या होत्या. पण तेव्हां त्या वस्तू पहाण्यांत मी रमलों नव्हतां. त्या विकत घेण्याकरितां आपण पहात आहोंत ह्या कल्पनेनें माझे मन नाखूप झालें होतें. पण येथें विकत घेण्याची जबरदस्ती नव्हती. मालाची तारीफ ऐकावी लागत नव्हती. त्यामुळें माझे मन त्या वस्तू पहाण्यांत रमलें. किती तरी वेळ मी त्या शोरूममध्ये भटकत होतो. सगळ्या वस्तूंवरून माझी नजर हळुवारपणें आणि चिकित्सकपणें फिरवीत होतां. वासंती निघण्याची सूचना करीत होती, पण माझा पाय तेथून निघतच नव्हता.

विशेषतः एका झाडाला हत्तीनें सोडेंनें विळखा घातला आहे, अशा स्वरूपाचा हॅटस्टॅंड मला फार आवडला. हत्ती तर तेथें अनेक होते. कांहीं उधळलेले, कांहीं सोडा उचललेले, तर कांहीं राजसपणें चालत असलेले. कांहीं शिसवी, तर कांहीं रोज़बुडचे ! नटेश्वराच्या मूर्तीदेखील तेथें मी अनेक पाहिल्या. ह्या नटेश्वरानें खरोखर मला भुरळ घातली आहे. त्याच्या चेहेऱ्यावर व्यक्त होणारी तीव्र भोगलालसा आणि कलात्मक उन्माद, त्याच्या रेखीव अवयवांत सळसळगारं सामर्थ्य, त्याच्या उचलेल्या एका पायांतून व्यक्त होणारा उन्मत्त आत्मविश्वास आणि विजिगीषु वृत्ति, त्याच्या लांब हातांतलें लालित्य, त्याची एकंदर गतिमानता, आणि त्याच्या भोंवतींचें तें दैवी भव्य चक्र !

हिंदु मनाचा एके काळचा हा आदर्श होता. जीवनाकडे पहाण्याची ही वृत्ति हिंदूंना मान्य होती. पण आतां आम्ही किती बदललों आहोंत ! भोगाची आम्हांला शरम वाटते, सामर्थ्याचा अन्हेर करण्यांत आम्ही भूषण मानतो आणि जीवन जगण्याचा आम्हांला उत्साहच वाटेनासा झाला आहे. सगळ्या

हौशी आणि प्रवृत्ती दडपून टाकण्यांत आम्हांला मोठेपणा वाटतो. छे ! छे ! हें बदललें पाहिजे आणि तो नटेश्वर ज्या वृत्तींतून निर्माण झाला ती वृत्ति पुन्हा आमच्या अंगांत बाणली पाहिजे.

अखेर अनिच्छेनेच तेथून मी बाहेर पडलों. हॉटेलमध्ये येऊन आम्हीं जेवण वगैरे उरकलें आणि आपल्या सामानाबरोबर वासंतीनें माझेंहि सामान बांधून तयार केलें. माझ्याकरितां आतांपर्यंत ज्या अनेक बारीक बारीक गोष्टी ती करीत आली होती त्या आतां पुढच्या प्रवासांत माझ्या मलाच कराव्या लागणार होत्या. अमकें हरवूं नका, तमकें हरवूं नका, असें ती मला सांगत होती आणि मला काम करावयाची संवय नसल्यामुळें माझें कसें अडेल तें प्रधानाला सांगत होती. आपला नवरा एखाद्या लहान मुलासारखा आपल्यावर अवलंबून आहे अशी कल्पना करून घेण्यांत बायकांना फार आनंद वाटत असतो आणि त्यांची तशीच कल्पना राहूं देण्यांत पुरुषांचा बराचसा फायदा असतो.

तीन वाजतां वासंतीची गाडी होती. तिला गाडींत नीट बसवून द्यायला मीं हॉटेलच्या मॅनेजरला सांगितलें. गृहस्थ फारच चांगला ! तिची त्यानें चांगली सोय केली असें वासंतीकडून नंतर कळलें.

बारा वाजतां मोटार हॉटेलच्या दारांत आली आणि मी व प्रधान निघालों. वासंतीनें चेहेऱ्यावर हास्याची बरीच पावडर फांसली होती. पण तिचा चेहरा अंमळ उतरलाच होता. पुन्हा पुन्हा मीं तिला हात हलवला.

मोटारनें गांवांत फारसा वेळ काढला नाही. ती लवकरच मार्गाला लागली. म्हैसूरहून उटकमंड शंभर मैल दूर आहे. तेथें पोहोंचायला आम्हांला जवळजवळ आठ तास लागले. अर्थात् मध्ये ठिकठिकाणीं थांबण्यांत बराच वेळ गेला. म्हैसूर-उटकमंड रस्ता फार चांगला आहे. कांहीं भागांत पक्की सडक आहे, तर कांहीं भागांत क्राँक्रीटचा रस्ता आहे.

म्हैसूरच्या आसपास हिरवळ आहे. पण म्हैसूर राज्याची सरहद्द संपेपर्यंत प्रदेश रुक्षच आहे. आणि समुद्रसपाटीपासून म्हैसूरच्या पठाराची उंची जरी अडीच हजार फूट असली, तरी वाटेंत आम्हांला उन्हाचा बराच त्रास झाला. त्याच्या जोडीला मोटारींतल्या लोकांची बडबड होतीच. ह्या कानडी लोकांना वक्तृत्व-कला उपजतच प्राप्त होत असावी. नेहमींच ते मोठ्या अभिनिवेशानें बोलत असतात आणि आपल्या बोलण्यानें लोकांचीं डोकीं उठत असतील हें समजण्या-इतकें डोकें त्यांना बहुधा नसतें.

वाटेंत आमच्या मोटारींत एक पोस्टमन चढला. बावळटपणाचा एक अस्सल नमुना म्हणून अजून तो माझ्या स्मरणांत राहिला आहे. अगदीं किडकिडीत आणि मरतुकडा ! त्याचा चेहेरा खप्पड आणि कळकट होता. आणि त्यानें घातलेल्या आपल्या केसांच्या भल्या मोठ्या अंबाड्यानें त्या चेहेऱ्याची शोभा खात्रीनेंच वाढत नव्हती. त्यानें कोरा, खळीमुळें कडकडीत असलेला पोस्टाचा गणवेश घातला होता. त्या कडकडीत गणवेशांत तो अडकल्यासारखा दिसत होता. आपल्या टोपींत आपला अंबाडा अर्धवट कोंबतांना त्याला फारच प्रयास झाले असावे आणि त्या टोपीचाहि कांहीं कमी छळ झाला नसावा. कारण ती तीन ठिकाणीं मोडली होती.

अंबाड्याचा निर्देश वर आलाच आहे, तेव्हां त्याच्याविषयीं आणखी थोडें लिहितों. दक्षिणेंत सगळे लोक अंबाडे घालून हिंडत असतील अशी माझी कल्पना होती; आणि पूर्वीं म्हणे खरोखरच तसें होतें; पण आतां मात्र अंबाडे-वाले लोक तेथें क्वचितच दिसतात. सुधारणा आतां खेड्यापाड्यांपर्यंतदेखील जाऊन पोहोचली आहे आणि सगळेच लोक आतां सर्रास केस कापून तुळ-तुळीत भांग पाडूं लागले आहेत.

मोटर ठिकठिकाणीं थांबत होती. आम्ही चांगले खरपूस भाजून निघत होतो. सिगारेट ओढली तर डोकें चढत होतें, नाहीं ओढली तर काय करावें तें सुचत नव्हतें. वाटेंतल्या हॉटेलांतल्या चहाचे नमुने फारच नमुनेदार होते आणि उघडा संडास ही चीज दृष्टीस पडल्यावर नैसर्गिक विधि उरकणेंदेखील मुश्कील झालें होतें.

हा सगळा त्रास कमी होता म्हणून कीं काय, एके ठिकाणीं दोन-चार शिष्ट माणसें मोटारींत चढलीं. आमच्याच शेजारीं ते लोक दाटीवाटी करून बसले. मग त्यांच्या घ्यानांत आलें कीं, कांहीं तरी राहिलें आहे. तें आणण्या-करितां एक मनुष्य सायकलीवरून गेला आणि सावकाश परत आला. त्यानंतर एका माणसाला ते आपल्याबरोबर चालण्याचा आग्रह करूं लागले. तो नाहीं म्हणूं लागला आणि त्या 'गोड' भांडणांत आणखी वेळ मोडला. ते जांपर्यंत मोटारींत होते, तोंपर्यंत त्यांनीं जिथें तिथें वेळ मोडला. कुठें कोणाला निरोप कळवायचा होता, वस्तू घ्यायच्या होत्या, नाहीं तर निदान सिगारेट्स तरी विकत घ्यायच्या होत्या. शिवाय त्यांना इंग्रजी येत होतें, तरी ते हळू बोलायला शिकले नव्हते.



ते उतरून गेले तेव्हां आम्हांला हायसें वाटलें.

वाटेंत उन्हामुळें घडलेली गंमतीदार गोष्ट मीं पाहिली. उकडत असतां एकदम वाऱ्याचा झोत आला. त्या झोतामुळें रस्त्यावरची धूळ वाटोळी वाटोळी उडूं लागली. गरगरत वर जाऊं लागली. सोबत गवताच्या काड्या आणि पानें-देखील वर उडूं लागलीं. त्या गरगरत्या धुळीचा व गवताचा एक उंच बारीकसा खांब तयार झाला. आणि रस्त्यावरचा इतर धुरळा व वाळलेलीं पानें वाऱ्याच्या झोतांत त्या खांबामागून अधीरेपणानें धांवलीं—आगीच्या बंत्रामागून धांवणाऱ्या पोरांसारखीं !

इतका वेळ आम्ही सपाट प्रदेशांतून चाललों होतो. पण आतां नीलगिरीचीं वळडीं दिसूं लागलीं, आणि रस्त्याला चढण लागूं लागली. घाटाच्या सुरुवातीलाच एका रामाच्या देवालयजवळ मोटार थांबली. ड्रायव्हर लगबगीनें उतरला आणि देवासमोर उदवत्यांचा जुडगाच्या जुडगा लावून परत आला.

आम्हीं विचारलें, “ उदवत्या कां लावल्यास ? ”

तो म्हणाला, “ ह्या देवळांत उदवत्या लावल्याशिवाय आम्ही घाट चढत नाहीं. उदवत्या लावल्या म्हणजे घाटांत धोका पोहोंचत नाही. ”

ह्या बापड्या अशिक्षित ड्रायव्हरांना त्यांच्या अंधश्रद्धेबद्दल हसण्यांत अर्थ नाही. कारण चांगले शिकलेले वैमानिकदेखील अंधश्रद्धेपणानें वागतांना मीं पाहिलेले आहेत. दैव नांवाची गोष्ट जोंपर्यंत आहे, तांपर्यंत माणसें दैवगतीवर विश्वास ठेवणारच.

शोडा फार घाट आम्ही चढलों हें खरें, पण नीलगिरीचें सौंदर्य कोठें आमच्या नजरेस पडलें नाहीं. जंगल थोडें थोडें दाटत होतें. पण तें गर्दहि नव्हतें आणि भीतिदायकहि नव्हतें.

कांहीं वेळानें आम्ही म्हैसूर-मद्रास सरहद्दीवर येऊन पोहोंचलों, आणि म्हैसूर हद्दींतच आमची मोटार थांबली. ड्रायव्हरनें सांगितलें कीं, मोटारच्या इंजिनांत त्रिघाड झाल्यामुळें मोटार घाट चढूं शकणार नाही. तेव्हां उटीहून जी मोटार खालीं येईल तीच आम्हांला वर घेऊन जाईल आणि तिच्यांतले उतारू घेऊन आमची मोटार परत म्हैसूरला जाईल.

आम्हीं घाबरून विचारलें, “ येईल ना रे बाबा तुझी मोटार ? नाही तर रात्र इथेंच जंगलांत काढायला लावशील. ”

ड्रायव्हर म्हणाला, “ काळजी करूं नका, साहेब. मेल आहे ना माझ्या

गाडींत. मेल वर जायलाच पाहिजे.”

ह्यामुळे आम्हांला जरा विश्वास वाटू लागला.

जवळच्याच एका खोपटांत जाऊन आम्ही चहा मागवला आणि कॉफी घेतली. दोन तेलकट शिळे वडे पण खाल्ले. ड्रायव्हरनें तेथें शक्य तितकी आमची सरबराई राखण्याचा प्रयत्न केला. म्हणजे बसायचा वाक झटकून दिला आणि पाण्याचे ग्लास स्वच्छ धुवायला सांगितले.

तेथून आम्ही बाहेर पडलों आणि इकडे तिकडे पाहूं लागलों.

समोरच सरहद्दीवरचा म्हैसूर सरकारचा भव्य दरवाजा दिसत होता. त्यावर म्हैसूरची एकत्र असलेल्या दोन गरुडांची सोनेरी राजमुद्रा होती. पलीकडे मद्रास हद्दींत असला दरवाजा कोठें कांहींच नव्हता. फक्त ‘Prohibition Ahead’ असें भल्या मोठ्या अक्षरांत दरडावून सांगणारी पाटी होती.

सरहद्दीनें माझी निराशाच केली. लहानपणीं तर माझी अशी कल्पना होती कीं सरहद्दीवर मोठी तटबंदी असेल, त्या तटबंदीच्या पलीकडे पाण्यानें भरलेला खंदक असेल. पलीकडे जायचें म्हणजे एक पूल त्या खंदकावर पडत असेल आणि त्या पुलावरून पलीकडे गेलें म्हणजे तो ताबडतोब उचलला जात असेल. शिवाय उग्र मुद्रेनें संगिनी रोखून परस्परांकडे तोंड करून सैनिकांच्या रांगा तेथें उभ्या असतील, आणि केव्हां गोळ्या झडतील व तरवारींचा खणखणाट सुरू होईल त्याचा कांहींच नेम नसेल. सरहद्दीविषयीं ही कल्पना आतां अर्थातच माझ्या मनांत राहिलेली नाही. तरी पण सरहद्द ओलांडण्यांत कांहीं विशेष आहे असें मनाला वाटतेंच. पण इथें तसें वाटायला लावणारें कांहींच नव्हतें. तारेचें कुंपणदेखील नव्हतें ! दोन्ही सरकारचीं पोलिस नाकीं होती. पण तीं जराशीं दूरच होती. प्रधान अगदीं सहजपणें सरहद्द ओलांडून मद्रास प्रांतांत गेला. मी म्हैसूर राज्यांतच राहिलों. आणि दोन निरनिराळ्या राज्यांत उभे राहून आम्ही गप्पा मारल्या !

नंतर आम्ही म्हैसूर हद्दींतच रस्त्याच्या कडेला असलेल्या धर्मशाळेंत गेलों. तेथल्या कट्ट्यावर बसलों आणि मग थोड्या वेळानें झोपलोंदेखील. किती सुंदर एकांत होता तेथें. तेथें असलेल्या एक दोन झोपड्या आणि पोलिस नाकें सोडलें तर तेथें वस्ती अजिबात नव्हती—तेथेंच नव्हे, तर आसपासच्या बऱ्याच मैलांच्या टापूंतदेखील नसावी. त्यामुळे तेथें विलक्षण स्तब्धता होती. इतक्या स्तब्धतेंत प्रत्येक आवाजाचा स्वतंत्रपणा, निराळेपणा तीव्रतेनें जाणवत होता.

आणि त्या आवाजाचें मनावर संस्कार करायचें सामर्थ्य वाटलें होतें. एखाद्या गुहेंत बोललें म्हणजे जसा आवाज घुमतो, तसे हे आवाज मनांत घुमत होते.

आजुबाजूला दाट जंगल होतें. मात्र तें हिरवें आणि मन प्रसन्न करणारें नव्हतें. निष्पर्ण साग आणि वटल्यासारखीं वाटणारीं बांबूंचीं वनें तेथें गच्च वाढलेलीं होतीं. त्या बांबूंचा सुकलेला पाचोळा आणि सागाच्या निष्पर्ण पिंजार-लेल्या फांद्या, ह्यांमुळें सगळें कसें भकास वाटत होतें. तें वाढलेंलें गवत, सुकलेला पाचोळा, पिवळे पोक्त बांबू, आणि भेगा पडलेले दाढरलेले सागांचे बुंधे ह्यांची पिंगट, करड्या, राखाडी रंगाची अवकळा सर्वत्र पसरली होती. शांतता जणुं पोट फुगून मेली होती आणि तेवळें उष्ण ढगाळ वातावरण त्या वेड्यावाकड्या, पिंजारलेल्या फांद्या ओरबाडत होत्या.

तेथल्या झोपड्यांच्या आसपास कोंवड्या आपल्या पिलांचे ताफे घेऊन धुळींत नसलेलें अन्न शोधीत होत्या. आणि त्या निष्पर्ण झाडांच्या फांद्यांवर दुःखी चेहेऱ्यांचीं माकडें रिकामटेकडीं बसलीं होतीं. मध्येंच अस्वस्थपणें शेपट्या उंचावून इकडून तिकडे जात होतीं. रांगेनें रस्त्याच्या कडेला बसत होतीं. क्वचित् एकमेकांना चपकारे मारत होतीं. माकडें हीं लोकांना विनोदाचा विषय वाटतात. पण त्यांचे चेहेरे मला नेहमींच दुःखी दिसतात.

धर्मशाळेच्या कट्ट्यावर आम्ही पडून राहिलों होतो. मोटार येण्याची वाट पहात होतो. खरें म्हणायचें म्हणजे मला मोटार यायचीच काय पण कशाचीहि उत्सुकता वाटत नव्हती. नुसतें तेथें गप्प पडून रहावेंसें वाटत होतें.

तेवढ्यांत आमच्या मोटारचा क्लीनर तेथें आला. दबकत दबकत आम-च्याशीं बोलण्याचा प्रयत्न करूं लागला. आम्ही मराठे असें कळतांच तो म्हणाला, “मला मराठी येतें.”

त्यामुळें त्याच्याविषयीं आम्हांला कुतूहल वाटलें आणि आम्ही त्याची चौकशी केली. त्यानें आम्हांला आपली कहाणी सांगितली. हिंदुस्थानांत सर्वत्र ऐकुं येणारी तीच ती कहाणी ! दारिद्र्याची, अगतिकेची आणि सोशिकपणाची ! तो आम्हांला म्हणाला, “साहेब ! मला वाटलें तुम्ही मुसलमान आहांत !”

मी थक्कच झालों. माझ्यावर अनेक आरोप आजपर्यंत झाले आहेत, पण मी मुसलमान असल्याचा आरोप कोणी केलेला नाहीं. माझ्या हिंदुत्वाचा मला तसा अभिमान असल्यानें मी मनांतून त्याच्यावर जरा रागावलोंच ! आणि मग त्याला असें कां वाटलें त्याचा विचार करूं लागलों.

मला वाटतें, आम्ही राष्ट्रभाषेंत बोलण्याचा प्रयत्न करीत असल्यामुळें असें झालें असावें. कारण इकडे दक्षिणेंत हिंदी जर कोणाला थोडी फार येत असेल तर ती मुसलमानांनाच. म्हणून इथल्या सामान्य लोकांच्या दृष्टीनें ती मुसलमानांचीच भाषा असावी. शिवाय प्रधानदेखील ह्या कल्पनेस कारणीभूत असावा ! प्रधानचे केस वाढलेले होते. त्याचे काट अर्ध्या गालावर उतरलेले होते. आणि त्यानें काळ्या काचांचा चष्मा लावलेला होता. मला असा संशय येतो कीं, त्यानें तेव्हां शर्टहि हिरव्या रंगाचा घातला होता. आपली फेल्ट हॅट घातल्यावर तो सिनेमांतल्या चोरासारखा दिसत होता हें खरें आहे, पण फेल्ट हॅट काढल्यावर त्यानें मुसलमानासारखें दिसायला कांहींच हरकत नव्हती. त्याच्याबरोबर असल्यामुळें मीहि मुसलमान ठरलों होतो, कीं माझ्या पोपाखांतहि कांहीं मुसलमानी झांक होती तें प्रधानच सांगूं शकेल.

असो. आम्ही अशा जरा गप्पा केल्या. जरा सिगारेट ओढली आणि जरा माकडांना दगड मारले. माकडांच्या उभारलेल्या शेपट्यांच्या हुकाप्रमाणें वांकड्या झालेल्या टोकांना सिगारेटचें टोक लावण्याची मला फार इच्छा होत होती. पण ती अपुरीच राहिली ! तेवढ्यांत वरून मोटार आली. मोटारींच्या डोक्यांवरच्या सामानाची अदलाबदल झाली आणि मग आमच्या पुढच्या प्रवासास सुरुवात झाली.

म्हैसूर—मद्रास सरहद्द ही नुसती राजकीयच नव्हे तर नैसर्गिक सरहद्दहि आहे असें आमच्या लवकरच ध्यानांत आलें. कारण सरहद्द ओलांडली कीं, जंगल अधिक दाट व हिरवें होतें, घाटाचा खरा चढ सुरू होतो आणि भाषादेखील बदलते. कानडीचें अधिराज्य संपून तामीळचा प्रदेश सुरू होतो.

मोटार सुरू झाली. आणि खिडकीबाहेरचें सौंदर्य नजरेनें लुटण्यांत आम्ही मग्न झालों. तें निष्पन्न भकास जंगल मार्गें पडलें होतें, आणि आतां हिरवें गर्द अरण्य सुरू होत होतें.

तेवढ्यांत छोटेंसें हरीण आपली तोकडी शेपटी हलवीत आमच्या मोटरसमोरून रस्ता ओलांडून गेलें. आम्हांला विलक्षण आनंद झाला. आणि मोटारींतल्या लोकांनीं जेव्हां सांगितलें कीं, वाटेंत हत्तीदेखील दिसण्याचा संभव आहे, तेव्हां तर आम्ही टकटकां बाहेर पाहूं लागलों. मला तर प्रत्येक झाडाच्या आड हत्ती लपून बसले आहेत असें वाटूं लागलें. असें वाटत होतें कीं, एखाद्या माजलेल्या हत्तीनें सोंड उभारून कर्कश आवाज करावा आणि आमच्या मोटारवर धडक मारून तिचा चुराडा करावा. माझीदेखील दोन चार

हाडें मोडावीं. आणि मग हॉस्पिटलमध्ये पडल्या पडल्या भेटायला आलेल्या मित्रांना आपल्यावर ओढवलेल्या रोमांचकारी प्रसंगाची हकीकत सांगायची. सगळ्यांच्या मनांत आपल्याविषयी जबरदस्त आदर निर्माण करावा!

मला वाटतें कीं माझ्यासारखें मध्यमवर्गीय सुरक्षित जीवन जगणाऱ्या सगळ्यांच्याच मनांत अशा इच्छा घोळत असाव्यात. आणि वढाई मारण्याची हौस सोडून दिली, तरी शारीरिक संकटांना ज्या जीवनांत तोंड द्यावें लागत नाहीं तें जीवन अपुरें वाटतें. आपल्या शारीरिक सामर्थ्याचा प्रत्यय आल्या-शिवाय स्वतःविषयी खरा अभिमान वाटूं शकत नाहीं.

माझी इच्छा ढीग होती. पण गजराजांची कांहीं मला दर्शन देण्याची इच्छा दिसली नाहीं. खूप टकटकां पाहून मी अखेर हिरमुसला होऊं लागलों तेवढ्यांत मागें बसलेला क्लीनर ओरडला, “ तो पहा, तो पहा हत्ती. ”

आम्ही माना बाहेर काढकाढून पाहूं लागलों. पण आम्हांला कांहीं हत्ती दिसला नाहीं.

आमच्या ड्रायव्हरनें त्या क्लीनरच्या ओरडण्याकडे सुरुवातीला लक्ष दिलें नाहीं. पण तो सारखाच जेव्हां बोटें दाखवीत राहिला, तेव्हां ड्रायव्हरला सुबुद्धि सुचली आणि मुंबईच्या लोकांना हत्ती दाखविण्याकरतां त्यानें मोटर थांबवली. थोडा वेळ टकटकां पाहिल्यावर आम्हांला अखेर झाडाझुडपांच्या गर्दीतून गजराजांचें अंधुक दर्शन झालें. हत्ती फार मोठा नव्हता, पण चांगला पुष्ट दिसला. शांतपणें तो झाडाझुडपांच्या छायेत विसांवा घेत उभा होता. खालीं उतरून जवळ जाऊन पहावें अशी मला फार इच्छा होती. पण मोटर-ड्रायव्हरनें बहुधा ऐकलें नसतें, आणि शिवाय धोका होताच.

हत्तीनें जाग्यावरून हलावें म्हणून ड्रायव्हरनें मोटरचें शिंग वाजविलें. त्याबरोबर हत्ती हलला आणि डुलत डुलत पावले टाकीत जंगलांत दिसेनासा झाला. आमची मोटरहि मग पुढें चालू झाली. त्यानंतर आणखी कांहीं जंगली जनावरें दिसतील अशा आशेनें आम्हीं खूप टकटकां पाहिलें, पण आमच्या नजरेस कांहींच पडलें नाहीं. एवढे गवे व वाघ त्या जंगलांत वस्ती करून आहेत; त्यांपैकीं एखादा जरा रस्त्याच्या कडेला येऊन उभा राहिला असता आणि आमच्याकडे पाहून हंसला असता, तर मी म्हणतो, काय बिघडलें असतें ? प्रधाननें तर आनंदानें त्यांचे फोटो काढले असते आणि त्यांना पोस्टानें पाठवून दिले असते.



आम्ही जात होतो त्या रस्त्याच्या कडेने एक लहानशी नदी वहात होती. कधी वळसे घेत, तर कधी सरळ; कधी वेगाने, तर कधी संथपणे ! कधी तिच्या पाण्यांत हिरवे प्रतिबिंब थरथरत होत, तर कधी सूर्याचे किरण डुंबत होते. कधी खडकांतून तिचे पाणी खळाळत होत, तर कधी झाडांच्या सांवलींत लपलेल्या डोहांत हिखा विसावा घेत होत. जमिनींत, पाळेंमुळें घट्ट रेंवून, स्वतःला सांवरीत, किनाऱ्यावरची झाडे त्या प्रवाहावर झुकली होती. आणि गर्द कमानीतून, उन्हाचे कवडसे टिपीत, ती नदी वळसे घेऊन अदृश्य होत होती. ती कुठच्या यक्षभूमीकडे चालली होती बरे ? वाटत होत की एका लहानशा होडीत बसून त्या नदीतून तरंगत जावे आणि झाडींत दडलेल्या त्या रहस्याचा भेद करावा.

थोडा वेळ अशी ती नदी अदृश्य होई खरी, पण पुन्हा रस्त्याने एक वळण घेतले आणि एक चढण चढली की ती दृष्टिपथांत येई. किती तरी वेळ त्या नदीने लपंडाव खेळत खेळत आम्हांला सोबत केली. पण अखेर एकदा ती लपली ती कायमचीच. ती दृष्टिआड झाली तेव्हां माझे मन विप्रण झाले.

रानांत विहार करतांना वाट चुकलेल्या कुठच्या राजकन्येच्या अश्रूतून ती नदी निर्माण झाली होती बरे ? कुठे होता त्या राजकन्येचा आवडता देखणा राजपुत्र ? मस्तकावर तुरा लावून तो माझ्या हृदयांत घोड्यावरून दौडत होता. सगळ्यांच्याच हृदयांतून तो दौडत असतो. कांहींना त्या टापांचा आवाज ऐकू येतो आणि कांहींना तो येत नाही इतकेच !

आम्ही वर वर जात होतो तसतसा वनप्रदेश किती हिखा आणि किती ओला होत होता ! डोंगरांच्या कड्यांवरून हिरवी संपत्ति खाली दऱ्यांत कोसळली होती, उतारांवर अडकली होती, रस्त्याच्या कडेला बिलगली होती. तिचे ढीगच्या ढीग अस्ताव्यस्तपणे जिकडे तिकडे पडले होते. विद्युल्लतेच्या लत्ता-प्रहाराने नीलगिरीच्या मस्तकावर कोसळलेले हे वैभव पावसांत नहात होत. सूर्यप्रकाशांत चमकत होत.

पाऊस पडत होता आणि ऊनहि पडले होते. ओली थंडी कपड्यांत शिरून पहात होती. पावसाचे थेंब अंगावर ठिबकत होते. चण्याच्या काचांवर जमून त्या हिरव्या दृश्याचे भिंग फोडून टाकीत होते.

वाटेंत आम्हांला एक छोटे खेडे लागले. खेडे कसले ! दहा बारा घरे रस्त्याच्या कडेला बिलगून उतारावर तोल सांवरून उभी होती. घरे सगळीं



वांबूंचींच होतीं. वांबूंच्या भिंती, वांबूंचीं छपरे, वसायला वांबूंचीं वाके आणि भोंवतीं वांबूंचीं कुंपणे. खेळण्यांतल्यासारखीं तीं घरे होतीं. त्यांच्यासमोर उवलींशीं अंगणे होतीं. आणि त्या अंगणांत अरण्य आलें होतें. सारें गांवच मुळीं अरण्यांत अर्धवट बुडालेलें होतें.

जरा पुढें, पावसांत भिजूं नये म्हणून एक काळासांवळा, उघडानागडा माणूस, गवताच्या गंजींत अंग चोरून लपून वसला होता.

किती वेगळें आणि आकर्षक होतें हें सगळें ! आपल्या हिंदुस्थानांत असें कांहीं असेल अशी मला कल्पनाच नव्हती. मला वाटूं लागलें कीं मी कुठच्या तरी दूरच्या देशांत आहे. अद्भुताच्या सीमारेषेवर येऊन पोहोंचलों आहे !

थोड्या वेळानें गुडालूराला आम्ही पोहोंचलों आणि तेथें मोटार थोडा वेळ थांबली. नीलगिरीच्या उतारावर वसलेलें हें छोटेंसें गांव मोठें टुमदार आहे. टुमदार कौलारू घरांच्या उतरत्या रांगा भोंवतालीं दिसतात. थंडाव्यानें भिजलेल्या ह्या गांवावर पावसाचा शिडकाव सारखा होत असावा. निदान आम्ही पोहोंचलों तेव्हां तरी होत होता. ह्या गांवच्या जंगली ठेवणींत आधुनिकता गंमतीदारपणें मिसळली होती. येथें हॉटेलांतून विजेचे दिवे लागले होते आणि छाती उडवीत ठिसकणारीं पंजाबी ढंगाचीं गाणीं रेडिओवरून ऐकूं येत होती. हे विजेचे दिवे आणि हीं गाणीं आमच्या चांगलीं परिचयाचीं होतीं. पण येथें मात्र तीं परकीं आणि चवदार वाटत होतीं.

थंडाव्यानें भुकेला धार चढली होती. त्यामुळें आम्ही तेथल्या एका हॉटेलांत गेलों. तेथें अतिशय लुसलुशीत असा पांढरा पाव आम्हांला फार दिवसांनीं खायला मिळाला. त्या पावाबरोबर हॉटेलवाल्यानें दिलेलें चवचवीत मटण मोठें रुचकर लागलें. आणि वर गुलाबी रंगाचा, तुरटसा चहा जो त्यानें आम्हांला दिला, त्यामुळें जीभ खूप झाली, छाती शेकली आणि अंगांत उबारा आला. इथें इतकें चांगलें खायला मिळाल्यामुळेंच बहुधा ह्या ठिकाणच्या गुडालूर या नांवांत प्रधाननें लाडुगूर असा सोयिस्कर व अर्थपूर्ण फरक केला असावा. मोटरवाल्यानें शिंग वाजवलें तेव्हां त्याला विल देऊन आम्ही धांवतच मोटारींत शिरलों; पण नंतर मात्र पेट्रोलच्या पंपाजवळ मोटार दहा मिनिटें उभी होती.

आतां आम्ही अधिकाधिक उंच चाललों होतो. जे कडे आम्ही वेंधले होते, ते आतां खालीं छात्या पुढें काढून नीलगिरीला सांवरून धरत असलेले दिसत होते. आणि त्यांच्या पायाशीं म्हैसूरचें पठार दूरवर पसरलेलें होतें. प्रचंड खडक संध्या-

काळचें गुलाबी उन्ह खांत मस्तपणें पडले होते. आणि डोंगरांच्या वळ्यावळ्यां-  
तील गच्च झाडी अंधाराच्या भीतीनें अंग चोरून घेत आहे असें वाटत होतें.

जसजसे आम्ही वर गेलों तसतसें त्या भोंवतालच्या दाट हिरव्या झाडीचें स्वरूप  
पालटूं लागलें. आतां केवढाले तरी सरळ उंच गेलेले वृक्ष आमच्या नजरेस  
पडूं लागले. त्यांचे शेंडे थेट आकाशाला जाऊन भिडले होते आणि गगनचुंबी  
हें विशेषण केवळ अतिशयोक्तीतून निर्माण झालेलें नाहीं हें पटवीत होते.  
सिकोना, युक्लिप्टस्, रबर वगैरे झाडांचीं आम्ही नुसतीं नांवेच ऐकत होतो.  
पण आतां तीं प्रत्यक्ष पाहिलीं. ह्या सरळ, निमुळत्या होत गेलेल्या झाडांच्या  
मध्ये तशींच पण लहान आकाराचीं झाडे वाढलेलीं होतीं. आणि त्यांच्यावर  
पांढऱ्या फुलांचे झुपके आलेले होते. कुठें कुठें चहाच्या बागा दिसत होत्या.  
चहाच्या त्या डुब्या, पानांनीं डंवरलेल्या झुडपांविषयीं मला विशेष आत्मीयता  
वाटावी हें सहाजिकच होतें. ह्या कॉफीच्या साम्राज्यांत चहाकडे रसिक दृष्टीनें  
पहाणारे लोक विरळेच असले पाहिजेत. त्यामुळें ही आत्मीयता जास्त तीव्र  
झाली होती. ह्या चहाच्या झुडपाचें उन्हा-वाऱ्यापासून संरक्षण करण्याकरतां  
त्यांच्या बागांतून झुपकेबाज पानांचीं झाडे लावलेलीं होतीं. चहाच्या बागां-  
प्रमाणेंच कॉफीच्या बागादेखील मधून मधून लागत होत्या. पण त्यांच्याकडे मी  
केवळ अलिप्त दृष्टीनेंच पाहूं शकलों. रस्त्याच्या कडेला अनेक वेली आणि  
झुडपें माजलीं होतीं आणि त्यांच्यावर त्रिमुकलीं रंगीवेरंगी फुले फुललीं होतीं.  
तीं फुले मला बालकवींच्या कवितेंतील शब्दांसारखीं वाटलीं. ह्यां वृक्षराजीच्या  
सान्निध्यामुळेंच कीं काय, अर्धवट वाळलेल्या रस्त्यावरच्या ओलाव्यांतूनहि  
झाडांच्या आकृती निर्माण झाल्या होत्या. तीं ओलाव्याचीं पर्णहीन, वेडींवाकडीं  
झाडे मी किती तरी वेळ न्याहाळत होतो.

ते सारें दृश्यच माझ्या मनःपटलावर अजून गोदलेलें आहे. दूरवर धूसरपणें  
म्हैसूरचें पठार दिसत होतें. नीलगिरीच्या आसमंतांत टेकड्यांच्या रांगा वेड्या-  
वांकड्या पसरलेल्या होत्या आणि त्याचा चुण्याचुण्यांचा विस्तृत, वैभवशाली उतार  
सावकाश, थाटाभाटानें उतरत गेलेला होता. मध्येंच तो उतार तुटला होता. आणि  
नीलगिरीला पाठीचा आधार देत, आपलीं बोडकीं डोकीं पुढें काढून, रांगडे  
कडे उभे होते. त्या उताराच्या चुण्याचुण्यांतून काळसर हिरवी गर्द झाडी द्या  
धरून बसली होती. ह्या साऱ्या दृश्यावर काळेभुरके ढग लंपटपणें तरंगत होते.  
अगदीं जवळ निमुळत्या होत गेलेल्या विस्ताराचे भव्य वृक्ष सरळ आकाशाला

जाऊन भिडले होते आणि त्यांच्या काळसर पोक्त बुंध्यांत घोटाळणाऱ्या झुडपांवर चिमुकलीं फुलें हसत होतीं. सगळें हिरवें होतें. सगळें ओलें होतें. नीलगिरीचा नीलिमा सर्वत्र सांकळला होता आणि त्या नीलिम्यांतून मावळत्या सूर्याची झळाळी पोपटी रंगाची दिसत होती. असा पोपटी सूर्यास्त मीं कुठेंच पाहिला नव्हता. पर्वतांचें आणि वृक्षराजीचें असें विपुल वैभवहि मीं कधीं न्याहाळलें नव्हतें.

मग सूर्यास्त झाला. विपण्ण संधिप्रकाशांत धुकें तरंगूं लागलें. आणि थोड्याच वेळानें त्या साऱ्या दृश्यावर काळोख फांसटला गेला. हेडलाइटसंच्या तीव्र प्रकाशाच्या पळत्या बोगद्यांतून आमची मोटर चालली होती. त्या प्रकाशाच्या झोतांत झाडेंझुडपें परस्परांत चमत्कारिकपणें मिसळलीं होतीं, झांकलीं गेलीं होतीं. मोटरींतल्या डायल्स चकचकत होत्या, सुया नाचत होत्या आणि मोटरच्या इंजिनाचा आतांपर्यंत न जाणवलेला आवाज कर्णरंध्रें भरून टाकीत होता.

थंडी अंगाला चिकटली होती. आपलीं लांब बोटें कपड्यांच्या आंत सरकवत होती. ती सर्व बाजूनीं कपड्यांत शिरली. बुटांतदेखील तिनें प्रवेश केला. पायाच्या तळव्यांत ती चिकटली. पायांचीं बोटें तिनें बधिर केलीं. हात तर थंडीनें पोळून निघाले. कानाच्या पाळ्या नुसत्या थंडगार झाल्या. नाकाचा शेंडा आपला नाहीं असें वाटूं लागलें. डोळ्यांत आंतदेखील थंडी शिरली. चष्मा जरा सरकला कीं त्याच्या फ्रेमच्या थंड स्पर्शानें चटक्या वसूं लागला आणि केसांत तर थंडीनें आपलें घरच बांधलें होतें.

खाकेंत हात मुडपून, नाकांतून वाफ सोडीत आम्ही कुडकुडत वसलों होतो आणि मोटर धांवत होती. मध्येंच दिव्यांचें एक मोहोळ नजरेसमोर तरंगूं लागलें. तें पैकारा गांव होतें. तेथें विजेचा मोठा कारखाना आहे. तेथल्या पाण्याचें झुळझुळणें ऐकत आम्ही ती दिव्यांची यक्षभूमि मागे टाकली. आणि मग थेट उटकमंडच्या यक्षनगरींत प्रवेश केला.

हॉटेलचे एजंट अंगावर तुटून पडले. पण आम्ही थंडीनें कुडकुडत असतां जेवढा धीरगंभीरपणा दाखवतां येईल तेवढा दाखवून म्हणत होतो, “मॉडर्न हिंदु हॉटेल.”

आणि तेथेंच आम्ही गेलों.

चार घांस जेवण घेतलें. दिवसाला सहा आणे ह्या भाड्यानें वळंकेटें घेतलीं. स्वतःच्या उबेनें अंधरुणें गरम होईपर्यंत अर्धा तास तळमळत काढला. आणि मग डोक्याला वाजणाऱ्या थंडीवर कांहीं उपाय शोधून काढण्याचा अयशस्वी प्रयत्न करीत असतां झोपेनें आम्हांला नकळत आपली गुंगी दिली.

## : १० : उंच वृक्ष आणि चिमुकलीं फुलें

सकाळ झाली. झोप पळाली. पण अंथरुणांतून हलावें असें मला वाटत नव्हतें. कारण थंडींत आम्ही अगदीं बुचकळून निघत होतो. पांघरुणा-बाहेरचे हात ती कांकडून टाकत होती. चेहेऱ्याच्या कातडींतून आंत जाऊन खोलवर डसत होती. श्वासाबरोबर श्वासनलिकेंत शिरून अस्वस्थ करीत होती. पांघरुणाच्या फटीफटींतून आपलीं बोटें आंत सरकवत होती. जरा बाजूला वळलें कीं तिच्यामुळें थंड झालेला अंथरुणाचा भाग चटके देत होता. शक्य तों अवयव आंखडून, सगळें शरीर पांघरुणांत गुरगुटण्याचा प्रयत्न मी करीत होतो. खोलींतल्या रिकाम्या फायर प्लेसमध्ये जर विस्तव पेटवला तर त्याच्या नारिंगी ज्वालांनीं मिटक्या मारीत थंडी कशी खाऊन टाकली असती, त्या-विषयींच्या उबदार कल्पनांचे निखारे मनांत फुलत होते आणि शरीरावर मात्र थंडीचा कांटा उलत होता.

असे बराच वेळ आम्ही आळशीपणांत गुरफटून होतो. अखेर कल्पनेनें स्वतःच्या कमरेत लथ मारून मी स्वतःला उठवलें. प्रधाननेंही तसेंच केले असावें. उत्साहानें मी ताबडतोब तोंड धुतलें. तो उत्साहच मला नडला. कारण मला थंडगार पाण्यानें तोंड धुवावें लागलें. प्रधाननें आळशीपणा केला. आणि त्यामुळें त्याला नोकरानें आणलेलें गरम पाणी मिळालें. नंतर तो एक दिवसाआड दाढी करीत असल्यामुळें, मी माझे गाल सोलून काढीत असतां, तो सिगारेटच्या धुरानें गाल फुगवीत होता.

अशा स्थितींत मी त्याला 'दुष्टा, हरामखोरा!' म्हणावें हें सहाजिकच होतें. नव्हे, मी त्याला 'अधमाधमाधमा' असेंच म्हणायला हवें होतें आणि त्यांतला 'धमाधमा' हा आवाज तोंडाऐवजीं हातानें काढायला पाहिजे होता.

बाहेर व्हरांड्यांत गेलों, तेव्हां तिरण्या सूर्यकिरणांचे सपकारे त्या उंच वृक्षांवर मारले गेले होते आणि त्यांच्या पानापानांवरून उन्ह खालीं गळत आहे असें वाटत होतें. त्या वृक्षांच्या लांबलचक सांवल्या अस्ताव्यस्तपणें जमिनीवर लोळत होत्या आणि सर्वत्र डोंगराच्या उतारावरून उन्ह घसरगुंडीचा खेळ खेळत खालीं उतरलें होतें.

गरम म्हणून नोकरांनै आणलेला पण आम्हीं घेईपर्यंत थंड झालेला चहा घेऊन आम्ही बाहेर पडलों, तेव्हां आम्हांला त्या तिरप्या सूर्यप्रकाशांत उटकमंडचे दर्शन झालें. सभोंवतीं नीलगिरीच्या शिखरांचे उंचवटें आणि मध्यें खोलाटींतलें मैदान, अशा भव्य नैसर्गिक अम्फिथिएटरमध्ये उटकमंड वसलेलें आहे. मधल्या मैदानांत पांढरें लाकडी कुंपण असलेला, लंबवर्तुळाकार रेसकोर्स आहे. त्याच्या एका बाजूला स्टेशन व मोटर स्टँड आहेत, दुसऱ्या बाजूला बाजार आहे आणि सभोंवतालच्या उतारांवर घरांच्या उतरंडी रचलेल्या आहेत. एखाद्या स्टेडियमच्या उतरत्या पायऱ्यांवर प्रेक्षक बसलेले असावे तशीं तीं पांढरीं पिवळीं घरें दिसत होतीं. आणि सकाळच्या तिरप्या उन्हांत त्या प्रेक्षकांच्या चेहेऱ्यावर असतें तसलें औत्सुक्यदेखील त्या घरांवर चमकत होतें.

आम्हीं सावकाश ऊन चाखीत, उतारावरून खालीं उतरलों आणि रेसकोर्सला वळसा घालून बाजारांत गेलों. इथली बाजारपेठ मोठी आहे आणि एखाद्या मोठ्या शहरांत मिळाव्या त्या सर्व वस्तू येथें मिळतात. येथील वळसे घेत चढ-उतार करणारे रस्ते चांगले डांबरी आहेत. ह्या रस्त्यांवरून नेहमीं सुंदर मोटारी तर फिरत असतातच, पण आमच्यासारख्यांना फिरण्याकरितां येथें पुष्कळ टॅक्सी आहेत. रात्रीच्या वेळीं येथें दिव्यांचा चकचकाट होतो. आणि पूर्वीं येथें युरोपियन लोक येत असत तेव्हां म्हणे रात्रीं येथें ते नाचगाण्याची मोठी मौज उडवून देत असत.

उटकमंडला Queen of hill-stations म्हणतात तें मला अनेक प्रकारें पटलें. शहर वसण्याकरितां इथें विस्तीर्ण जागा आहे; त्यामुळें शहराचा विस्तार मोठा असला आणि मोकळी जागा पुष्कळ असली तरी शहराला एक प्रकारचा बांधेसूद्धपणा आलेला आहे. येथें रस्ते चांगले आहेत. पाणी व वीज ह्यांची मुबलकता आहे. येथील हवा थंड असली तरी अगदीं अस्वस्थ करून सोडण्या-इतकी थंड नाही. आणि पाऊस जरी येथें भरपूर पडत असला, तरी तो तेथें रहाणें अशक्य करीत नसावा. कारण पावसाळ्यांतदेखील तेथें लोक वस्तीला असतात असें आम्हीं ऐकलें. महाबळेश्वरला जशी सापांची फार भीति असते, तशी येथें नाही. कारण इतक्या उंचीवर आणि इतक्या थंडींत साप तग धरूं शकत नाहीत. मात्र शिकार करायची असली तर येथें वाघ, रानडुकरें व हरणें मिळूं शकतात. मन प्रसन्न करणारी, चित्रविचित्र फुलांनीं सुशोभित केलेली हिरवळ येथें सर्वत्र पसरलेली आहे. आणि उतारावर उभे



## : १० : उंच वृक्ष आणि चिमुकलीं फुलें

सकाळ झाली. झोप पळाली. पण अंथरुणांतून हलावें असें मला वाटत नव्हतें. कारण थंडींत आम्ही अगदीं बुचकळून निघत होतो. पांघरुणा-बाहेरचे हात ती कांकडून टाकत होती. चेहेऱ्याच्या कातडींतून आंत जाऊन खोलवर डसत होती. श्वासाबरोबर श्वासनलिकेंत शिरून अस्वस्थ करीत होती. पांघरुणाच्या फटीफटींतून आपलीं बोटें आंत सरकवत होती. जरा बाजूला वळलें कीं तिच्यामुळें थंड झालेला अंथरुणाचा भाग चटके देत होता. शक्य तों अवयव आंखडून, सगळें शरीर पांघरुणांत गुरगुटण्याचा प्रयत्न मी करीत होतो. खोलींतल्या रिकाम्या फायर प्लेसमध्ये जर विस्तव पेटवला तर त्याच्या नारिंगी ज्वालांनीं मिटक्या मारीत थंडी कशी खाऊन टाकली असती, त्या-विषयींच्या उबदार कल्पनांचे निखारे मनांत फुलत होते आणि शरीरावर मात्र थंडीचा कांटा उलत होता.

असे बराच वेळ आम्ही आळशीपणांत गुरफटून होतो. अखेर कल्पनेनें स्वतःच्या कमरेत लथ मारून मीं स्वतःला उठवलें. प्रधाननेंही तसेंच केले असावें. उत्साहानें मीं ताबडतोब तोंड धुतलें. तो उत्साहच मला नडला. कारण मला थंडगार पाण्यानें तोंड धुवावें लागलें. प्रधाननें आळशीपणा केला. आणि त्यामुळें त्याला नोकरानें आणलेलें गरम पाणी मिळालें. नंतर तो एक दिवसाआड दाढी करीत असल्यामुळें, मीं माझे गाल सोलून काढीत असतां, तो सिगारेटच्या धुरानें गाल फुगवीत होता.

अशा स्थितींत मीं त्याला 'दुष्टा, हरामखोरा!' म्हणावें हें सहाजिकच होतें. नव्हे, मीं त्याला 'अधमाधमाधमा' असेंच म्हणायला हवें होतें आणि त्यांतला 'धमाधमा' हा आवाज तोंडाऐवजीं हातानें काढायला पाहिजे होता.

बाहेर व्हरांड्यांत गेलों, तेव्हां तिरप्या सूर्यकिरणांचे सपकारे त्या उंच वृक्षांवर मारले गेले होते आणि त्यांच्या पानापानांवरून उन्ह खालीं गळत आहे असें वाटत होतें. त्या वृक्षांच्या लांबलचक सांवल्या अस्ताव्यस्तपणें जमिनीवर लोळत होत्या आणि सर्वत्र डोंगराच्या उतारावरून उन्ह घसरगुंडीचा खेळ खेळत खालीं उतरलें होतें.



गरम म्हणून नोकानें आणलेला पग आम्हीं घेईपर्यंत थंड झालेला चहा घेऊन आम्ही बाहेर पडलों, तेव्हां आम्हांला त्या तिरप्या सूर्यप्रकाशांत उटक-मंडचें दर्शन झालें. सभोंवतीं नीलगिरीच्या शिखरांचे उंचवटे आणि मध्यें खोलाटींतलें मैदान, अशा भव्य नैसर्गिक अॅम्फिथिएटरमध्ये उटकमंड वसलेलें आहे. मधल्या मैदानांत पांढरें लाकडी कुंपण असलेला, लंबवर्तुळाकार रेसकोर्स आहे. त्याच्या एका बाजूला स्टेशन व मोटर स्टँड आहेत, दुसऱ्या बाजूला बाजार आहे आणि सभोंवतालच्या उतारांवर घरांच्या उतरंडी रचलेल्या आहेत. एखाद्या स्टेडियमच्या उतरत्या पायऱ्यांवर प्रेक्षक बसलेले असावे तशीं तीं पांढरीं पिचळीं घरें दिसत होतीं. आणि सकाळच्या तिरप्या उन्हांत त्या प्रेक्षकांच्या चेहेऱ्यांवर असतें तसलें औत्सुक्यदेखील त्या घरांवर चमकत होतें.

आम्हीं सावकाश ऊन चाखीत, उतारावरून खालीं उतरलों आणि रेसकोर्सला वळसा घालून बाजारांत गेलों. इथली बाजारपेठ मोठी आहे आणि एखाद्या मोठ्या शहरांत मिळाव्या त्या सर्व वस्तू येथें मिळतात. येथील वळसे घेत चढ-उतार करणारे रस्ते चांगले डांबरी आहेत. ह्या रस्त्यांवरून नेहमीं सुंदर मोटारी तर फिरत असतातच, पण आमच्यासारख्यांना फिरण्याकरितां येथें पुष्कळ टॅक्सी आहेत. रात्रीच्या वेळीं येथें दिव्यांचा चकचकाट होतो. आणि पूर्वीं येथें युरोपियन लोक येत असत तेव्हां म्हणे रात्रीं येथें ते नाचगाण्याची मोठी मौज उडवून देत असत.

उटकमंडला Queen of hill-stations म्हणतात तें मला अनेक प्रकारें पटलें. शहर वसण्याकरितां इथें विस्तीर्ण जागा आहे; त्यामुळे शहराचा विस्तार मोठा असला आणि मोकळी जागा पुष्कळ असली तरी शहराला एक प्रकारचा बांधेसूदपणा आलेला आहे. येथें रस्ते चांगले आहेत. पाणी व वीज ह्यांची सुबलकता आहे. येथील हवा थंड असली तरी अगदीं अस्वस्थ करून सोडण्या-इतकी थंड नाही. आणि पाऊस जरी येथें भरपूर पडत असला, तरी तो तेथें रहाणें अशक्य करीत नसावा. कारण पावसाळ्यांतदेखील तेथें लोक वस्तीला असतात असें आम्हीं ऐकलें. महाबळेश्वरला जशी सापांची फार भीति असते, तशी येथें नाही. कारण इतक्या उंचीवर आणि इतक्या थंडींत साप तग धरूं शकत नाहीत. मात्र शिकार करायची असली तर येथें वाघ, रानडुकरें व हरणें मिळूं शकतात. मन प्रसन्न करणारी, चित्रविचित्र फुलांनीं सुशोभित केलेली हिरवळ येथें सर्वत्र पसरलेली आहे. आणि उतारावर उभे

राहून आकाशाला मस्तक भिडविणारे भव्य वृक्ष नीलगिरीच्या राजवैभवाची साक्ष येथें देत असतात. निळ्या शिखरांच्या आणि निळ्या आकाशाच्या पार्श्वभूमीवर ते निश्चल वृक्ष पाहिले कीं मनाचीं क्षितिजे रुंदावतात. दृष्टि निर्मल होते. कल्पनेची ईर्ष्या चढते. विचारांना धार येते.

दिवसभर मनमुराद भटकलें तरी येथें यत्किंचित्हि दमायला होत नाहीं. उटकमंडला Queen म्हणण्यांत विशेष औचित्य आहे असें मला वाटतें. कारण येथलें सौंदर्य राजस व भव्य असलें तरी त्यांत पौरुष कमीच आहे. येथें अक्राळविक्राळ दऱ्या नाहींत, वेदूटपणें हजारों फूट खालीं कोसळणारे कडे नाहींत आणि दाट भीतिदायक जंगलेंदेखील नाहींत. तेथल्या सगळ्या सौंदर्यांत एक प्रकारचें मार्दव आहे आणि तेंच मार्दव तेथल्या लोकांच्या वागणुकींत-देखील आहे. तामीळ लोक इतरत्र जरी तितके चांगले वाटत नसले, तरी येथें त्यांची वागणूक मोठी आदवशीर असते.

माथेरानला मी हिल स्टेशन समजायला तयार नाहीं. तें जर हिल स्टेशन असेल तर मग वारुळाला टेकडी कां समजू नये ? पण महाबळेश्वरची तुलना उटकमंडलीं करणें योग्य ठरेल. दोन्ही ठिकाणें आपल्या परीनें सुंदर असलीं तरी त्यांत गंमतीदार फरक आहे. उटकमंडला जसें एक बांधेसूद शहर एकत्र वसलेलें आढळतें तसें महाबळेश्वरला आढळत नाहीं. एवढी मोठी, साधारण सपाट अशी जागाच तेथें नाहीं. त्यामुळें तेथील वस्ती विखुरलेली आहे. एक बंगला दुसऱ्या बंगल्यापासून किती तरी दूर असतो आणि प्रत्येक बंगला एकाकीपणें आपल्याच गुर्मीत असतो. महाबळेश्वर हें खेडवळ आणि रांगडें वाटतें. तेथली बाजारपेठ तुटपुंजी आहे. तेथें वस्तीहि थोडी असते. नागर जीवनाच्या सुखसोयी तेथें फारशा नाहींत. तेथें चढउतार फार आहेत. डोळे फिरवणारे कडे आहेत. अक्राळविक्राळ दऱ्या आहेत. तेथें उटकमंडसारखे उंच गगनचुंबी वृक्ष नाहींत, पण तेथली झाडी अधिक किर् आणि भीतिदायक आहे. पावलोपावलीं तेथें साप निघायची धास्ती असते. आणि तेथल्या लोकांत नागर आदवशीरपणापेक्षां, खेडवळ रांगडेपणाच अधिक आहे. उटकमंडला Queen म्हटलें तर महाबळेश्वरला King म्हणणें योग्य दिसेल. मात्र हा King फक्त पांच हजार फूट उंचीचा आहे. उटकमंडला साजेल असा King शोधून काढायचा म्हणजे हिमालयांतच गेलें पाहिजे.

आम्ही बाजारपेठेंत गेलों. तेथें खोकल्याचें कारण ( म्हणजे सिगारेटस् )

आणि त्यावरचें औषध या दोहोंची एकदमच खरेदी केली आणि मग आम्हीं तेथल्या बागेंत जायला निघालों. वाटेंत आम्हीं एका म्हातान्या गृहस्थांना बागेचा रस्ता विचारला, तेव्हां ते म्हणाले, “चला, मीच येतो तुमच्याबरोबर.”

आणि काठी टेकीत टेकीत ते गृहस्थ आमच्याबरोबर चालूं लागले. आमची चालण्याची गति एकदम मंदावली. आम्ही किती हळू चाललों तरी त्या गृहस्थांच्या पुढेंच जात होतो आणि मग त्यांच्याकरितां आम्हांला थांबावें लागत होतें. अशा थाटांत बागेंत पोहोचल्यावर ते म्हणाले, “आपण जरा बाकावर बसू या. कारण मी नुकतीच न्याहारी केली आहे.”

उटकमंडची ही बाग डोंगराच्या उतारावर वसवलेली आहे. निरनिराळे गगनचुंबी वृक्ष ही त्या बागेची मुख्य शोभा ! आपल्या पानांच्या हिरव्या लोकरांची शाल पांघरून सुरूच्या जातीचीं उंच झाडें तेथें उभीं होतीं. त्यांच्या त्रिकोणी पर्णसंभाराचे हिरवे मिनार मधून मधून वाऱ्यावर डुलत होते. युक्लिप्टसच्या पांढऱ्या खोडाच्या झाडांचीं नाजुक पांढुरकीं पानें विगलितपर्णें खालीं लोंबत होतीं आणि औषधी गंध हवेंत सोडत होतीं. कांहीं झाडें नुसतीं सरळसोट खूप उंच गेलीं होतीं आणि फक्त त्यांच्या डोक्यांवर पर्णसंभारांचे झुपके दिसत होते. कांहीं झाडांच्या फांद्या छोटलेल्या होत्या आणि हात तुटलेल्या योद्ध्यासारखीं तीं दिसत होतीं. शिवाय इतर अनेक निंब, भेगा गेलेल्या खोडांचे जुने वृक्ष तेथें होते. त्यांच्या खोडांना सांवल्या चिकटल्या होत्या आणि त्यांच्या पानांतून उन्ह खेळत होतें.

वळसे घेत वर जाणाऱ्या रस्त्यांवरून आम्ही ह्या वृक्षांच्या खालून हिंडत होतां. आणि बागेचें सौंदर्य न्याहाळत होतो. जागोजाग तेथें हिरव्या गवताचे गालिचे अंथरलेले होते. टेंगण्या दुसक्या झुपकेदार झुडपांचे वाफे आणि कुंपणें तेथें होतीं. त्यांच्या नाजुक नक्षीदार पानांचे झुपके मोठे गोंडस वाटत होते. यक्षबालकांच्या हातांसारखीं तीं पानें वाटत होतीं. त्यांतलीं कांहीं छोटीशीं लालचुटुक पानें तर फुलांच्या सौंदर्याशीं स्पर्धा करीत होतीं.

तेथल्या फुलांचें सौंदर्यदेखील लक्ष वेधून घेणारें होतें. लालसर, डाळिंबी, निळ्या, पांढऱ्या रंगाचीं अनेक फुलें तेथें फुललीं होतीं. एका तुरेदार फुलांत तर अनेक गुलाबी नाग फणा काढून उभे होते. दुसऱ्या एका नारिंगी तुऱ्यांत चिमुकलीं फुलें इतकीं दाटीवाटी करून बसलीं होतीं कीं, तीं चिरडलीं कशीं नाहींत ह्याचें आश्चर्य वाटत होतें. कांहीं फुलें इतकीं नाजुक आणि विर-

विरीत होतीं कीं, तीं पाहतां पाहतां वाऱ्यांत विरघळून जातील असें वाटत होतें. आणि इतक्या सुंदर फुलांच्या सान्निध्यांत असूनदेखील गवतावरचीं छोटीं पिवळीं, पांढरीं फुले आपल्या साध्या सौंदर्यानें मन आकर्षून घेत होतीं. लांब, नाजूक देठावर तरंगणारें त्यांतलें एक मीं खुडून घेतलें आणि किती तरी वेळ माझ्या मुठींत मी तें संभाळीत होतों. जणुं तें हरवूं नये अशी माझ्या हृदयांतल्या सौंदर्यासक्तीनें मला शपथच घातली होती.

फुलांची विखुरलेली शोभा आम्हीं बागेंत सर्वत्र पाहिली. पण जेव्हां आम्हीं तेथल्या फुलांच्या जोपासना-गृहांत (nursery) गेलों तेव्हां अनेक रंगांचें भांडारच आमच्या नजरेसमोर खुलें झालें. बावरून फडफडणारीं असंख्य फुलपांखरें एकत्र कोंडलीं आहेत असें वाटत होतें. बालकांचीं निर्व्याज हास्ये, प्रीतीच्या लाजऱ्या छटा, तेथें पुष्परूपानें गोठल्या होत्या. इंद्रधनुष्यानें लाजावें अशीं रंगांचीं मनोहर मिश्रणें तेथें झालीं होती. चौफेर उधळलेलें तें सौंदर्य पाहून माझे भान हरपलें.

त्या तंद्रींतच बाकी सगळ्या बागेंत मी हिंडलों. अनेक प्रकारें ती बाग सुंदर करण्यांत आली होती. वेलींनीं आच्छादिलेल्या छोट्या गुहा आणि गुंफा तेथें बनवलेल्या होत्या. कुठें एखादा दगड असला तर त्याच्याभोंवतीं पाण्याची तळी करून त्यावर एखादी वेल सोडलेली होती. आणि त्या दगडावर वेली-वरचीं फुले फुलत होतीं. साधारण मध्यभागीं बँडस्टँड होता आणि त्याच्यासमोर एक पाण्याचें छोटे डबकें होतें.

पानाफुलांना नजरांनीं गोंजारीत मी त्या बागेच्या बाहेर पडलों. तेथें सारें किती शांत होतें. उन्ह झाडांच्या फांद्यांत अडकलें होतें, हिरवळीवर विसांवलें होतें. गांवांतले आवाज तेथें पायांत खरी बूट घालून येत होते. निस्तब्धतेत हरवून जात होते. आणि फुलांवर तरंगणारें एखादें पिवळें फुलपांखरूं तसेंच पहातां पहातां अदृश्य होत होतें. वाऱ्याची झुळूक आली कीं त्या निश्चल वृक्षांवरचीं पाने तेवढीं लवलवत होतीं आणि त्यांची निश्चलता मनांत अधिकच स्थिर होत होती. बागेंत माळी कुठें तरी खुरपीत होता आणि एक म्हातारें युरोपियन जोडपें मूकपणानें, कांहींच न पहात, समोर पहात बसलें होतें.

शांततेच्या त्या झंकारानें माझे मन व्यापून टाकलें. जीवनांतले सगळे नेहमींचे परिचित आवाज मला परके परके वाटूं लागले. युद्ध, महागाई, दुष्काळ ह्या सगळ्या गोष्टी मला खोऱ्या वाटूं लागल्या. माझे शिकवणें, माझे

लेखन, माझे वादविवाद हेदेखील खोटे वाटू लागले. ते उंच उंच वृक्ष आणि तीं गवतावरचीं चिमुकलीं फुलें, ते निळे डोंगर आणि ती दाटलेली शांतता एवढेंच काय तें खरें होतें. फक्त तेवढेंच खरें होतें.

असो. नीलगिरीच्या पांयथ्याशीं असलेल्या जंगलांत हिंडावें आणि तेथील हिंस्र पशू पहावे अशी आमची फार इच्छा होती. म्हणून तेथें फिरण्याकरितां परवानगी मिळावी म्हणून आम्ही जंगल खात्याच्या कचेरींत गेलों. उटकमंड असलें म्हणून काय झालें ! तेथल्या सरकारी ऑफिसांतलें वातावरण इतरत्र असतें तसेंच होतें. तेंच तें जुनेपानें फर्निचर ! त्याच त्या पिवळ्या फाइली ! पण तरी गुलाबी थंडी आंत भरून राहिली होती. खिडकींतून वेली आंत डोकावत होत्या आणि कचेरीच्या आवारांत ते उंच वृक्ष आणि तीं चिमुकलीं फुलें वाटलीं होतीं. त्या बाहेरच्या वातावरणांनें आंतल्या माणसांच्या मनांवरदेखील परिणाम केला असावा. कारण ते लोक आमच्याशीं फार चांगले वागले. आम्हांला हवी ती परवानगी द्यायची त्यांनीं तयारी दाखवली. पण त्यांनीं सांगितलें कीं, सरकारी हत्ती कामांत गुंतले असल्यामुळें, आम्हांला जंगलांत फिरवण्याकरितां हत्ती मिळणें शक्य नव्हतें. म्हणजे आम्हांला जंगलांतून पार्यां तरी हिंडावें लागणार होतें अगर मोटरनें शक्य तितकें फिरून परतावें लागणार होतें.

खट्टू होऊनच आम्ही बाहेर पडलों. ऐटींत हत्तीवर बसून एखाद्या संस्थानिकाच्या ऐटींत जंगलांत हिंडावें अशी आमची फार इच्छा होती. त्याकरितां खालसा झालेल्या एखाद्या संस्थानिकाचा पोपाख भाड्यानें मिळण्यासारखा असल्यास तो घेण्यासदेखील आम्हां मागेपुढें पाहिलें नसतें. चार भाडोत्री लोकांकडून मुजरे करून घेऊन, त्यांचे फोटो मित्रांना दाखविण्या-इतका निगरगट्टपणा प्रधानच्या अंगीं खात्रीनें होता. पण तो सगळाच वेत आतां फिसकटला होता. जंगलांत पार्यां फिरणें धोक्याचें होतें आणि एखाद्या वाघ कुटुंबाच्या न्याहारीला आमचा उपयोग व्हावा अशी आमची सुतराम इच्छा नव्हती.

श्री. वाघ व सौ. वाघ ह्यांचें आमच्यावरून काय संभाषण झालें असतें त्याची मला कल्पना होती.

श्री. वाघ म्हणाले असते, “लाडके ! रोज रोज तूं हरणें खाऊन कंटाळली आहेस ना ? म्हणून आज मीं मुद्दाम माणसाचें मटन आणलें आहे !”



सौ. वाघ वास घेत म्हणाल्या असत्या, “वा ! वा ! हीं मुंबईचीं माणसें दिसताहेत. मिसेस् सिंहांच्याकडे काल मेला एक मद्रासी आणला होता तर कोण मिजास ऐकत होतें. आतां घ्या म्हणावें !”

श्री. वाघ मला डासाळून म्हणाले असते, “तें जाऊं दे ग ! हा मुंबईकर चांगला लुसलुशीत लागतोय.”

सौ. वाघ प्रधानला चघळीत म्हणाल्या असत्या, “नाहीं गडे ! हा दुसराच जास्त चवदार आहे.”

हें संभाषण रुचकर असलें तरी आम्हांला आवडण्यासारखें नव्हतें. त्यामुळें आम्हीं एका टॅक्सीवाल्याला “आम्हांला जंगलांतून फिरवून आणशील का ?” असें विचारलें. पण तोहि वेटा नाखुष दिसला. तो म्हणाला, “जंगलांत फिरवून माझ्या गाडीची खराबी होईल. शिवाय समजा, एखाद्या गव्यानें धडक वगैरे मारली तर ?”

आम्हांला आणि टॅक्सीवाल्याला वाटणाऱ्या भीतींत बराच अतिरिक्तपणा होता ह्याची मला कल्पना होती. जंगलांतील जनावरें अशीं उगीचच माणसाच्या अंगावर जात नाहींत हें पुष्कळ ठिकाणीं वाचलें व ऐकलें होतें. पण खर्चाच्या दृष्टीनें देखील तें जंगलांत फिरणें आम्हांला परवडण्यासारखें नसल्याकारणानें, तो वेत आम्हीं रद्दच केला.

एव्हांना कावळे पोटांत कावकावच नव्हे तर इतरहि अनेक आवाज करूं लागले होते. तेव्हां ह्या कावळ्यांना गप्प बसविण्याची कांहीं तरी सोय करणें अवश्य होतें. त्या वेळीं निदान प्रधानच्या पोटांतले कावळे तरी सांवार-भात खाऊन तृप्त व्हायला तयार नव्हते. मटनाचें मिलिटरी खाणेंच त्यांना हवें होतें. (इथें मांस-मच्छीचें खाणें देणाऱ्या हॉटेलला मिलिटरी हॉटेल म्हणतात आणि त्या खाण्याला मिलिटरी खाना म्हणतात !) तशा प्रकारचें खाणें मिळेल का, अशी आम्हीं बाजारांतल्या हॉटेलांत चौकशी केली. तेव्हां झुरळ झिडकारावें तशा थाटांत तेथला मॅनेजर म्हणाला, “No. Strictly Vegetarian.”

दक्षिणेंत मांसाहार एकंदर कमी प्रमाणावर होत असावा, असा माझा तरी समज झाला आहे.

असो. अधिक चौकशी करण्याच्या भानगडींत न पडतां आम्हीं स्टेशनची वाट धरली. कारण आम्हांला हवें तें जेवण स्टेशनवर हमखास मिळतें असा आमचा अनुभव होता.

स्टेशनवर जाण्यांत आमचा दुसराहि एक हेतु होता. तो म्हणजे हॉटेलांतल्या लोकांच्याबरोबर जेवणें टाळण्याचा. सगळे हात बरबदून आणि तोंडांतून विचित्र आवाज काढीत जेवण्याची ह्या लोकांची पद्धत आम्हांला माहीत असली, तरी वासंती बरोबर असेपर्यंत आम्हांला तिचा संपर्क लागला नव्हता. कारण 'फॅमिली' म्हणून आमची जेवायची निराळी व्यवस्था होत असे. पण उटक-मंडला आल्यावर मात्र सगळ्या लोकांत बसून जेवण्याचा प्रसंग आमच्यावर आला. आणि समोरच्या माणसांच्या बोटांच्या दुवेळक्यांतून जेव्हां पचकन् भात बाहेर आलेला आम्हीं पाहिला, तेव्हां आम्हांला मळमळल्यासारखें होऊं लागलें. आणि त्यांच्या तोंडांतून येणाऱ्या विचित्र आवाजानें तें मळमळणें कांहीं कमी झालें नाहीं. शिवाय ह्या लोकांचें जेवणहि चवदार असतें असें मला वाटत नाहीं. हां ! त्यांच्या सांबाराला शंभरापैकीं दीडशें मार्क द्यायला मी तयार आहे. पण त्यांच्या भाज्या आणि त्यांचें तें रसम् हे पदार्थ मला बेचव वाटले. तसेंच पहिल्यानें भात, दुसऱ्यानें भात आणि तिसऱ्यांदांहि भातच ही गोष्ट प्रधानला मंजूर होणें अजिबात शक्य नव्हतें.

ह्या लोकांची वाढण्याची पद्धतहि विचित्र आहे. हे लोक केळीच्या पानावर अगर पत्रावळीवर वाढतात. आणि स्वच्छतेच्या दृष्टीनें तें योग्यहि वाटतें. पण वाढ्या अजिबात न वापरतां, नुसत्या पानांतच जेवायचें हें आपल्या इकडच्या लोकांना त्रासदायक वाटतें. पानातून पळणाऱ्या सांबाराचा पाठलाग करीत आणि रसमूला भाताच्या भिंती घालून अडवीत होणारें हातघाईचें जेवण आपल्या प्रकृतीला मानवत नाहीं.

त्यामुळें सांबारभाताशीं अशी हातघाई न करतां, मटन-पुलावाला चमच्या-काढ्यानिशीं तोंड देणेंच आम्हीं पसंत केलें. माझ्या चेहेऱ्यावरून समाधानाचे ओवळ वाहूं लागले आणि प्रधानचा चेहेरा तर समाधानानें भिजून चिंब झाला.

जेवणाच्या आधीं आम्हीं येथील आगगाडी पाहिली होती. स्टीफनसनच्या रॉकेटनें जी गाडी पहिल्यानें ओढत नेली ती बहुधा हीच असावी. आगपेटी-सारखे ह्या आगगाडीचे लहान लहान डबे होते. ह्या डब्यांना खिडक्या वगैरे कांहीं नव्हत्याच. वर छप्पर होतें आणि माणसांनीं चढूं नये म्हणून खालीं चौफेर कठडा होता. तो कठडा आणि छप्पर ह्यांमधला भाग रिकामाच होता. गाडीला दोनच वर्ग होते. पहिला आणि तिसरा. आणि ह्या दोहोंच्या तिकिटांच्या दरांत फार फरक असल्यामुळें फॅशनेबल युरोपियन बायका थर्ड क्लासमध्ये

बसलेल्या दिसत होत्या व त्यामुळे गंमत वाटत होती. ह्या आगगाडीचें आणखी एक वैशिष्ट्य असें कीं, तिच्या दोन रुळांच्यामध्ये तिसरा दात्यादात्यांचा एक रुळ होता. त्या दात्यांत अडकून फिरण्याकरितां गाडीच्या मध्यभागीं तशींच दात्यादात्यांचीं चाकें लावलेलीं असावींत. गाडीनें उतारावरून घसरूं नये म्हणूनच ही विचित्र कल्पिता वापरलेली होती.

तें वेढत्र इंजिन, ते एवढेसे उघडे डबे आणि आंत बसलेल्या त्या गोऱ्या फॅशने-बल त्रायका ! हें सगळेंच विचित्र होतें. आणि नीलगिरीच्या निसर्गवैभवाच्या कोंदणांत ती विचित्र गाडी अधिकच विचित्र वाटत होती. उटकमंडहून निघून ही गाडी कुठच्या तरी यक्षभूमींत जात असावी असें वाटत होतें. निसर्गाचें अद्भुत सौंदर्य जेथें नित्य परिचयाचें, तेथें कुरूप यंत्रच अद्भुत वाटत होतें.

नेहमींप्रमाणें स्टेशनमास्तरला चौकशा करून वेजार केल्यावर आम्ही हॉटेलवर परतलों आणि दुपारच्या थंडाव्यांत सुस्तावलों.

चहा घेऊन आम्ही डोडावेडावर स्वारी करायला निघालों. डोडावेडा हें नीलगिरीचें सर्वांत उंच शिखर. त्याची उंची सुमारे ८७५० फूट आहे. मला वाटतें कीं हिमालय सोडल्यास, हिंदुस्थानांत दुसऱ्या कुठच्याहि पर्वताची इतकी उंची नसावी. तीन चार मैल पक्क्या रस्त्यानें गेल्यावर मग पायवाटेनें ह्या शिखरावर चढावें लागतें. पायवाटेनें साधारण अर्धा तास चालावें लागतें. सगळेंच अंतर आम्ही सहज पायानें जाऊं शकलों असलों. पण डोडावेडा किती लांब आहे व कुठें आहे ह्याचा कांहींच पत्ता नसल्याकारणानें आम्हीं टॅक्सी केली.

आमचा टॅक्सीवाला तामिळी होता. पण त्याला व्यवहारापुरतें इंग्रजी येत होतें. आणि त्याची वागण्याची पद्धत एखाद्या घरंदाज माणसासारखी रुबावदार होती. माणूस मोठा बोलका होता. आणि त्यानें आम्हांला पुष्कळ गंमतीदार माहिती सांगितली. तो म्हणाला, “साहेब, इथले उटकमंडचे लोक फार चांगले आहेत. त्याचें कारण असें कीं इथें बहुतेक युरोपियन लोक रहात असत. त्यांनीं आम्हांला चांगली शिस्त लावली आहे, शिष्टाचार शिकवला आहे. ते लोक आमच्याशीं चोखपणें वागत आणि आम्हीहि त्यांच्याशीं चोखपणानें वागत असूं. म्हणून सांगतां साहेब, कीं उटकमंडला तुम्हांला कोणी फसवणार नाहीं. पण जर तुम्ही मद्रासला जाल ना साहेब, तर तेथें तुम्हांला अनेक बदमाश लोक भेटतील. तेथें तुम्ही फार संभाळून रहा, साहेब !”

इंग्लिश माणसाच्या चोखपणाची आणि शिष्टाचारांची त्यानें जी स्तुति केली

ती कोणालाहि पटण्यासारखी आहे आणि उटीच्या लोकांविषयीं जें त्यानें सांगितलें त्यांत बरेंच सत्य असल्याचें आम्हांला तरी आढळून आलें.

ड्रायव्हर म्हणाला, “इंग्लिश लोक होते तेव्हां उटकमंडची मिजास होती. आतां तें राहिलें नाहीं, साहेब.”

उटकमंडला येऊन रहाण्याइतके श्रीमंत लोक आपल्याकडे पुष्कळ आहेत. पण श्रीमंती असली म्हणजे दानत असतेच असें नाहीं.

ड्रायव्हरनें आम्हांला आसपासच्या प्रदेशाचा भूगोल फार व्यवस्थितपणें सांगितला. पण आतां मी तो तितक्याच व्यवस्थितपणें विसरून गेलों आहे. त्याचप्रमाणें आपले बच्चे रस्ता ओलांडून जात असतां समोर उभें राहून मोटर अडवून धरणान्या वाघिणीची रोमांचकारी हकीकतदेखील त्यानें सांगितली.

ड्रायव्हरनें मोटर थांबवली आणि एक गाड्ड बरोबर घेऊन आम्ही वर निघालों. अंगांत फाटके कपडे घालणाऱ्या त्या माणसालादेखील मोडकें-तोडकें इंग्रजी येत होतें. तेथील चढण कांहीं तशी फार कठीण नव्हती. पण तिथल्या विरळ हवेंत आम्हांला वर पोहोंचेपर्यंत बरेंच फांफूं करावें लागलें. वाटेंत पिवळीं रानफुलें नुसतीं बहरलीं होतीं. झुडपांतून वाट काढीत आम्ही वर पोहोंचलों. वाटेंत इथें मला परवांच वाघ दिसला होता, असें आमच्या गाड्डनें सांगितल्यामुळें भीतीचे थोडेसे रोमांच अंगावर उभे राहिले. पण ह्या नीलगिरींतल्या वाघांविषयीं आम्हीं इतकें ऐकलें होतें कीं, त्यांच्याविषयीं आम्हांला कांहींच वाटेनासें झालें होतें.

डोडावेष्ट्याच्या अगदीं टोकावर ऑब्झर्वेटरीची एक जुनी पडकी इमारत आहे. तिच्या गच्चीवर चढून आम्हीं भोंवतालीं पाहिलें. आणि आमची निराशाच झाली. आजूबाजूला पाहून आम्हीं फार उंचावर आलों आहोंत असें आम्हांला वाटेना. कारण तो सगळाच भाग उंच शिखरांनीं भरलेला होता आणि मध्यें खोल दऱ्या नव्हत्याच. महाबळेश्वरला अर्थस सीटच्या कड्यावरून दोन तीन हजार फूट खालीं असलेली दरी पाहिली म्हणजे जसें कृतकृत्य झाल्यासारखें वाटतें, तसें ह्या नऊ हजार फूट उंचीच्या शिखरावर चढल्यावर वाटत नाहीं. असें असलें तरी भोंवतालचें दृश्य मनोवेधक आहे. भोंवतीं निळीं उंच शिखरें आहेत. त्यांच्यामधल्या खोलाटींत गर्द झाडी आहे. त्यांच्या उताराला दिसलेलीं गांवें आणि शेतें मधून मधून दिसतात. आणि सूर्यप्रकाशांत दिलोरी आरशाप्रमाणें चमकणारीं तळीं तेथून दूरवर दिसतात.

इथल्या आसपासच्या भागांत बटाटे, भाज्या, चहा व गहू यांची विशेष लागवड असल्याचें आमच्या गाड्डनें सांगितलें.

आम्हीं उतरतांना सूर्य चांगलाच कळला होता. आणि त्याच्या तिरप्या किरणांनीं उजळलेली प्रत्येक वस्तू अधिक स्पष्टपणें आणि रेखीवपणें दिसत होती. प्रत्येक वस्तूचा वेगळेपणा आणि वैशिष्ट्य उजळण्याची ही मावळत्या सूर्याच्या तिरप्या किरणांची किमया मीं पुष्कळदां पाहिलेली आहे.

झाडांच्या रांगांतून सूर्यप्रकाश आमच्या रस्त्यावर पडला होता आणि त्यामुळें छायाप्रकाशांच्या पट्ट्यांचा एक गमतीदार जिना तेथें तयार झाला होता. त्या जिन्यावरून उतरत असतां आम्हांला वाटेंत एक चहाचा मळा लागला. आमच्या गाड्डनें सांगितलें कीं त्या मळ्याचा विस्तार दोन हजार एकर होता. पूर्वी त्या मळ्याचा मालक म्हणे जेनिगन नांवाचा साहेब होता. हा साहेब मोठा हुषार आणि उपद्रयापी होता. त्रिनवशिंडाच्या इंग्रजी जातीच्या गायी त्यानेंच उटकमंडला आणल्या आणि अजून तसल्या गाई तेथें पुष्कळ दिसतात: शेती व जनावरांची जोपासना ह्यांत त्यानें पुष्कळ सुधारणा केल्या, प्रयोग केले. तो साहेब जसा हुषार होता तसा मोठा हौशीदेखील होता त्यामुळें उटकमंडमध्ये खूप पैसे खर्च करून, पाठ्यां आणि नृत्याचे कार्यक्रम ह्यांची खैरात उडवीत तो दिवस काढीत असे. मात्र हा साहेब फार तापट आणि कडक होता. त्यामुळें आजुबाजूच्या शेतकऱ्यांनीं त्याच्या बागांत गुरें घातलेलीं त्याला मुळींच आवडत नसत. ह्या बाबतींत त्यानें एका शेतकऱ्याला अनेकदां ताकीद दिली आणि तरी तो एकेना तेव्हां एक दिवस आपल्या बागेंत गुरें चारीत असतांना त्यानें त्याच्यावर गोळी झाडली. त्या शेतकऱ्याचा पाय जायवंदी झाला. नंतर साहेबावर फिर्याद झाली. आणि इंग्लिश न्यायाधीशाची न्यायबुद्धि अशी कीं त्यानें जेनिगन साहेबाला एक पै तरी दंड केलाच. साहेबानें तो दंड भरला. आणि घरीं जाऊन त्याच बंदुकीनें आत्महत्या केली.

जेनिगन साहेबाच्या नेकीची ही गोष्ट आमचा गाड्ड रंगून सांगत होता. आणि ती ऐकत असतां आम्ही मोटरजवळ केव्हां आलों तें कळलेंच नाहीं.

ड्रायव्हरनें आम्हांला बाजारांत सोडलें. त्याच्यावर खूप झाल्यामुळें आम्हीं त्याला भरपूर टिप् दिली आणि तो निघून गेला.

नंतर आम्हीं एका एकाकी रस्त्यानें उगीचच भटकत दूरवर गेलों. आतां काळ्या दिसणाऱ्या शिखरांमार्गे सूर्यास्ताची लाल झळाळी शिल्लक राहिली



होती. आणि त्या लालभडक पार्श्वभूमीवर त्या उंच उंच वृक्षांच्या काळ्या छायाकृती अधिकच उंच दिसत होत्या.

तें लालभडक आकाश, ते काळे डोंगर, त्या उंच झाडांच्या काळ्या छायाकृती ! ह्या साऱ्याच गोष्टींना त्या वेळीं प्रतीकांचें स्वरूप आलें होतें. तें लालभडक आकाश जगाला गति देणाऱ्या, विज्ञत जळणाऱ्या, आदिशक्तीचें प्रतीक दिसत होतें. तसेंच त्या वेळीं अंधारांत डोंगर डोंगर राहिले नव्हते, वृक्ष वृक्ष राहिले नव्हते. विश्वांत जें चिरंतन आहे त्याचीं तीं प्रतीकें झालीं होती. आणि तीं प्रतीकें पाहून अपुरेपणाची मनांतली जाणीव जागृत होत होती, ओरबाडत होती, मन विद्ध करीत होती आणि मोठेंहि करीत होती.

दिव्यांच्या रांगेनें उजळलेल्या त्या रस्त्यानें, अंधारांतून, त्या उंच वृक्षांची भीतिदायक सळसळ ऐकत, ती निस्तब्ध शांतता आकंठ पीत आणि तिच्यांत गुदमरत, थंडीपासून अंग चोरीत आम्ही सावकाशपणें हॉटेलकडे परतलों.

त्या रात्रीं आम्ही खूप भावनावश होऊन बोलत होतो. खोल खोल आमच्या मनांत होतें तें आम्हीं बोलून टाकलें. आणि तरी आमचा एकाकीपणा शिल्लकच राहिला. एका गोड खिन्नतेत आम्ही गुरफटलों होतो आणि तसेच गुरफटून आम्ही झोपीं गेलों.

तीं उंच झाडे, तीं चिमुकलीं फुलें, ती निस्तब्ध शांतता आणि विरळ वातावरण ह्यांनीं आमच्या मनावर चमत्कारिक परिणाम केला होता. आमच्या आत्म्यांनाच त्यांनीं हात घातला होता आणि म्हणून आम्ही अस्वस्थ झालों होतो.

## : ११ : उ टी ते को इ म तूर

थंडीची अंमळ संवय झाल्याकारणाने आदल्या रात्री जितके आम्ही कुड-कुडलें होतो, तितके ह्या दुसऱ्या रात्री कुडकुडलें नाही. पण थंडीची कांहींशी अस्वस्थ करणारी जाणीव मात्र आम्हांला सतत होत होती.

आम्ही सकाळीं जागे झाले तेव्हां आमचीं शरीरे अगदीं ताजींतवानीं झालीं होती. पण आमच्या मनावर खिन्नतेचें जें पटल आलें होतें तें मात्र कायम होतें. धावपळ करावी, हें पहावें, तें पहावें, हसावें, खिदळावें अशी जी आमची वृत्ति झाली होती, ती आतां पालटली होती. सकाळीं किती तरी वेळ मी व्हराड्यांत खांत्राला टेकून उभा होतो. सिगारेट ओढीत फेऱ्या घालीत होतो. तीं उंच झाडे, ते हिरवे उतार, तें तलम उन्ह आणि ती विरळ हवा ! त्यांनीं मन कसें वेचेंन केले होतें.

व्हराड्याच्या जवळच कुंपणाच्या वेलीवर बसून एक पक्षी किती तरी वेळ गाणें म्हणत होता. त्याचें अंग करडें होतें, पोट पांढरें होतें आणि तोंड काळें होतें. त्याच्या शेपटीजवळ आणि डोक्याजवळ एक एक नारिंगी टिपका होता. ते टिपके उन्हांत तळपत होते. त्याच्या मस्तकावर एक त्रिकोणी तुरग होता आणि त्याची चोंच टोकाजवळ रुंद झालेली होती. वारा आला कीं त्याच्या अंगावरची लव उमळत होती. आणि तो शेपटी किंचित् वांकवून तल्लीनतेनें गाणें म्हणत होता.

मी त्याला विचारलें, "Little bird ! What is thy song ? "

पुनः पुनः त्यानें आपलें गाणें म्हणून दाखविलें; पण मला तें समजलें नाही. आणि मग तो भुरकन् उडून गेला.

नेहमींच्या उत्साहानें नव्हे तर रेंगाळतच आम्ही तेथल्या तलावाच्या दिशेनें फिरायला गेलों. तलाव दृष्टिपथांत आल्यावर मात्र माझ्या अंगांत उत्साह संचारला. तलावांत होडी बल्हवायला मिळाली तर मोठी बहार होईल अशी कल्पना डोक्यांत आली आणि त्याकरितां कुठें होडी दिसते का म्हणून इकडे तिकडे पाहूं लागलों.

तेथें जवळच दोन मजूर तळ्यांतल्या एका वाजूला माजलेल्या वेली ओढून काढीत होते. त्यांच्याजवळ एक जुनी, अवजड होडी होती. ती बल्हवणें कांहीं मोठेंसें सुखदायक झालें नसतें. पण 'तेवढेंच', अशा विचारानें आम्ही त्या

मजूरांना “ होडी देतां का ? ” म्हणून विचारलें. त्यांनीं आम्हांला पलीकडल्या बाजूला वल्हवायला होड्या मिळतील म्हणून सांगितलें. म्हणून आम्ही तलावाच्या कडेकडेनें पुढें चालूं लागलों. थोड्या वेळानें आम्हांला तलावाच्या किनाऱ्याला असलेलें सरकारी रेस्ट हाऊस दिसलें. आम्ही त्याच्या आवारांत शिरलों तेव्हां तेथला खानसामा बाहेर आला आणि त्यानें आम्हांला मोठ्या अदबीनें सलाम केला. युरोपियन लोकांच्या तालमींत वाढल्यामुळें इथले सगळेच लोक मोठे आदबशीर झाले आहेत.

आम्हांला होडी हवी आहे असें कळतांच त्यानें मोटमोठ्यानें हाका मारून पलीकडच्या होडीवाल्याला वंगल्याजवळ होडी आणायला सांगितलें. तो लगवगीनें धांवत होडींत बसला आणि होडी वल्हवूं लागला. पण त्याला यायला थोडा वेळ लागेल असें दिसल्यामुळें आम्ही त्या खानसाम्याशीं गप्पा मारूं लागलों. तो इंग्लिश कामापुरतें बोलूं शकत होता. एस्. एस्. सी. चा छाप घेऊन बाहेर पडणाऱ्या बऱ्याच मुलांपेक्षां तो खात्रीनें चांगलें इंग्लिश बोलत होता. काटकुळा म्हातारा असा तो होता. त्याच्या हाताची चामडी लोंबूं लागली होती. मानेच्या शिरा दिसूं लागल्या होत्या आणि त्याच्या चेहेऱ्यावर सुरकुत्यांचें जाळें पसरलें होतें. त्याच्या शुभ्र गणवेशावर मात्र एकहि सुरकुती नव्हती.

तो म्हणे सिरियन ख्रिश्चन होता. येशू ख्रिस्ताचा शिष्य सेंट थॉमस हिंदुस्थानांत आला होता. त्यानें ख्रिस्ती धर्माची स्थापना केली. युरोपियन मिशनरी येण्यापूर्वी शेकडों वर्षे ही ख्रिस्ती जमात हिंदुस्थानांत अस्तित्वात आहे. ह्या लोकांच्या चर्चच्या आधिपत्याखालीं जे लोक येतात, ते सीरियन ख्रिश्चन म्हणून ओळखले जातात.

कुठें पॅलेस्टाइन, कुठें रोम आणि कुठें हिंदुस्थान ! पण आपण ईश्वराचे प्रेषित आहोंत, खरा धर्म आपल्यालाच सांपडला आहे, ह्या भावनेनें झपाटलेले ख्रिस्ताचे शिष्य आपला दैवी संदेश आणि आपला नवा धर्म पसरवीत हजारां मैल हिंडले. सेंट पॉल युरोपांत गेला. हा सेंट थॉमस हिंदुस्थानांत आला. बाकीचे आणखी कोठें गेले. त्यांच्या निष्ठेनें त्यांना सामर्थ्य दिलें, धैर्य दिलें.

मात्र एक महत्त्वाची गोष्ट येथें लक्षांत ठेवली पाहिजे. रोमन लोकांनीं शेकडों ख्रिश्चनांना सिंहांच्या तोंडीं दिलें. आम्हीं हिंदूंनीं मात्र तसलें काहींच केलें नाहीं. शेकडों वर्षे हे ख्रिश्चन येथें सुखानें नांदत आहेत. हिंदूंची ही सहिष्णुता मला नेहमींच उदात्त वाटते.

हिंदुस्थानांतल्या बहुसंख्य लोकांप्रमाणें ह्या खानसाम्याची जीवितकथादेखील दारिद्र्याचीच होती. एक त्रायको मेल्यावर त्यानें दुसरें लग्न केलें होतें. आणि दोन्ही त्रायकांपासून त्याला अकरा मुलें झालीं होतीं. हा अकरा मुलांचा संसार चालवायला त्याला फक्त सदतीस रुपये पगार मिळत होता. अकरा मुलें आणि सदतीस रुपये ! हें दारिद्र्य माझ्या समजशक्तीच्या पलीकडचें होतें. अर्थात् त्याला बक्षिशी मिळत असे. मुलेंहि कांहीं मिळवीत असत. पण त्यामुळें त्याचें दारिद्र्य कमी भीषण होत होतें असें मला वाटत नाहीं. त्याच्या चेहेऱ्यावर त्या दारिद्र्याविषयीं राग नव्हता. सगळ्या हिंदी माणसांप्रमाणें त्यानें तें स्वीकारलें होतें. आपल्या दारिद्र्यावर चिडायला आपले लोक कधीं शिकतील बरें ?

तेवढ्यांत होडी आली आणि आम्हीं पाण्यांत पाय न बुडवतां मोठ्या शिताफीनें आंत उड्या मारल्या. आणि मग तासभर आम्ही मनमुरादपणें होडी वल्लवत होतां. सुरुवातीला दोन्ही वल्हीं घेऊन वल्लवण्याचा मीं प्रयत्न केला. पण कुठचें तरी एक वल्लें नाठाळपणा करूं लागलें. कधीं तें हवेंतच उभारलेल्या हातासारखें थांबायचें, तर कधीं पाण्यावर थपकनू आपटून आम्हांला पाण्याची आंघोळ घालायचें. कधीं तें पाण्यांतच थवकायचें, तर कधीं होडीच्या कडेवर हापटायचें. आणि ह्या भानगडींत आमची होडी कधीं गर्कनू फिरत होती, कधीं तिरकी पुढें सरकत होती, कधीं तिचें तोंड एकदां एका दिशेला तर एकदां दुसऱ्या दिशेला होत होतें आणि किनाऱ्यापासून दूर जाण्याऐवजीं ती किनाऱ्या-जवळच्या लव्हाळ्यांत घुसत होती. नंतर प्रधाननेंदेखील हाच प्रयोग केला. मीं त्यांच्या अंगावर उडवलें होतें तितकें पाणी माझ्या अंगावर उडवल्यावर तोदेखील धांपा टाकीत वाजूला झाला. मग नावाड्यानें होडी तलावाच्या मध्यभागीं नेली आणि नंतर आम्हीं एकेक वल्लें घेऊन वल्लवण्याचा कार्यक्रम केला. एक वल्लें चालविणें अगदीं सोपें असतें.

हलत, डुलत वल्ह्यांच्या आघाताबरोबर हिसक्याहिसक्यानें पुढें सरकत आमची होडी चालत होती. वल्ह्यांच्या रुंद हातांनीं पाणी फेसाळत, दवळत मागें ढकललें जात होतें आणि उलगडणारी नागमोडी रेषा मागें सोडीत होडी पुढें चालली होती. तलावाच्या मध्यभागीं सारें अधिकच शांत आणि स्तब्ध वाटत होतें. वल्लवण्यामुळें अंगांत आलेली ऊत्र मोठी सुखकारक वाटत होती आणि नीलगिरींतली थंड हवा, खोल श्वासाबरोबर छाती भरून टाकत होती.

आमचा जलविहार जितका आनंददायक होता तितकाच आमच्या नावाड्याचा

सहवासहि सुखकारक होता. खंगलेला, म्हातारा असा तो होता. त्यानें अंगांत जुना लोकरीचा कोट घातला होता आणि त्याच्या डोक्यावर फरची तसलीच टोपी होती. त्याच्या दाढींत आतां काळे केस थोडेच शिल्लक राहिले होते. त्याच्या खोल, निर्मल डोळ्यांत, त्याच्या साध्या, मोकळ्या हास्यांत, त्याच्या खोल, कांपण्या आवाजांत आणि त्याच्या सगळ्या खंगलेल्या शरीरांत कारुण्य ओतप्रोत भरून राहिलें होतें. जणुं तो सारखा म्हणत होता, “देवा! मीं यातना सहन करायच्याच असतील तर करतो व्हापडा! पण कां वरें? असें कां वरें?”

एखाद्या अजाण बालकाच्या साधेपणानें विचारल्या जाणाऱ्या ह्या मूक प्रश्नाला त्या परमेश्वराजवळ खात्रीनें उत्तर नसेल.

आम्हीं त्याला विचारलें, “तुझे नांव काय रे?”

“जोना, साहेब.” त्यानें मोडक्यातोडक्या हिंदुस्थानींत उत्तर दिलें.

“म्हणजे ख्रिश्चन का रे तूं?”

“हां, साहेब. मीं सीरियन ख्रिश्चन आहे. पण एके काळीं मी हिंदु होतो, साहेब. तुमच्यासारखा हिंदु होतो. जगन्नाथ होतो तो जोना झालों, साहेब.”

“मग? तुला वाटवलें कीं काय?”

“नाहीं, साहेब. मी खुपीनेंच झालों ख्रिश्चन. मोहब्बत आहे ना, साहेब, ती फार वाईट गोष्ट आहे. माणसाला वेडें करते ती. मोहोब्बतीखातर मी ख्रिश्चन झालों.”

आम्ही कांहींच बोललों नाहीं.

तो आमच्या डोळ्यांत निरखून पहात म्हणाला, “चुकलें, साहेब. मोठी गलती झाली माझ्या हातून. आपला धर्म सोडणें वरें नव्हे. आणि देवानें पण मला प्रायश्चित्त दिलें त्याचें, साहेब. पाप्याला त्यानें शिक्षा केली.”

“काय झालें रे?” आम्हीं विचारलें.

“मोठा मुलगा मेला माझा, साहेब. देव त्याला घेऊन गेला. तो आज असता तर माझ्या म्हातान्याच्या हातांतली काठी झाला असता! म्हातारपणीं त्यानें वापाला सांभाळलें असतें. पण तकदीरांत नव्हतें, साहेब. हें तकदीर म्हणजे मोठी वाईट गोष्ट आहे!”

“पण तुला दुसरीं मुलें नाहींत का?”

“आहेत ना, साहेब. मी गरीब आहे ना? गरिबांना देव भरपूर पोरें देतो! आपल्या तोंडांतलें काढून त्यांच्या तोंडांत घालायला लावतो. पण बंगलेवाल्या



लोकांना मात्र पोरे होत नाहीत. ते उपासतापास करतात, तीर्थयात्रा करतात, आणखी काय काय करतात, साहेब. पण त्यांना पोरे होत नाहीत. त्यांच्या इस्टेटी सरकारजमा होतात. आणि गरिबांना पोरांचीच इस्टेट देतो हा देव ! आणि पुन्हा गरिबांना होतात त्या सगळ्या बेट्या ! मुलींचा काय उपयोग, साहेब ? घरी वसून खातात. लग्न झाल्यावर नवऱ्याकडे जातात. बापाला काय त्यांचा उपयोग ? बापाला उपयोगी पडतो तो मुलगाच, साहेब. ”

भावडेपणाने तो बोलत होता. आणि त्याच्या मोडक्या तोडक्या हिंदी भाषेमुळे त्याचे बोलणे अधिकच भावडे आणि करुण वाटत होते.

त्याच्या बोलण्यांत हिंदु देवांचा उल्लेख जास्त येत होता. त्याचा धर्म बदलला होता, पण त्याच्या मनांतला देव बदलला नव्हता. त्यामुळे मी त्याला म्हटले, “काय रे ? तू परत हिंदु का नाही होत ? आपले लोक तुला शुद्ध करून वेतील.”

तो म्हणाला, “माझी तर केव्हांहि हिंदु व्हायची तयारी आहे, साहेब. देवाने मला शिक्षा केली तेव्हांपासूनच मला वाटले की, माझे चुकले. पण माझी बायको हिंदु व्हायला तयार नाही व्हायची, साहेब. ती पहिल्यापासून ख्रिश्चन आहे ना, साहेब ! आता सांगा बरे ! इतकी वर्षे संसार झाला, इतकी मुलेवाले झालीं. आता मी तिला कसा सोडू ? आणि आता तसे माझे कुठे फारसे दिवस राहिले आहेत ? ”

मी मुद्दाम म्हटले, “तू जर ख्रिश्चन झालास तर तुझ्या बायकोला हिंदु व्हायला काय हरकत आहे ? ”

ह्यावर त्याच्याजवळ उत्तर नव्हते. म्हणून त्याने एक गंमतीदार दृष्टान्त देऊन माझा प्रश्न निकालांत काढला. तो म्हणाला, “असें पहा, साहेब ! काळी कुत्री कधी पांढरी होईल का ? आं ! बोला साहेब, काळी कुत्री होईल का कधी पांढरी ? ”

आणि तेच पुन्हा पुन्हा बडबडत तो खदखदां हसू लागला. आपल्या स्वतःच्या विनोदावर तो वेहद खूप झाला होता. खरोखरच तो एखाद्या लहान मुलासारखा होता.

तो विषय तेवढ्यावरच राहिला आणि मग जोना आपली परिचयाची कहाणी सांगू लागला, “भुके मरताहेत, साहेब, भुके मरताहेत इकडचे लोक. लोक कांहीं घरी वसून खायला मागत नाहीत, साहेब. ते काम करायला तयार आहेत. पण रोजगार मिळत नाही आणि महागाई तर कशी वाढते आहे,

तें तुम्हांला माहीत आहेच. गरिबाची दुनिया आतां राहिलेली नाही, साहेब. गरिबाची दुनिया नव्हे ही. दर वर्षी दहा पंधरा लोक ह्या तलावांत जीव देतात. ते काय, साहेब, उगीच मजेनें जीव देतात? मरायची का कोणाला हौस आहे, साहेब ?”

माना हलविण्यापलीकडे आम्ही काय म्हणणार !

“तुमच्या तिकडे मुंबईत काम आहे असें ऐकतां, साहेब. पण तिकडे तर गहायला जागाच नाही. आणि झाडाखालीं रहायचें म्हटलें, तर तुमच्या मुंबईत झाडेदेखील नाहीत. अशी आहे ही तुमची मुंबई !” आणि आपल्या विनोदावर खूप होऊन तो निर्भरपणें हसला.

“तुझी पण फार गरिबी आहे का रे ?” आम्हीं विचारलें.

“गरिबी आम्हां लोकांना चुकत नाही, साहेब. माझी मुलगी शाळेंत जाते. तिला घालायला चांगले कपडे नाहीत माझ्याजवळ. सूर्यनारायणाची कसम खाऊन सांगतां कीं, सकाळीं फक्त लोटाभर कॉफी घेऊन निघालों मी घरून. ह्या पोटांत दुसरें काहीं नाही. आतां दुपारीं थोडें खायचें आणि जेवण काय तें एकदां रात्रीच ! माझी मुलगी मला एकदां म्हणाली कीं, असें जगण्यापेक्षां, वावा, तूं मला तलावांत बुडवून कां टाकत नाहीस ? काय सांगूं मी तिला, साहेब ? मी म्हटलें, ‘असें बोलूं नको, बेटा. देवाला तें आवडणार नाही.’”

त्याचें दुःख इतकें मोटें होतें कीं, आम्हीं त्याला सहानुभूति दाखविणें वेडेपणाचें होतें. पण आपलें दुःख सोसायला तो शिकला होता—नव्हे, मधून मधून तो विनोद करीत होता आणि निर्भरपणें हसत होता.

त्याच्या साधेपणामुळें, त्याच्या खोल धार्मिक वृत्तीमुळें त्याला एक प्रकारचें शहाणपण प्राप्त झालें होतें आणि त्या शहाणपणानें त्यानें आम्हांला एकदां लाजवलें.

आम्ही वल्हवतांना मध्येंच एकमेकांना म्हणालों, “वल्हवतांना किती मजा येते नाही ?”

तेव्हां तो म्हणाला, “मजा म्हणूं नका, साहेब. आनंद म्हणा ! आनंद ! मजा ही तर छोटी चीज आहे. आनंद बडा आहे. वल्हवतांना आनंद होतो, साहेब.”

त्याचें तें बोलणें ऐकून आम्ही शरमलों आणि तो स्वतांवर खूप होऊन खद-खदां हसत होता. ज्याला मीं अजाण म्हटलें तो आमच्याहून सुजाण टरला होता !

नंतर तो म्हणाला, “साहेब, सकाळीं ब्रेकफास्ट घेऊन बाहेर पडलेल्या लोकांना वल्हवण्यांत आनंद वाटत असेल. पण लोटाभर कॉफी पिऊन बाहेर

पडलें कीं त्यांत कांहींच आनंद वाटत नाही. नुसती मेहनत वाटते ती. रिकाम्या पोटीं मेहनत. ”

जोना किती तरी विषयांवर मोकळेपणानें बोलत होता. सिनेमावर त्याचा मोठा राग होता. सिनेमा पाहून पोरें कशीं बिघडतात तें त्यानें सांगितलें. थोरामोठ्यांच्या पोरी सिनेमा पाहून मग ड्रायव्हरशीं कसा संबंध ठेवतात त्याचीं उदाहरणें त्यानें दिलीं. हीं उदाहरणें देतांना तो बुद्धा मनुष्य अश्लील बोलला आणि चेकाळून हसला. मोकळेपणानें हसला. कृत्रिम सभ्यतेचा स्पर्श त्याच्या मनाला झाला नव्हता आणि त्यामुळें त्याचें तें चावट बोलणें पुष्कळशा लोकांच्या सभ्य बोलण्यापेक्षां मला अधिक निर्मल वाटलें.

तास केव्हां संपला तें आम्हांला कळलेंच नाही. आम्हीं होडी कडेला आणली आणि उतरलों. मला शंका येत होती कीं, आमच्याकडून भक्कम बक्षिसी उकळण्याच्या उद्देशानें हा जोना आपल्या दारिद्र्याचें अतिशयोक्तिपूर्ण वर्णन करीत आहे. पण खालीं उतरल्यावर त्या शंकेचें निरसन झालें.

पैशाचें पाकीट उघडून पैसे काढीत असतां आपल्या त्या निरागस, करुण नजरेनें जोना आमच्याकडे पहात होता. आणि आम्हीं त्याला पैसे दिले तेव्हां त्यानें ते मोठ्या काळजीपूर्वक आपल्या खिशांत ठेवले. मीं हें पुष्कळदां पाहिलें आहे कीं, श्रीमंत लोक बेफिकिरीनें पैसे हाताळीत असतात. पण गरीब लोक एकेका नाण्याला आंजारून गोंजारून खिशांत ठेवतात. आपल्या हातांत पैसे आले ह्याचें त्यांना आश्चर्य वाटत असतें.

आम्हीं त्याला विचारलें, “ तुला बक्षिस किती द्यायचें रे ? अं ? ”

“ काय वाटेल तें द्या, साहेब ! खुशीनें द्या ! ” तो निर्लोभीपणें म्हणाला.

आम्हीं त्याला जरा जास्तच बक्षिसी दिली आणि आदब्रशीरपणें सलाम करून होडी वल्हवीत तो निघून गेला. पण त्याची ती निरागस करुण मूर्ति मात्र माझ्या मनांत कायमची कोरली गेली आहे.

आधींच त्या थंड हवेंत भूक चांगली कडकडून लागायची आणि त्यांत आम्हीं तासभर वल्हविण्याची मेहनत केली होती. त्यामुळें आम्हांला नुसती ‘ खा खा ’ सुटली. पुन्हा आम्हीं स्टेशनवरच्या हॉटेलकडे मोर्चा वळवला. वाटेंत आम्हीं हॉटेलांतून मोटार स्टँडवर सामान नेण्याकरितां टॅक्सी सांगून ठेवली. कारण दुपारच्या बसनें आम्ही कोडमतूरला जाणार होतो. आणि कोडम-तूरहून तडक कोचीन !

पोटांत भुकेचा कडाका झाला असल्याकारणाने कीं काय कोण जाणे, आम्हांला जेवण फार चविष्ट लागले. हॉटेलवाल्याने चिकार चत्रचबीत मटन दिले होते. त्यावर आम्ही आडवा हात मारला. आणि तोंडाला फुरसत मिळाली, तेव्हां मोठ्या हाडाला चिकटलेले थोडेसे मटन पुढे ठेवणाऱ्या आणि मोठ्या बिलाबरोबर छोटीशी बक्षिशी द्यायला भाग पाडणाऱ्या मुंबईच्या हॉटेलवाल्यांना शिव्या देत होतो. मुख्य जेवणावर असा आडवा हात मारल्यावर आम्ही मिष्ट पुडिंगवर हलका हात चालवला. पुडिंग तर तोंडांत नुसते विरघळत होतेंच, पण त्यांत असलेले ओले जरदाळूसुद्धां जेव्हां जिभेवर मधाच्या शेंब्रासारखे विरले, तेव्हां टिपची रक्कम खाडिशीं वर गेली.

भरभक्कम जेवणावर पुडिंगचा जो नाजुक गिलावा झाला होता, त्याची उगीच चाळवाचाळव होऊं नये म्हणून आम्ही टॅक्सी करून हॉटेलवर गेलों. टॅक्सीवाल्याला पैसे देण्याची वेळ आली तेव्हां तो म्हणाला, “ साहेब ! इथें येण्याचे आणि परत जाण्याचेदेखील पैसे द्या ! ”

“ आं ? ”

“ उटकमंडला असाच कायदा आहे, साहेब. रिकाम्या फेरीचेदेखील पैसे द्यावे लागतात. ”

“ वा रे तुझे उटकमंड ! ” असे म्हणून आम्ही तावातावाने हॉटेलवाल्याकडे जाऊन या बाबतींत शहानिशा केली. आणि हॉटेलवाल्याने जेव्हां टॅक्सीवाल्याच्या भूमिकेला दुजोरा दिला, तेव्हां मग मुकाट्याने आम्ही त्याला पैसे दिले.

मग दोन तास तेथल्या शांततेत व थंडीत लोळल्यावर आणि संवयीमुळे अवघ्या पंधरा मिनिटांत सामानाची आवराआवर केल्यावर आम्ही ठरविलेला टॅक्सीवाला आला आणि पुन्हा दुप्पट पैसे घेऊन आम्हांला बस स्टँडवर घेऊन गेला.

झक हजामत झाली ! आणि दहा आण्यांत आमचे सामान बस स्टँडवर आणायला कबूल झालेल्या हमालाने जेव्हां आम्हांला सलाम केला आणि बसवर सामान चढवून चार आणे घेतले, तेव्हां जखमेवर तुरटी चोळल्यासारखे वाटले.

फर्स्ट क्लास एक्सप्रेस बसने आम्ही कोइमतूरला जाणार होतो खरे, पण ती बस येईपर्यंत आम्हांला एका भिकार स्टँडवर बराच वेळ ताटकळत उभे रहावे लागले. मात्र अखेर जेव्हां ती बस आली तेव्हां त्या ताटकळण्याचे सार्थक

झाल्यासारखें वाटलें. प्रवासांत आम्ही बसमधून बऱ्याच टिकाणीं गेलों, पण इतक्या सुंदर बसमध्ये आम्ही कधींच बसलों नाहीं. बस चांगली भारदस्त व प्रशस्त होती. बाहेरून तिला छान रंग काढलेला होता आणि आंत चकचकीत पॉलिश होतें. ती चालत असतांना इंजिनाचा धडधडाट होत नव्हता अगर ढिल्या झालेल्या ब्रॉडीचा खडखडाट होत नव्हता. बसमध्ये बसल्यावर गदगदां हलायला होत नव्हतें. उलट तेथल्या चामड्याच्या सीट्स प्रवाशांचें शरीर अलगद् स्वतःच्या पाठीवर तरंगत ठेवीत होत्या. ब्रेक लावला कीं उतारूला पुढें फेकणाऱ्या आणि ॲक्सिलरेटर दाबला म्हणजे मागें झोंपविणाऱ्या अनेक गाड्यांत मीं बसलेला आहे. पण तसलें ह्या गाडींत कांहींच होत नव्हतें. 'No Smoking' अशी दुष्ट पाटी त्या बसमध्ये मुळींच नव्हती. उलट हाताशेजारींच चमकणारे छोटे ॲश ट्रे असें सुचवीत होते कीं, सिगारेट काढा, धूर हवेंत सोडा आणि राख नाजुकपणें आमच्या तोंडांत झाडा. आणखी एक विशेष म्हणजे मोटारचें कर्कश शिंग नव्हतें. हाताने दावायचा खरो फुगाच तेथें होता. त्यामुळें रस्त्यावरच्याच नव्हे तर बसमधल्या लोकांनादेखील आपल्या जीवावर संकट आलेंय असें वाटत नव्हतें. मोटारींतल्या सुखसोऱ्यांची परमावधि म्हणजे तिच्यांत रेडिओ होता. तो रेडिओ लावायची नको तेव्हां ड्रायव्हरला इच्छा झाल्यामुळें, त्याच्यावर ऐकूं येणाऱ्या संगीताचें आम्हांला शांतपणें रसग्रहण करतां आलें नाहीं. तरी पण आंतील रेडिओमुळें त्या एक्सप्रेस गाडीविषयीं आमचें मत अधिकच चांगलें झालें.

गाडीचा ड्रायव्हर चांगला तरणाताठा, उंचापुरा होता. माझ्या प्रवासांत दक्षिणेंत जीं थोडीं रुबावदार माणसें मीं पाहिलीं त्यांत ह्याचा समावेश करावा लागेल. त्यानें खाकी कपडे घातले होते. पण त्याची ऐट अशी होती कीं, तो जणुं विमान दलांतला गणवेश चढवलेला वैमानिक होता. आपल्या मोटरविषयीं त्याला विलक्षण प्रेम वाटत होतें आणि तिची तो फारच काळजी घेत होता.

त्या मोटारचा ड्रायव्हर नुसताच ऐटवाज नव्हता तर अतिशय कुशलदेखील होता. नीलगिरीच्या पलीकडच्या वाजूचा उतार तितका सोपा नाहीं. वेडीं-वांकडीं अंगें वाकविणाऱ्या रस्त्यानें एकदम सरळ खालीं उतरावें लागतें. आणि जसें जसें खालीं जावें तसतसें डोंगराचे निमुळते कडे आपल्या छातीवर उभे आहेत असें वाटूं लागतें. त्या कड्यावरून आपली मोटार खालीं कशी उतरली ह्याचें सभय आश्चर्य वाटतें. वळणें तर त्या रस्त्यावर अनेक आहेत. कांहीं



घोड्याच्या नाल्याच्या आकाराचीं, तर कांहीं इंग्रजी S च्या आकाराचीं आहेत. कांहीं गिरमिटाच्या आठ्वासारखीं मुरडलेलीं आहेत, तर कांहींना 'Hair pin bends' असें मुळीं पाट्यांवरून नांवच दिलेलें आहे. एकामागून एक उलटीं-सुलटीं अशीं हीं वळणें घेत असतात. मध्येंच वळणाआडून येणाऱ्या मोटारी खुद्द वळणावर अपघाताच्या तयारीनें आमच्या मोटारीला भेटत होत्या आणि एकदम कर्कशपणें ब्रेक लावून थंबकत होत्या. त्या मोटारी तशा येऊन उभ्या राहिल्या म्हणजे उतारुंच्या तोंडांतून भीतीचे उद्गार निघत होते. पण ह्या सगळ्या भानगडींत आमच्या ड्रायव्हरची जरासुद्धां धांदल उडत नव्हती. मोटारीवर तात्रा ठेवायला त्याला कष्ट पडत आहेत असें एकदांसुद्धां वाटत नव्हतें. अगदीं शांतपणें आणि कमींत कमी हालचाली करून तो आपलें काम करीत होता. अतिशय सफाईनें वळणें घेत होता. 'As cool as a cucumber' असें जें इंग्रजींत वर्णन करतात तें त्याला बरोबर लागू पडण्यासारखें होतें.

स्वतःचें मामुली स्वरूपाचें कामच व्यवस्थितपणें करण्यांत तो आनंद मानीत होता. स्वतःची अशी एक खाजगी शिस्त तो कांटेकोरपणें पाळत होता. आणि म्हणून त्याच्या जीवनाला आपल्या परीनें पूर्णता आली असावी. समाधान त्याला गवसलें असावें.

नीलगिरी उतरेपर्यंत, तेथल्या निसर्गशोभेनें आम्हांला सोबत केली. वाटेंत दगडांच्या राशींतून एखादा झरा झुळझुळत होता. एखादा कडा कोसळत होता. एखादी दरो वनश्रीनें नटली होती. वाटेंत आम्हांला वेलिंग्टन मिलिटरी बॅरॅक्स दिसल्या. हें लष्करी शिक्षणाचें मोठें केंद्र आहे म्हणे ! वनश्रीनें वेढलेलें तें ठिकाण इतकें छान व दुमदार होतें कीं, तात्रडतोत्र सैन्यांत दाखल व्हावेंसें वाटलें. जन्मभर थंड हवेच्या ठिकाणीं रहायचें असेल तर हिंदी सैन्यांत जावें. कारण बहुतेक थंड हवेच्या ठिकाणीं त्यांच्या छावण्या आहेत. बॅरॅक्स पाहून मला व प्रधानला आम्हीं यू. टी. सी.त काढलेल्या दिवसांची आठवण झाली. मीं यू. टी. सी.त दोनच वर्षे काढलीं. प्रधाननें सहा वर्षे काढलीं होती आणि तो सी. एस्. एम्. झाला होता. मीं त्याला म्हटलें, "कॅपांत असतांना मुलें खूप आरडाओरड, दंगल आणि मजा करतात खरीं, पण त्यांना खरोखरच एकाकी वाटत असतें. निदान माझा तरी तसा अनुभव आहे."

तो म्हणाला, "माझाहि तसाच अनुभव आहे. फर्स्ट इयरचीं कांहीं कोंवळीं मुलें तर कॅपांत रडायचीं. आणि तुला माहीत आहे का ? Soldiers' songs

are always sad. त्यांतल्या frivolity च्या खालीं कसली तरी ओढ दडलेली असते. ”

तो गुणगुणू लागला, “Sergeant be a mother to me...” अशीं किती तरी गाणीं त्यानें मला सांगितलीं. आणि सैनिकाच्या हृदयाच्या बऱ्याच व्यथा मला त्यांतून समजल्या.

वेलिंग्टन् ब्रॅक्सनंतर आम्हांला कुन्नूर लागलें. तेंहि मोठें छान गांव आहे. कांहीं लोक म्हणतात कीं, उटीपेक्षां तेथली हवा अधिक चांगली आहे. कारण तेथें कडक थंडी पडत नाही. तेथें चहाच्या बागा बऱ्याच दिसल्या.

जसजसे आम्ही खालीं उतरत होतो, तसतसा नीलगिरींतला गारवा मागें रहात होता. आणि नीलगिरीचीं दूर जाणारीं शिखरें आपल्या नीलिम्यांत गुरफटून परकेपणानें आमच्याकडे वघत होतीं. अखेर आम्ही खालीं मैदानांत आलों. आणि पोफळींची एक मोठी बाग एकदम नजरेस पडली. दुरून पोफळींचीं खोडें छोट्या उंच काड्यांसारखीं दिसत होतीं. आणि चालत्या मोटारींतून पाहिल्यावर असें वाटत होतें कीं, अनेक काड्या एका तबकडीवर उभ्या करून कोणी तरी ती फिरवीत आहे. त्या फिरत्या बागेंत अडकलेले सूर्यकिरणांचे कवडसेदेखील एकदम डोळ्यांपुढें चमकून दिसेनासे होत होते आणि छोट्या विजा लुकलुकल्यासारखें वाटत होतें.

घामाच्या चिकचिकीनें अस्वस्थ व्हायला होत होतें आणि कोइमतूरला गाडीच्या वेळेवर पोहोंचायला उशीर होत आहे ह्या कल्पनेनें चिडायला होत होतें. उटकमंडच्या स्टेशनमास्तरनें पंधरा मिनिटें टाइमटेबलार्चीं पानें उलटून आमची मोटार कोइमतूरला पोहोंचण्याच्या वेळेलाच तेथून कोचीनला जाणारी गाडी सुटते असें आम्हांला सांगितलें होतें आणि ती गाडी पकडायला आम्ही उत्सुक होतो.

कोइमतूरच्या आधीं आमची मोटार मेट्टपालयमला थांबली. हें गांव मोठें आहे. त्याचें नांव अर्थात् अधिकच मोठें आहे आणि तेथले लोक त्याचा ‘मेट्ट्यापोलयम्’ असा उच्चार करतात. मला पहिल्यांदां तें बड्याबोळम् असें ऐकूं आलें आणि बड्याबोळ हा शब्द द्राविड आहे असा मीं निष्कर्ष काढला ! त्या गांवांतले लोक आणि तेथलीं एकंदर झाडेंझुडपें पाहून विपुवृत्ताजवळच्या उष्ण प्रदेशांत आपण आलों आहोंत असें वाटत होतें. लोकांच्या अंगावर कमींत कमी कपडे होते. चोळ्या न घालणाऱ्या बायका आम्हीं ह्या प्रवासांत

येथेच प्रथम पाहिल्या. मागें त्रावणकोरमधल्या त्रायकांनीं चोळ्या घालण्याची सुधारणा केल्याबद्दल त्यांचा तेथील सनातन्यांनीं निषेध केल्याचा वृत्तांत मीं वृत्तपत्रांत वाचला होता. चोळ्या वापरायची जेथें पद्धत नसेल तेथें चोळ्या घालणें हें छुचोरपणाचें आहे असें वाटणें अगदीं शक्य आहे.

मोटारींतली कुठची तरी डायल काम करीत नव्हती म्हणा अगर रेडिओ विघडला होता म्हणा, पण त्याकरितां ड्रायव्हरनें मेडुपाल्यमूला बराच वेळ काढला. त्याचें आपल्या मोटारवरचें प्रेम आम्हांला त्रासदायक ठरत होतें. माझें लक्ष अर्थात् माझ्या घड्याळाच्या डायलकडे होतें. उशीर झाल्याबद्दल मी जळफळत होतो आणि तें जळफळणें ड्रायव्हरलादेखील मीं ऐकवलेच. ड्रायव्हरनें मोटार सुरू केली, पण तेवढ्यांत रस्त्यावरचें रेल्वेचें फाटक बंद झालें आणि तें चांगलें पंधरावीस मिनिटें उघडलें नाहीं. ड्रायव्हर शांतपणें खालीं उतरला व त्यानें रेडिओ लावला. मीं मनांतल्या मनांत त्याच्या नांवानें ठणाणा करीत होतोच.

फाटक उघडलें, पण पुढें रस्तादुरुस्ती चालली होती. अखेर गाडी सुटायला एकदोन मिनिटें असतांना आम्ही कोइमतूर स्टेशनवर पोहोचलों.

कोइमतूर म्हणजे कापडाच्या गिरण्या, गिरण्या आणि गिरण्या ! तें कोइमतूर बघण्याची आम्हां मुंबईकरांना आवश्यकता नव्हती. शहरांतून स्टेशनकडे मोटार जात असतां त्याच्याविषयीं माझ्या मनांत एकच परिणाम झाला—तें एक अगदीं कोरें करकरीत शहर होतें. माझी ती कल्पना बरोबर होती असें तेथल्या एका माणसानें सांगितलें. गेल्या तीसएक वर्षांतच त्या शहराची वाढ झालेली आहे. नवीन आणि वेगानें वाढणाऱ्या शहरांचे जे प्रश्न असतात ते तेथेंहि होते. तेथें पाण्याचा फारच तुटवडा होता. गटारांची सोय नव्हती आणि मला वाटतें कीं, विजेचा पुरवठादेखील तेथें पुरेसा नव्हता.

कोइमतूरविषयीं मला औत्सुक्य नव्हतें. मला गाडी पकडायची होती. मोटार स्टेशनवर थांबतांच मी उडी मारून स्टेशनांत पळालों आणि कोचीनला जाणाऱ्या गाडीची चौकशी केली.

तेथला कारकून शांतपणें म्हणाला, “आतां कोचीनला जाणारी गाडीच नाहीं. ती गाडी सकाळीं ४-२० ला आहे.”

मी चीतच झालों. म्हणजे पंधरा मिनिटें टाइमटेबल चाळून आणि बोटें मोडून हिशोब करून उटकमंडच्या स्टेशनमास्तरनें जी माहिती आम्हांला दिली

होती ती चुकीचीच होती म्हणायची ! आतां कोइमतूरला आम्हांला रात्र काढावी लागणार होती आणि पहाटे साडेतीनला उठून स्टेशनवर यावं लागणार होतें.

मीं वावळटपणानें बराच वेळ त्या कारकुनाच्या तांडाकडे पाहिलें आणि मग सामानाजवळ उभें राहून जागच्या जागीं लगवग करणाऱ्या प्रधानच्या डोक्यावर ह्या वातमीचें बादलीभर पाणी ओतून त्याला थंड केले. त्यानंतर पुन्हा आम्ही वावळटपणें एकमेकांकडे पहात उभे राहिलों. पण तेवढ्यांत कलकलाट करणारे हमाल आमच्या सामानाची कुतरओढ करूं लागले. त्यामुळें आम्ही शुद्धीवर येऊन त्यांना हिंदांत, न समजणाऱ्या शिव्या देऊं लागलों. पण शिव्या देऊन कांहीं भागण्यासारखें नव्हतें. रात्र कुठें तरी काढायला हवी होती. तेव्हां एका हमालाला आमची गरज खाणाखुणांनीं सांगून आम्ही त्याच्या डोक्यावर सामान दिलें आणि त्याच्या मागोमाग एका हॉटेलांत गेलों. हॉटेल कसलें तें, तो तुरुंगच होता. पण तें स्टेशनच्या जवळ असल्यामुळें आणि एकाच रात्रीचा प्रश्न असल्याकारणानें आम्ही तेथें एक खोली घेतली आणि सकाळीं येऊन उठव असें हमालाला सांगून त्याला वाटेला लावले.

हॉटेलच्या खोलींत आम्ही आणि आमचें सामान शिरल्यावर हालचाल करायला जागाच उरली नाहीं. आणि प्रधान जेव्हां शर्ट काढण्याकरितां हात वांकडेतिकडे करूं लागला तेव्हां सुरक्षिततेच्या दृष्टीनें खोलीबाहेरच जावें कीं काय असें मला वाटूं लागलें !

पाणी, संडास वगैरेची सोय काय, तें हॉटेलवाल्याला विचारायला गेलों तर त्या वेष्ट्याला इंग्रजीच येत नव्हतें.

“मॅनेजर इंग्लिश—” (म्हणजे मॅनेजरला इंग्लिश येतें) असें तो म्हणाला. म्हणून मॅनेजर येईपर्यंत आम्हां वाट पाहिली. पण तो आल्यावर असें आढळून आलें कीं, आपण खोलीचे किती रुपये घेतों तें सांगण्याइतकेंच त्याचें इंग्लिशचें सोयिस्कर ज्ञान होतें.

अखेर आम्ही पाणी मिळवले. ‘उघडा संडास’ ही काय चीज असते तें पाहून डोळे मिटले. आणि अखेर शिव्या हांसडीत स्टेशनवर गेलों. तेथल्या वेटिंग रूममध्ये आरामशीरपणें बसायचें आणि तेथेंच जेवून बाहेर पडायचें असा आमचा विचार होता. कोइमतूरचें स्टेशन, त्या शहरासारखेंच कोरें करकरीत व सुसज आहे. त्यामुळें तेथें आरामशीरपणें बसण्याचा वेत झक-पैकीं पार पडला. बूट काढून, बुशशर्टचीं बटनें काढून आणि ‘तो पूर्णपणें

काहून टाकण्यास काय हरकत आहे ?' असा प्रश्न स्वतःला विचारीत आम्ही तेथे बराच वेळ बसलों. तंगड्या ताणून, पायांचे अंगठे हलवत. आम्ही एकमेकांशीं बोलत नव्हतां. कारण बोलून बरेंचसें संपलें होतें.

आपल्याच विचाराच्या तारेंत मी तेथे बसलों होतो. मी तसा तेथे कोइमतूरच्या वेटिंग रूममध्ये बुशशर्टचीं बटनें सोडून बसलों होतो ह्याचें मला आश्चर्य वाटत होतें. माझे नेहमींचें मुंबईचें जीवन मला परकें वाटत होतें. कोइमतूरला मीं असावें हें खरें वाटत नव्हतें. सगळाच परकेपणा झाला होता. 'आपलें' म्हणून कुठच्याहि गोष्टींना मीं चिकटतां कां तें मला समजत नव्हतें. रोज नव्या हॉटेलमधली नवी खोली माझी होत होती. माझ्या मनांत असा चमत्कारिक विचार आला कीं, आपलें मुंबईचें सगळें जीवन विसरून जावें आणि येथें निराळ्याच नांवाखालीं निराळें जीवन कंटावें. असेंच हरवून जावें आणि मग काय सांपडतें तें पहावें.

डोक्यांत असे विचित्र विचार घोळत होते, पण आपण प्रवासाला निघालों आहोंत, अमकीं कामें आपल्याला उरकायचीं आहेत, अमक्या अमक्या ठिकाणीं आपल्याला जायचें आहे, ह्या कल्पनेनें माझ्या सगळ्या हालचाली चालल्या होत्या.

स्टेशनवर पाण्याची सोय नाही म्हणून मीं तक्रार ( प्रधानजवळच ) केली. मग फारशी भूक नसल्यामुळें स्टेशनवरच्या खाणावळींत जेवलों. जेवायला सुरुवात करण्यापूर्वीच भात संपला. Wheat rice चा लगदा पानांत तसाच राहिला. पापड जरासा कुरतडला, आणि सांवार घेण्याचा आग्रह सहन केला.

मग पानपट्टीच्या शोधार्थे हिंडलों. आपण महाराष्ट्रांत खातो अजर वर उत्तरेत खातात तशी पानपट्टी दक्षिणेंत मिळत नाही. पान मागितलें म्हणजे तेथे चुना फासटून पानें देतात आणि ती पुडींतली मसालेदार सुपारी देतात. ह्यामुळें दक्षिणेंत पान कधींच जमलें नाही. आम्हांला कशा प्रकारचें पान हवें तें समजावून सांगतांना असंख्य घोटाळे झाले. आम्ही हिंटींत बोललों. तो मल्याळींत बोलला. आम्ही त्याला पैसे दिले. त्यानें आम्हांला पानें दिलीं. आम्ही पानें परत केलीं. त्यानें पैसे परत केले. आम्ही पैसे पुन्हा त्याच्यापुढें ठेवले. त्यानें आश्चर्यानें आमच्याकडे पाहिलें. आम्ही त्याला खुणा केल्या. त्यानें आम्हांला खुणा केल्या. आम्ही पुनः हिंटींत बोललों. तो पुन्हा आपल्या भाषेंत बोलला. अखेर कंटाळून ती मसालेदार सुपारी घेऊन आम्ही बेचवपणें चालायला लागलों.



दक्षिणेंत पुष्कळ लोकांना इंग्लिश येतें व त्यामुळें भाषेची अडचण पडत नाहीं असें आम्हांला लोकांनीं सांगितलें होतें. मद्रास-बंगलोरसारखीं शहरें सोडल्यास तें एक धादांत असत्य आहे असें मला दिसून आलें. त्यांतल्या त्यांत ह्या मल्याळी लोकांना तर परभाषेचें अगदींच वावडें आहे.

आम्ही हॉटेलांत परतलों. आपण खोलींत मावतो ह्याबद्दल आश्चर्य व्यक्त केलें आणि आतां झोप कशी येणार त्याबद्दल आश्चर्य करीत झोपीं गेलों.

## : १२ : परशुरामाची भूमि

पहाटे साडेतीनलाच येऊन हमालानें उठवलें. सगळें अंग कसें आंबून गेलें होतें आणि कणीक तिंत्रतात तसें आपलें अंग कोणी तरी तिंत्रावें अशी फार इच्छा होत होती.

झोपेनें झिंगतच आम्ही स्टेशनवर गेलों आणि पाळीपाळीनें वेटिंगरूममध्ये जाऊन प्रातर्विधी आटपले. मीं तेथें आरशांत पाहिलें तेव्हां पिंजारलेले केस, वाढलेली दाढी व घामानें आलेला तेलकटपणा ह्यांमुळें आधींच सुस्वरूप असलेला मी मद्राशासारखा दिसलों. सात्रण व फणी ह्यांचा उपयोग करून पुन्हा माणसासारखें दिसण्याचा प्रयत्न केला. परत आलों तेव्हां कळलें कीं, मी गेल्यावर प्रधाननें एक सुंदर आपटी खाल्ती होती. एका बॅगवर अर्धवट आधारून ठेवलेल्या वरच्या बॅगेवर त्यानें वसण्याचा प्रयत्न केला. तत्क्षणींच प्रधानचा पृष्ठभाग स्टेशनच्या गुळगुळीत फरशीवर आढळला. त्याचे पाय हवेंत गेले. बॅग डोक्यावर आढळली. त्याची ती अमेरिकन सिनेमांतल्या चोरांच्या हॅटसारखी फेल्ट हॅट बहुधा त्याच्या डोक्यांवर घसरली असावी आणि कांहीं वेळ तरी त्याला आपले पाय कुठचे व डोकें कुठचें हें समजेनासें झालें असावें. आपल्या शरीराची गुंतागुंत सोडवणें अवघड गेलें असावें. पण प्रधाननें अधिक माहिती सांगण्याचें नाकारल्यामुळें ह्याबाबत अधिकृतपणें असें कांहींच म्हणतां येत नाहीं.

दोन तरुण मुलींनीं म्हणे तें दृश्य पाहिलें. मी तें पहायला तेथें नव्हतां ह्याची फार चुटपुट लागून राहिली.

आमची गाडी ४-२० ला सुटायची होती खरी, पण ती सुटली साडेपांचच्या पुढें ! झोपेपरी झोप बुडाली आणि शिवाय स्टेशनवर ताटकळत थांबावें लागलें. प्रधानप्रमाणें पडण्याचा स्टेशनवरच्या सगळ्या लोकांनीं सुज्ञपणा दाखविला असता तर सगळ्यांचाच वेळ मजेंत गेला असता. पण आम्ही सगळेच आंत्रट तोंडानें गाडीची वाट पहात होतो.

सगळें कसें धीमेपणानें चाललें होतें. ज्या प्लॅटफॉर्मवर आमची गाडी थांबायची होती, तेथें येऊन एक ऐसपैस मालगाडी ऐसपैसपणें उभी होती. पोर्टर पेंगुळले होते आणि रेल्वेचे पांढऱ्या पोशाखांतले अधिकारी क्वचित् इकडून तिकडे जात

होते. लगबग होत होती ती आमच्याच जिवाची.

ह्या गाडीतून आम्ही पोदेनूरला जाणार होतो. मग आमचे डबे मद्रासहून येणाऱ्या कोचीन एक्स्प्रेसला जोडले जाणार होते आणि नंतर आमचा कोचीनचा प्रवास सुरू होणार होता.

मी न राहवल्यामुळे एका सहप्रवाशाजवळ अशी चिंता व्यक्त केली कीं, असा उशीर झाल्यास आमची ती कोचीनकडे जाणारी गाडी चुकेल.

तो म्हणाला, “Don't worry. ती नेहमीच दोन तीन तास लेट असते.”

हें सगळेंच मला सोयिस्कर व आरामशीर वाटलें. घाई करणें अगर काळजी करणें हें किती मूर्खपणाचें आहे तें पटलें. आपला देश फार मोठा आहे व काळ तर अनंत आहे ह्या तात्त्विक जाणिवेनेंच येथील रेल्वे कंपन्यांचा कारभार चाललेला होता. आम्हीं पहिल्यानें जी. आय्. पी. नें, मग एम्. एस्. एम्. नें व नंतर म्हैसूर स्टेट रेल्वेनें प्रवास केला होता. आतां साउथ इंडियन रेल्वेनें तो करीत होतो. आणि जसजसे आम्ही दक्षिणेकडे येत होतो तसतसा सुस्तपणा वाढत होता. पण मुखाची गोष्ट अशी कीं, इन्टरचे डबे आरामशीर होते व त्यांत गर्दी मुळींच नव्हती.

यथावकाश आमची गाडी आली. सुस्कारा सोडून आम्ही आंत बसलों. नंतर अर्धा पाऊण तास स्टेशनवर वामकुक्षी करून, आमच्या गाडीनें मोठा आव आणून हालचाल केली. आम्हीं पुन्हां एकदां समाधानाचा सुस्कारा सोडला आणि तेवढ्यांत गाडीदेखील सुस्कारा सोडून थांबली.

“अँ ?” आम्हीं म्हटलें.

आमचे सहप्रवासी म्हणाले, “पोदेनूर आलें.”

“अँ ?” आम्ही डोळे विस्फारून ओरडलों.

“अवघा दहा मिनिटांचा रस्ता आहे.” असें स्पष्टीकरण करण्यांत आलें.

आणि मग साडेसात वाजेपर्यंत साइडिंगला पडलेली आमची गाडी झोपीं गेली व कांहीं सहप्रवाशांनीं देखील तोच मार्ग अनुसरला.

मग आम्हांला कळलें कीं, कोईमतूरहून पोदेनूरला इतर वाहनें देखील जातात व सकाळीं आरामशीरपणें उठूनदेखील आम्हांला पोदेनूरला येतां आलें असतें. पण असें कळल्यामुळे माझा राग वाढला नाहीं. छे! छे! माझा राग केव्हांच नाहींसा झाला होता. दहा मिनिटांच्या प्रवासाकरितां तीन तास खर्च झाले म्हणजे राग वगैरे शिल्क राहूंच शकत नाहीं !

शेवटीं यथावकांश आमचे डबे पोदेनूरच्या फ्लॅटफॉर्मवर आणण्यांत आले आणि मग आम्ही सावकाशपणे न्याहारी केल्यावरच आमची गाडी सुटली. तेवढ्यांत स्टेशनवरच्या पाट्या वाचून आम्हांला कळलें कीं, पोदेनूर हें मोठें जंक्शन आहे व तेथून दक्षिणेंतल्या अनेक ठिकाणीं जातां येतें.

न्याहारी केल्यावर आमच्या अंगांत थोडासा तकवा आला. सपाट मैदानांतूनच आमची गाडी चालली होती. आणि इतका प्रवास केल्यानंतर गाडीच्या खिडकीबाहेर बघण्याची आमची हौस जरा मावळली होती. त्यामुळें गाडींतल्या एका सहप्रवाशाबरोबर आम्ही गप्पा मारल्या.

आमच्याबरोबर गप्पा मारणाऱ्या ह्या गृहस्थाचें नांव वर्मा. वर्मा हें आडनांव मात्र नव्हे. मेनन हेंदेखील आडनांव नव्हे. इथल्या लोकांना आडनांवच नसतें. श्री. वर्मा हे चांगले उंचेपुरे व भरल्या भंगाचे गृहस्थ होते. त्यांचा चेहरा मला बंगाली वळणाचा, चांगला गुल्गुलीत वाटला. तो पाहून सैगलची आठवण येत होती. आणि त्यांचे केस तर हुवेहूब सैगलसारखेच होते. त्यांची रीतभात चांगली खानदानी व पाश्चात्य संस्कार झालेली होती. त्यांचा पोषाख मलबारी पद्धतीचा होता. शुभ्र धोतर त्यांनीं लुंगीसारखें गुंडाळलेलें होतें. वर शुभ्र शर्ट होता आणि खांद्यावर, मला वाटतें, उपरण्यासारखें वस्त्र होतें. मलबारांत हिंदु, मुसलमान व ख्रिश्चन हे सगळेच असला पोषाख करतात. त्यामुळें पोषाखावरून तेथें माणसाचा धर्म ओळखतां येत नाहीं. त्या बाजूचें हें वैशिष्ट्य मला फारच आवडलें. तिकडच्या त्या पोषाखांतदेखील वर्मा मोठे रुबाबदार दिसत होते. आपण चार्टर्ड अकाउंटंट असल्याचें त्यांनीं सांगितलें. तेथल्या एका कॉमर्स कॉलेजांत ते कांहीं लेक्चर्स देतात असें कळल्यावर आम्हांला समानधर्मा भेटल्याचा आनंद झाला. पण डब्यांतल्या आणखी तीन माणसांनीं आपणहि प्रोफेसर असल्याचें जेव्हां सांगितलें तेव्हां आम्ही चकितच झालों. मलबारांत प्रोफेसरच पिकतात कीं काय अशी आम्हांला शंका येऊं लागली, पण त्या इतर प्रोफेसरांची विद्वत्ता पाहून ते पिकलेले नसून अर्धकच्चेच आहेत असें आमच्या ध्यानांत आलें.

श्री. वर्माच्या बाबतींत मात्र अशी गोष्ट नव्हती. अकाउंटंट असूनदेखील त्यांना चौफेर माहिती होती आणि आंकडेमोड करूनदेखील त्यांच्या रसिकतेचा खुर्दा झालेला नव्हता. त्यांच्याकडून आम्ही बरीच माहिती गोळा केली. ते म्हणाले कीं, मलबार परशुरामानें समुद्रांतून वर काढला व ब्राह्मणांना दिला. बँक

वॉटर्सच्या रूपानें समुद्र मलबारांत आहे आणि मलबार समुद्रांत आहे. ह्या भूमींत पहिल्यानें प्रवेश करून परशुरामानें येथें ब्राह्मणांची वसाहत वसवली असावी. अरुढ खडकाळ कोकणपट्टीचाच हा पुढचा भाग. पण ही किनारपट्टी चांगली रुंद, सपाट आणि सुपीक आहे. मलबारांत आठ महिने पाऊस पडतो. त्यामुळें हिंदुस्थानांत इतरत्र जसा मैल न् मैल पसरलेला रुक्षपणा दिसतो तसा येथें दिसत नाहीं. येथें हिरवळ डोळ्यांना तोषवते. नारळीपोफळींच्या वागांची येथें दाटी आहे. शिवाय तांदूळ पिकतो. शेतांतून येथें दोन पिकें काढतात. इथले लोक चांगले मेहनती आहेत. ते आपलीं शेते पुन्हा पुन्हा नांगरतात, पिकांची जपणूक करतात.

आम्हीं म्हटलें, “ मग इथले लोक चांगले सधन असतील तर ? ” वर्मा म्हणाले, “ इथल्या लोकांनीं तुम्ही म्हणतां तसें सधन असायला पाहिजे होतें. पण खरोखर मात्र ते फार दरिद्री आहेत. कष्ट करूनदेखील ते दरिद्रीच आहेत. ”

आम्हीं विचारलें, “ कां बरें ? ”

ते म्हणाले, “ लोकसंख्या ! ह्या मलबारांत फार लोक आहेत. लोकसंख्येची वेसुमार वाढ झालेली आहे. दर चौरस मैलाला येथें दोन हजार माणसें रहातात ! ”

“ दोन हजार ? शक्य नाहीं. ” मीं अविश्वासानें म्हटलें.

“ पहाल तुम्ही आतां. हिंदुस्थानांत इतरत्र मैल न् मैल गेलें तरी लोकवस्ती लागत नाहीं. पण येथें मात्र घराला लागून घरे आहेत. गांवाला लागून गांवे आहेत—नव्हे, एक गांव कुठें संपलें आणि दुसरें कुठें सुरू होतें तेंच समजत नाहीं. इतकीं माणसें असल्यामुळें प्रत्येकाच्या वांटणीला फार थोडी जमीन येते आणि अर्थातच फार मोठें दारिद्र्य येतें ! ”

जेथें सह्याद्रीच्या अंगांत एक मोठी फट पडली आहे त्या पालघाटाजवळ आमची गाडी आली होती आणि त्या पालघाटाच्या फटींतूनच ती मलबारांत प्रवेश करणार होती. आम्हीं भूगोलांत ज्या फटीविषयीं वाचलें होतें, त्या ह्या फटीकडे श्री. वर्मा ह्यांनीं आमचें लक्ष वेधलें. ह्या फटींतून पाऊस घुसतो आणि पलीकडचा भाग सुपीक करतो; असेंहि आम्हीं भूगोलांत वाचलें होतें. त्या वेळीं खरोखर मेघ तरंगत त्या फटींतून आमच्या दिशेनें येतांना आम्हीं पाहिलें. श्री. वर्मा यांनीं सांगितलें कीं, ऐन पावसाळ्यांत पालघाटांतून घुसणाऱ्या मेघांची शोभा मोठी मनोवेधक दिसते.



पालघाटांतून आमची गाडी पलीकडे गेली आणि मग खुद्द मलबारांत आम्ही प्रवेश केला. तेथे श्री. वर्मांनी जे सांगितले होते त्याचे प्रत्यंतर आले. सर्वत्र आम्हांला हिरवळ दिसत होती. शेतांची नांगरणी चालली होती. डोंगरांच्या उतारांवरदेखील लोकांनी शेतें केलीं होती आणि तेथे ते खपत होते. रेल्वे लाइनीच्या दुतर्फा घरांच्या रांगा होत्या. त्यांत कुठेंहि खंड पडत नव्हता. एक गांव संपला आणि दुसरा सुरू झाला असें कुठेंच वाटत नव्हतें. खरोखरच तेथे लोकवस्ती अतिशय दाट होती.

श्री. वर्मा ह्यांनीं आम्हांला मलबारांतील लोकांविषयीं आणखी पुष्कळ माहिती सांगितली. ह्या मलबारांतले लोक मल्याळी भाषा बोलतात. दक्षिणेंत तामिळ, तेलगु, कानडी व मल्याळी असे जे लोकांचे चार भाषिक विभाग आहेत, त्यांपैकीं तामिळ हा सर्वांत मोठा विभाग आणि मल्याळी हा सर्वांत लहान विभाग. मलबारांतच हे लोक मुख्यतः रहातात. ह्या मल्याळी लोकांतले बहुसंख्य लोक मुसलमान व ख्रिश्चन झालेले आहेत आणि आतां तेथे हिंदु अल्पसंख्य आहेत. त्यांतल्या त्यांत उत्तर मलबारांत मुसलमान बहुसंख्य आहेत. दक्षिणेंत ख्रिश्चन लोकांची बहुसंख्या आहे. तीन धर्मांचे लोक ह्या मलबारांत नांदत असले तरी तेथे धार्मिक भेदभाव व द्वेषभाव नाही असें वर्मांचें म्हणणें पडलें. तेथल्या सर्व धर्मांच्या लोकांचा पोषाख व भाषा एकच असल्याचें आम्ही प्रवासांत पाहिलेंच. पण खिलाफत चळवळींत मोपल्यांनीं हिंदूंचे अत्याचार केल्याचें मला आठवलें आणि हिंदू व ख्रिश्चन ह्यांच्यांत त्रावणकोर-मध्ये कुरबुर चालत असल्याचें मीं अलीकडेच वाचलें होतें.

मलबारांत मातृसत्ताक कुटुंबपद्धति अजून अस्तित्वांत आहे. ह्या मातृसत्ताक पद्धतींत स्त्री ही कुटुंबांतली मुख्य व्यक्ति असते. कुटुंबाच्या पिढीजाद इस्टेटीची मालकी तिच्याकडे असते. लग्न झाले म्हणजे नवरा तिच्याकडे रहायला येतो. प्रसंग पडल्यास ती नवऱ्याला हाकलून देऊं शकते. आणि तिच्या पश्चात् इस्टेटीचा वारसा व कुटुंबाचें आधिपत्य तिच्या मुलगांकडे न जातां मुलींकडे जातें.

ह्या पद्धतीची आम्हांला गंमत वाटली. आम्ही वर्मांना विचारलें, “ लग्न झाल्यावर तुम्ही त्रायकोकडे रहायला गेलांत म्हणतां ? ”

“ हो. ” ते म्हणाले.

“ मग तुमच्या सासूनें तुम्हांला छळलें वगैरे कीं नाहीं ? ” आम्हीं हसत हसत विचारलें. तेदेखील हसले.

नंतर मी म्हटलें, “पण ही पद्धत इकडे मलबारांत कशी अस्तित्वांत आली ? इथें स्त्रीराज्यें वगैरे होतीं कीं काय ? अमेझॉन त्रायकांची हिंदी आवृत्ति येथें अस्तित्वांत होती कीं काय ?”

ते म्हणाले, “नाहीं. तसा कांहीं पुरावा असल्याचें मला माहित नाहीं. पण मला वाटतें कीं, आईभोंवतीं कुटुंब वाढावें हें अगदीं नैसर्गिक आहे. निसर्गांत पाहिलें तर बाप हा पुष्कळदां उपरा असतो. समागमापुरता तो मादीजवळ येतो आणि मग चालता होतो. आपल्या लहानग्यांची काळजी घेणें व संगोपन घेणें ही जबाबदारी मादीवरच पडते. मनुष्याच्या वावतींत असें झालें असेल कीं, मुलें मोठीं झाल्यावर आईपासून दूर न जातां आईलाच चिकटून राहिलीं असतील व त्यामुळें कुटुंब-संस्था निर्माण झाली असेल.”

मी म्हटलें, “ही उपपत्ति आतां पुष्कळ मानववंशशास्त्रज्ञ मान्य करीत नाहींत. शिवाय जनावरांतदेखील असें दिसून येतें कीं, नर व मादी हीं दोन्ही आपल्या लहानग्यांची काळजी घेतात. आणि मला तर असें वाटतें कीं, आधीं कळप आणि मग कुटुंब अशी मानवी समाजांची वाढ झाली असावी. आतां जनावरांचे कळप पाहिले तर त्यांत नरच प्रमुख असतो, तेव्हां माणसांच्या कळपांतदेखील असेंच असावें आणि ह्या कळपांतून मग कुटुंबें अस्तित्वांत आलीं असावीं. तेव्हां पितृसत्ताक पद्धति हीच अधिक नैसर्गिक आहे.”

वर्मा म्हणाले, “हा मुद्दा मतभेदाचा आहे हें मला मान्य आहे. पण दुसरी एक गोष्ट तुम्ही ध्यानांत घ्या. राजकीय अस्वास्थ्याच्या काळांत एखाद्या मुलाचा बाप कोण हें निश्चितपणें सांगणें कठीण असतें. अनेक सैन्ये इकडून तिकडे जात असतात. लोकांची पळापळ चालू असते. अशा वेळीं एकाद्या स्त्रीशीं कोणाचा संबंध झाल्यामुळें तिला मूल झालें तें सांगतां येत नाहीं. पण मुलाची आई कोण ह्या वावतींत मात्र शंका राहूंच शकत नाहीं. अशा स्थितींत पित्या-कडून वारसा ठरण्याऐवजीं तो मातेकडून ठरणें अधिकच सोयिस्कर नाहीं काय ?”

त्यांचा हा मुद्दा मला नवीन वाटला. पण तो तितका समाधानकारक नव्हता. कारण राजकीय अस्वास्थ्य हें कांहीं फक्त मलबारांतच होतें अशांतला भाग नाहीं. सर्व हिंदुस्थानभर तें होतें आणि आजहि जगाच्या पाठीवरील अनेक देशांत तें आहे. पण असें असूनहि सर्वत्र पितृसत्ताक पद्धतीच अस्तित्वांत आहे.

अखेर वर्मा म्हणाले, “आणि तसें पाहिलें तर स्त्री हीच कुटुंबांतली मध्यवर्ती व्यक्ति असते. संसार हा विशेष अर्थानें तिचा असतो.”

श्री. वर्मा ह्यांनीं आम्हांला इतरहि गंमतीदार माहिती सांगितली. धार्मिक चालीरीतींविषयीं त्यांनीं बरेंच सांगितलें. त्यांतली एक गोष्ट गंमतीदार आहे. आपण कार्तिकेयाला ब्रह्मचारी समजतो, स्त्रिया त्याच्या दर्शनाला जात नाहीत. ह्याउलट गणपति हा आपल्या दृष्टीनें संसारी देव आहे. मलबारांत बरोबर ह्याच्या उलट समजून आहे. तेथें कार्तिकेयाला सुब्रह्मण्यम् म्हणतात. तो ब्रह्मचारी आहे असें तेथें समजत नाहीत आणि बायका त्याचें दर्शन घेतात. उलट विचान्या गणेशावर मात्र येथें मलबारांत ब्रह्मचर्य लादण्यांत आलेलें आहे. आपल्या पुराणांतील कथांत निरनिराळ्या प्रदेशांत जर असा फरक पडत असेल तर त्याचा अभ्यास करून कांहीं महत्त्वाचे निष्कर्ष काढतां येतील असें मला वाटतें.

पुराणांतल्या अगस्त्याच्या कथेविषयीं श्री. वर्मा ह्यांनीं स्वतःचे विचार सांगितले. ते म्हणाले, “अगस्त्य अंगुष्ठमात्र होता असें वर्णन पुराणांत आहे. आर्य चांगले उंच व धिप्पाड होते; तेव्हां अगस्त्य हा द्राविड असावा. त्यानें उत्तरेत जाऊन आर्यांच्या विद्येचा अभ्यास केला असावा आणि मग सह्याद्रीजवळ अडलेल्या आर्यांना त्यानें दक्षिणेचा रस्ता मोकळा करून दिला असावा.”

अगस्त्य हा द्राविड होता ही कल्पना मात्र मला नवीन वाटली. आणि आपलीं पुराणें आपण एकदां पुन्हा संपूर्णपणें वाचलीं पाहिजेत असें तात्पुरतें तरी वाटूं लागलें !

आम्ही धरून अर्धा डझन प्रोफेसर सोडल्यास आमच्या डब्यांत आणखी दोन गुजराती होते. गुजराती म्हटल्यावर ते व्यापारी होते असें निराळें सांगायला नकोच ! हे गुजराती वेटे सगळीकडे असतात. सबंध प्रवासांत आम्हांला गुजराती मनुष्य कुठें ना कुठें दिसत होताच. ह्या गुजरात्यांच्याकडे वळून श्री. वर्मा हसून म्हणाले, “मलबार आम्हां मल्याळी लोकांचा असला, तरी येथला व्यापार जेथून होतो तें कोचीन गुजराती लोकांचें आहे.”

गुजराती व्यापाऱ्यांनीं मान हलवली आणि ते आम्हांला म्हणाले, “तुम्हांला आपल्या प्रकारचें जेवण हवें असल्यास कोचीनला गुजराती लॉज आहे.”

‘आपल्या’ ह्या शब्दानें मला गंमत वाटली. पण खालीं त्या दक्षिणेंत गुजराती आम्हांला आणि आम्ही गुजरात्यांना जवळचे वाटत होतो. कारण मुख्य म्हणजे आमच्या भाषा परस्परांना समजू शकत होत्या. ‘इल्ला’पेक्षां ‘नथी’ एकंदरींत बरें वाटत होतें.

वाटेंत त्रिचूरला वर्मा उतरून गेले. त्यांचें रुद्रावदार व्यक्तिमत्त्व, चौरस ज्ञान आणि समतोल बुद्धि ह्यांमुळे त्यांची आमच्यावर चांगलीच छाप पडली होती. ते गेल्यावर गाडींतल्या एका गृहस्थानें सांगितलें कीं, वर्मा ह्यांचें कोचीनच्या राजघराण्याशीं नातें आहे. राजघराण्यांतील माणसें इतकीं शहाणीं असू शकतात ह्याची मला कल्पना नव्हती.

अखेर एर्नाकुलम् आलें. एर्नाकुलम् ही कोचीन संस्थानची राजधानी. खुद्द कोचीन बंदर एर्नाकुलम्च्या जवळच आहे. भूमीच्या समुद्रांत गेलेल्या बाहूवर कोचीन आहे आणि अलीकडे एर्नाकुलम् आहे. राण्यास एर्नाकुलम् सोयीचें आहे. दुपार झाली होती. आम्ही विषुववृत्ताच्या वरेच जवळ आलों होतो. त्यामुळे चांगलेंच उकडत होतें आणि समुद्राच्या सान्निध्यामुळे सगळ्या अंगभर चिकचिक झाली होती. गाडींत वाऱ्यामुळे आम्हांला उणता विशेष जाणवत नव्हती. पण स्टेशनवर भर दुपारीं उतरल्यावर आम्ही शिजले जाऊं लागलों.

समुद्रकिनाऱ्यावर असलेल्या 'सी व्ह्यू' हॉटेलमध्ये उतरण्याची आम्हांला गाडींतल्या माणसांनीं शिफारस केली होती. तेथें म्हणे समुद्रावरचा वारा वेतो आणि बंदराचें दृश्यहि तेथून फार सुरेख दिसतें. हें हॉटेल स्टेशनपासून चांगलें दोन अडीच मैल दूर आहे. तेथें जायला वाहन म्हणजे फक्त रिक्शा ! रिक्शावाल्यांची रांगच्या रांग तेथें उभी होती. त्यांचीं काळीं किडकिडीत शरीरें उन्हांत चकाकत होती. ओढलेल्या चेहेऱ्यांनीं ते आम्हांला बोलावीत होते. त्यांच्या सगळ्या वागण्यांत विलक्षण अजीजी होती. रिक्षावाले मीं इतरत्रहि पाहिले आहेत. पण ते इतके लाचार व गरजू दिसले नाहींत. त्यांच्या त्या रांगा पाहून मला वाटलें कीं, ह्या मलबारांत माणसाला मोल नाहीं.

त्यांच्या रिक्शांत न बसण्यांत कांहीं खास माणुसकी आहे असें मला तरी वाटलें नाहीं. उलट त्यामुळे ते उपाशी रहातील असें मला दिसत होतें. पण प्रधान मात्र माणसांनीं ओढलेल्या वाहनांत बसायला तयार होईना. टॅक्सी तेथें नव्हत्याच. तेव्हां आम्हीं एका रिक्षांत सामान टाकलें व त्याच्याबरोबर चालत निघालों. आमचें तें वागणें पाहून रिक्षावाल्यांनीं मात्र निष्कर्ष काढला कीं, हे साहेब लोक चिकट आहेत !

त्या कडक उन्हांतून दोन अडीच मैल दूर असलेल्या त्या सी व्ह्यू हॉटेलमध्ये पोहोचेंपर्यंत आमची हवेळंडी उडाली. आणि सी व्ह्यू हॉटेलमध्ये पाऊल टाकल्यावर आतां आपल्याला एक पाऊलहि टाकणें शक्य नाहीं असें आम्हांला

वाटत होते. हॉटेल पाहून आम्ही खूप झालो. आला आराम करायेचा असे बेत रचू लागलो. पण तेवढ्यांत आम्हांला मॅनेजरने सांगितलें की, हॉटेलांत जागा नाही. आम्हांला धक्काच बसला. आणि मग उन्हांत शिजून निघत, भाषेच्या बाबतींत अडखळत व रिक्षाबरोबर खडत दुसरें हॉटेल शोधण्यांत आम्ही जो अर्धा तास घालवला तेवढा भयंकर अर्धा तास प्रवासांत केव्हांहि आमच्या वांट्यास आला नव्हता व पुढेंहि आला नाही. हॉटेलमध्ये जाऊन आम्ही कसेवसे अंघोळ करून जेवलो आणि अंधरुणांत पडलो. पण पंखा नीट चालत नसल्यामुळे आम्ही तेथेंहि पडल्या पडल्या तळमळत होतां. आमचे चेहरे काळवंडले होते. नाकें लाल झालीं होती. ऐट सगळी खलास झाली होती आणि वृत्ती अगदीं चुरगळून गेल्या होत्या.

संध्याकाळीं उन्ह उतरल्यानंतर आणि अंगांत कांहींसा तक्रवा आल्यावर आम्ही बाहेर पडलो. एर्नाकुलम् शहर छोटेंसें आणि मोठें टुमदार आहे. माडां-पोफळींच्या बागांतच हें नीटनेटकें शहर वसलेलें आहे. तेथें भोंवतालच्या बागांत विसांवलेलीं कौलारू घरे कशीं प्रसन्न वाटतात. हें मुख्यतः ख्रिश्चन लोकांचें शहर आहे. आणि त्या लोकांचा व्यवस्थितपणा, मार्दव व साधी सौंदर्यदृष्टि ह्यांचा प्रसन्न शिडकाव सर्वत्र आढळून येतो. हे लोक मोठ्याने बोलत नाहींत. उगीच आवाज करीत नाहींत. ह्यांचे कपडे स्वच्छ असतात ह्यांच्या घरांचीं आवारें झाडलेलीं असतात. बाहेरूनदेखील त्यांच्या घरांतली सजावट व्यवस्थित असल्याचें दिसतें आणि खिडक्यांना लावलेले साधेच पडदे एक प्रकारच्या शालीनतेनें वाऱ्याबरोबर हलत असतात. येथले रस्ते बहुतेक तांबड्या मातीचेच आहेत. पण तेदेखील स्वच्छ आहेत आणि माड आपल्या परीनें त्यांच्यावर कातरलेल्या छायेची पखरण घालीत असतात. बॅक वॉटरचा एक पाट मध्येंच शहरांत घुसलेला आम्हांला दिसला, आणि त्यांत होड्या किनाऱ्याला विलगून डुलत डुलत विसांवा घेत होत्या. मध्येंच एखादी किनाऱ्या पासून दूर होत होती आणि सुळकन् कुठें तरी जात होती. एकंदरींत हें गांव झोंपाळू. गडबड नाही, धांदल नाही. वाहनांचा खडखडाट येथें नाही. संथपणें वाऱ्याबरोबर डुलणाऱ्या माडांसारखें येथलें जीवन आहे. ह्या शहराला रेक्रेमेशन-प्रमाणें बांधून काढलेला केवढा तरी विस्तीर्ण किनारा आहे. संध्याकाळचे लोक तेथें फिरायला येतात. तेथल्या कटड्याला रेलून पश्चिमेकडे पाहिलें कीं, कोचीन बंदराचें सुंदर दृश्य दिसतें. मलबारच्या भूमीनें तेथें दोन विस्तीर्ण



बाहूंत समुद्राला पकडण्याचा प्रयत्न केला आहे. त्यामुळे वाऱ्यापासून व लाटांपासून संरक्षित असें केवढें तरी विस्तीर्ण बंदर निर्माण झालें आहे. मला वाटतें कीं, त्याचा विस्तार जवळ जवळ मुंबई बंदराएवढा असावा. मात्र मुंबई बंदरांत जेवढ्या मोठ्या भागांत खोल पाणी आहे तेवढ्या मोठ्या भागात तें कोचीनला नसावें. त्यामुळे तेथें कमी ब्रोटी नांगरून ठेवतां येत असाव्यात. अर्थात् हा आपला माझा अंदाज. समुद्राला कवळणारे भूमीचे दोन्ही बाहू तेथें जवळ जवळ जुळलेले आहेत. त्यांच्यामध्ये जी लहानशी फट आहे तिच्यांतून ब्रोटी येतात व जातात. बंदरांचीं हीं जीं तोंडे असतात तेथें पुष्कळदां भरती-ओहोटीच्या उलटसुलट प्रवाहांनीं वाळूचा मोठा बांध निर्माण होतो व त्यामुळे ब्रोटी येण्याजाण्यास अडचण पडूं लागते. कोंकणांतल्या बंदरांत असे बांध निर्माण होतात हें मला माहीत आहे. कोचीनला तसें होतें कीं काय तें जाणून घेण्याची मला उत्सुकता वाटत होती. पण ती पुरी करणारा तेथें कोणी भेटला नाहीं.

मुख्य किनाऱ्यावर एर्नाकुलम् वसलेले आहे व समोर समुद्रांत गेलेल्या भूमीच्या उजवीकडच्या बाहूवर कोचीन हें जुनें चित्रासारखें शहर वसलेले आहे. कोचीन व एर्नाकुलम् ह्यांच्यामध्ये भूमीचें एक टोंक पाण्यांत घुसलेले आहे. ब्रोटी लागायचे धके ह्या टोंकावर आहेत व मालाची चढउतार तेथेंच होते. मुंबईच्या वाडीबंदर वगैरे भागांसारखा तो भाग दिसतो. गुदामें, मालाच्या पेठ्या, अजन्त केन्स, ब्रोटींच्या उंच डोलकाळ्या व लहट्ट बुटके बंब ! दोन चार मोठाल्या ब्रोटी तेव्हां बंदरांत होत्या. छोटीं कुरूप टर्ज् फरफटल्यासारखीं इकडून तिकडे जात होती. लॅचेस् आपल्या निमुळत्या नाळांनीं पाणी कापीत इकडून तिकडे सुरसुरत होत्या आणि असंख्य होडकीं आपल्या चौकोनी शिडांत वारा धरण्याचा प्रयत्न करीत पाण्यांत डुबकत होती.

कोचीन बंदराच्या उजवीकडे व डावीकडे कित्येक मैल दूर बँक वॉटर्सचे रुंद पट्टे गेलेले आहेत आणि पुढें त्यांना अनेक फाटे फुटलेले आहेत. परशुरामानें समुद्रांतून वर आणलेली मलवारची भूमि अशी अजून पाण्यानें निथळते आहे.

बंदरें मला फार आवडतात. अफाट दर्यांत लाटांवर हेलोवत, वाऱ्यावर डुलत फिरणाऱ्या ब्रोटींचीं बंदरें हीं छोटीं छोटीं घरटींच असतात. तेथें त्यांना निवारा मिळतो. ब्रोटी तेथें जरा विसावतात आणि मग पुन्हा बंदराच्या अरुंद तोंडांतून नवीं धाडसें करायला बाहेर पडतात. बंदरांत नांगरलेल्या ब्रोटी पाहिल्या कीं, माझ्या मनांत कसलें तरी खोल समाधान वाटतें आणि बंदरांतून

चाहेर पडणारी बोट पाहिली म्हणजे कसलासा आनंद वाटतो आणि कसलेसे दुःख होते. कोंकणच्या बंदरांतून मी मनमुरादपणे हिंडलों आहे. तेथल्या बंदरांची चारीकसारीक माहिती मला आहे.

समुद्रावरच मुळीं माझे प्रेम आहे. लहानपणीं मीं मुळीं बोट्याचा कप्तान होण्याचेंच ठरवले होते. अनेक स्वप्नांप्रमाणें तें स्वप्नहि आतां विरलें आहे. पण अजून सारें कामधाम सोडून एखाद्या भटक्या बोट्यावरून (Tramp Steamer) मनमुराद भटकून यावें असें मला फार फार वाटतें.

समुद्रकिनार्यावरच्या एका छोट्या हॉटेलमध्ये आम्ही चहा घेतला. हें हॉटेल आगगाडीच्या 'रेस्टॉरंट कार'सारखें होते. आणि मग आम्ही लॉंचमध्ये बसून कोचीनला गेलों. कोचीन जुने आहे. भोंवतीं भिंतींचे तट असलेलीं तेथलीं घरे जुनाट वाटतात. त्यांच्या जुन्या पद्धतीच्या माड्या व खिडक्या त्यांचा जुनेपणा विशेष लक्षांत आणून देतात. तेथले रस्ते कांहींसे अरुंद व वेडेवांकडे आहेत. तेथल्या दुकानांच्या मांडणींतदेखील नवेपणा अगर माल विकण्याची उत्सुकता दिसत नव्हती. तेथल्या लोकांच्या चेहऱ्यांवरदेखील एक प्रकारचा निरुत्साह मला दिसला—निदान तसा भास झाला. भूतकाळांतच तें शहर रेंगाळत होतें !

माझ्या दृष्टीसमोर एकदम निराळें दृश्य दिसू लागलें. अरब आणि पोर्तुगीज व्यापाऱ्यांचीं गलबतें आपलीं अजस्र शिडे आवरून त्या बंदरांत नांगरलेलीं मला दिसू लागलीं. मसाले, मलमलीचें कापड, वगैरे उंची माल आरडाओरडा करीत अर्धनग्न गुलाम त्या गलबतांत भरत होते. विचित्र पोषाख केलेले अरब आणि फिरंगी व्यापारी पालख्यांतून इकडे तिकडे जात होते. त्यांच्या नजरा धूर्त होत्या आणि ओठ घट्ट मिटलेले होते. त्यांच्या कमरेला सुवर्णमुद्रांनीं भरलेल्या मखमलीच्या पिशव्या होत्या. कुठच्या तरी मोठ्या वाड्याच्या दिंडींतून ते आंत जात होते. चोरच्या आवाजांत बोलणीं होत होतीं. हातावर हात ठेवून वचनें दिलीं जात होतीं. मखमली पिशव्या रित्या होत होत्या. मुनीम लोक लिहीत होते. न ऐकतां, न बोलतां सर्व जाणून ते लिहीतच होते.

रिक्षावाल्यांना चुकवत आम्ही कोचीनच्या अरुंद वांकड्या तिकड्या रस्त्यांवरून हिंडलों. तेथें ज्यू लोकांचें एक सिनेगॉग आहे. चारशें वर्षांपूर्वीं तें बांधलेलें आहे. पण तें बांधणारे ज्यू लोक तेथें किती तरी वर्षे रहात होते. पॅलेस्टाइनमध्ये ज्यू लोकांचा छळ होऊं लागला तेव्हां ते दशदिशांना पळाले. त्यापैकीं एक तुकडी

इकडे हिंदुस्थानांत आसल्याला आली. आज शेकडों वरें हे लोक येथें सुखा-समाधानानें नांदत आहेत. हिंदूंनीं त्यांना त्रास दिला नाहीं. त्यांना त्रास दिला तो पोर्तुगीजांनीं. त्यांच्याच देशांत जन्मलेल्या ख्रिस्ताच्या अनुयायांनीं !

त्या सिनेगॉगमधलें वातावरण मला अधिकच जुनाट वाटलें. इतिहासाचीं वटवाघळें तेथें उलटीं लोंबत आहेत असें मला वाटलें. खूप दिवस पेटींत ठेवलेल्या कपड्यांना जशी घाण येते तशी घाण तेथें येत आहे असेंहि मला वाटलें आणि त्या सिनेगॉगमधून बाहेर पडेपर्यंत मला तो भास सारखा होत होता.

सिनेगॉगच्या दाराशींच दोन चार थेरडे बसलेले होते—ज्यांचें जीवन संपलें होतें, पण आयुष्य शिल्लक होतें असे. न बोलतां ते आळशीपणानें बसलेले होते. त्यांचा वर्ण गोरा होता. पण त्यावर एक चमत्कारिक प्रकारचा फिकटपणा आलेला होता. मूठभर लोकांनीं पुन्हा पुन्हा आपापसांत लग्न केल्यामुळें असें झालें असावें असें मला वाटलें. पण ही नुसती एक कल्पना ! त्यांचीं नाकें ज्यू पद्धतीचीं चांगलीं भलीं मोठीं होतीं. तीं टोंकदार नव्हतीं. जेथें नाकाचें टोंक असायचें तेथें चपटा त्रिकोणी भाग होता. त्यांचे चेहरे, त्यांच्या दाढ्या व त्यांच्या त्या टोप्या पाहून मला वाटलें कीं, 'Old Testament' मधले मेंढरें राखीत हिंडणारे लोकच पुन्हा माझ्या दृष्टीसमोर आले आहेत.

आम्हांला पाहून त्यांतला एक म्हातारा उठला, आपले घाणेरडे हात दाखवून बचकभर थुंकला आणि इंग्रजींत आमच्याशीं बोलूं लागला. चमत्कारिक कण्हल्यासारखें तो बोलत होता आणि तेच शब्द पुन्हा पुन्हा उच्चारित होता.

तो म्हणाला, “आम्ही शेकडों वरें ह्या कोचीनमध्ये रहात आहोंत. आम्ही थोडे आहोंत आणि इथेंच एकमेकांना चिकटून रहातो. आम्हांला येथल्या लोकांनीं त्रास दिला नाहीं. गुण्यागोविंदानें आम्ही येथें रहातो. आमच्याजवळ खूप पैसा आहे. आमच्या पुष्कळ जमिनी आहेत, घरे आहेत. आमचीं मुलें शिकतात आणि आळशीपणानें दिवस काढतात. त्यांना काम करायची गरज नाहीं, आणि तीं काम करीत नाहींत.”

आम्हीं आश्चर्यानें म्हटलें, “तुम्ही सगळे लोक असेच आळशीपणानें दिवस काढतां ?”

तो म्हणाला, “हो. मग काय करायचें ? आमच्याजवळ भरपूर पैसा आहे.”

नंतर तो थांबून म्हणाला, “आमच्याजवळ पैसा आहे. But we are sinking fast ! We are sinking fast !”

कण्हल्यासारखा आवाज काढून त्या थेरड्यानें पुन्हा पुन्हा म्हटलेले ते शब्द माझ्या कानांत खोल घुमले. आर्थिक सुस्थिति असूनदेखील हे लोक खचत होते, नष्ट होत होते. उघड्या डोळ्यांनीं ते हें बघत होते आणि तरी त्यावाचत त्यांना कांहीं करावेंसें वाटत नव्हतें—करतां येत नव्हतें.

असें कां बरें होत होतें ? त्यांची संपत्तीच तर त्यांच्या नाशाचें कारण झाली नव्हती ? कीं हिंदी जीवनाच्या प्रवाहापासून अलग राहिल्यामुळे ह्यांची अशी अवस्था झाली होती ? जे इतरांपासून दूर रहातात ते असेच अखेर नष्ट होतात, कीं ह्यांच्या नाशाचीं आणखी कांहीं गूढ कारणें आहेत ? मूठभर लोकांनीं आपापसांत लग्न केल्यामुळे तर असें झालें नाहीं ? समाजाच्या जीवनांतील स्थित्यंतरांचीं कारणें अनेक व गूढ असतात. आपल्याला तीं अजून समजलेलीं नाहींत.

कोचीनमध्ये काळे ज्यू पण आहेत. पण हे गोरे ज्यू त्यांच्याशीं लग्न वगैरे करीत नाहींत. तो म्हणाला, “ आमच्या धर्माची अशा लग्नांना कांहीं आडकाठी नाहीं हं. ते काळे म्हणून आम्ही त्यांना दूर ठेवीत नाहीं. पण ते शिकलेले नसतात. श्रीमंत नसतात. . . ”

आम्हीं हसून म्हटलें, “ समजलें, समजलें ! ”

त्यांचा नाश होत होता, पण आपला निराळेपणा कायम ठेवायचा त्यांचा हट्ट संपत नव्हता !

आम्हीं विचारलें, “ इसराएलमध्ये (ज्यू लोकांच्या नव्या राष्ट्रांत) तुम्ही कां जात नाहीं ? ”

तो म्हणाला, “ आमच्यापैकीं दोनचार तरुण तिकडे गेले आहेत. पण आम्हीं कशाला तिकडे जायचें ? आमचें इथें काय वाईट आहे ? ”

हें बरोबरच होतें आणि शिवाय नाश पावणाऱ्या या लोकांना एक नवें राष्ट्र निर्माण करण्याची ईर्ष्या कशी वाटणार ?

त्या म्हातान्याबरोबर आम्ही सिनेगॉगमध्ये हिंडलों. तेथें कोणीहि जाऊं शकतो, आणि आंत जातांना पायतणें काढावीं लागत नाहींत. आंत मध्यभागीं पितळी कठडे असलेली छोटीशी जागा आहे. तेथून त्यांचा धर्मगुरु उपदेश करतो. ‘Old Testament’ ची हिब्रू भाषेंत लिहिलेली प्रत तेथें आहे. वर मोठालीं झुंबरे आहेत आणि वर चौफेर एक गॅलरी आहे. पूर्वीं बायका जेव्हां पडदा पाळीत तेव्हां त्यांची तेथें बसायची सोय करण्यांत येत असे.

त्या सिनेगॉगमध्ये कलात्मक सौंदर्य असें काहींच नाही. तें पाहून झाल्यावर आम्ही बंदरावर आलों. तेथें होडीवाल्यांनीं आम्हांला घेरलें. त्यांपैकीं एकाला चार आणे देऊन आम्ही त्यामध्ये पुढें आलेल्या जमिनीच्या टोंकावर गेलों. आमच्याकडून त्यानें दुप्पट पैसे घेतले होते. तरी पण तें आम्हांला फार स्वस्त वाटलें. कोचीनमध्ये माणसांच्या श्रमांना किंमत नाही हेंच खरें. त्या निर्मनुष्य भागांतून आम्ही पलीकडे गेलों आणि तेथून लँचनें एर्नाकुलम् गांठलें.

रात्रीं माडांची सळसळ ऐकत विछान्यांत पडलों असतांना माझ्या मस्तकांत त्या ज्यू म्हाताऱ्याचें वाक्य घुमत होतें :

‘We are sinking fast ! We are sinking fast !’



दुसऱ्या दिवशीं म्हणजे आठ एप्रिलला आम्ही विशेष असें कांहीं केलेंच नाहीं. किनाऱ्यावर गेलों आणि लॉचेसमध्ये बसून बँक वॉटर्समधून मनमुराद हिंडलों. मलबारच्या सृष्टिसौंदर्याचें आकंठ पान केलें आणि एका खिन्न करणाऱ्या तृतीनें मन भरून गेलें.

एर्नाकुलमच्या किनाऱ्याला ठिकठिकाणीं लॉचेस उभ्या रहातात आणि लोकांना निरनिराळ्या ठिकाणीं वेऊन जातात. आपण जसे बसकरितां स्टँडवर उभे राहतों तसे ते लॉचकरितां धक्यावर उभे रहातात आणि आपण बसला देतो त्यापेक्षां किती तरी कमी पैशांत त्यांचा प्रवास होतो. अडीच तीन तास भटकायला आम्हांला फक्त वारा आणे खर्च आले. एर्नाकुलमहून अॅलेम्पीला जायचें म्हणजे नऊ ते दहा तास बँक वॉटर्समधून प्रवास करावा लागतो. पण त्याकरितां माणशीं कांहीं रुपया द्यावा लागत नाहीं. पण तोच प्रवास मोठारनें करायचा म्हणजे रुपयांच्या नोटा मोजाव्या लागतात.

एर्नाकुलमच्या आसपास पाहिलें तर चोहों बाजूस माडच माड दिसतात. आणि बँक वॉटर्समधून प्रवास करतांना हेंच दृश्य दिसतें. मलबारची सपाट किनारपट्टी म्हणजे माडांची एक गर्द राई आहे. उंच गेलेलीं खोडें आणि वरचे झुपकेदार शेंडे ! वांवभरदेखील जागा मोकळी न सोडतां ते सर्वत्र वाढत असतात. रांगा धरून त्यांच्या पलटणीच्या पलटणी सर्वत्र उभ्या असतात. घरांच्या भोंवतीं ते वाढतात. बँक वॉटर्सच्या कडेला वाढतात. बँक वॉटर्सच्या विस्तारांत जमिनीनें जरा कुठें डोकें वर काढलें कीं त्यावरदेखील ते एकटे दुकटे वाढतात. शेकडों माड ! हजारां माड ! नजरेचा टप्पा संपतो पण माड संपत नाहींत. दुसऱ्या वनस्पती वा झाडें नजरेत भरत नाहींत. जवळून पाहिलें म्हणजे अलग दिसणारे त्यांचे शेंडे दूर पहावें तसतसे परस्परांत मिसळून जातात. आणि त्या शेंड्यांचा समुद्र क्षितिजापर्यंत पसरलेला दिसतो. चोहों बाजूनीं उसळतो. आपल्याला गिळूं पहातो.

एखाद्या माडाला अंमळ कमरेंत पोंक असतें. एखादा तर साफ झोंपून एकदम कुठें तरी आपलें डोकें वर काढतो. पण सगळ्यांचीं किडकिडीत काळीं

खोडें सरळसोटपणें वर गेलेलीं असतात. सूर्यकिरणांचा शोध करीत आणखी वर जात असतात. ह्या माडांच्या नव्या हिरव्या झांवळ्यांची ओंजळ नेहमीं आकाशाकडे वळलेली असते. सूर्यकिरणांचा वर्षाव आपल्या संपुटींत झेलीत असते. त्याखालच्या झांवळ्या खोडाला घट्ट पकडून आपलीं बांकदार अंगें पेलीत असतात. एक डौलदार झुपका गुंफतात. दुसऱ्या माडांच्या झांवळ्यांवर आपलीं पिवळसर अंगें घासतात. त्यांच्या पात्यांच्या फटींतून उन्हाचे कवडसे खालीं ठिपकतात. कातरलेल्या सावल्यांची पखरण जमिनीवर पसरते आणि फटींतून जाणाऱ्या किरणांचें रंगीत विणकाम त्या झांवळ्यांच्या पात्यांभोंवतीं होतें. ह्या झांवळ्या जेथें खोडांना चिकटलेल्या असतात तेथेंच नारळांच्या पेंद्या लोंवत असतात. पिवळसर शेंदरी, हिरवे आणि पिवळे नारळ तेथें लगडलेले असतात. आणि अगदीं खालीं सुकलेल्या फांद्या, खोडाचा सुटणारा आधार कसावसा धरून ठेवत, विगलितपणें खालीं लोंवत असतात. वारा आला कीं त्या कुरकुरतात, धाडकन् जमिनीवर पडतात. त्यांचीं कलेवरें माणसें फरफरां ओढून टाकतात आणि आपलीं असंख्य मुळें रेंताड भुसभुशीत जमिनींत रेंवून आपला तोल सांवरीत, उंच माड वाऱ्यावर डुलत असतात. आपल्या रुक्ष खोडांतून जीवनरस वर शोपून घेऊन, नव्या झांवळ्यांच्या ओंजळी उघडत असतात.

उंच काळसर खोडें आणि हिरवे झुपकेबाज शेंडे ! वाऱ्याबरोबर डौलांत डुलणें आणि अकस्मात् धारण केलेली गूढ निश्चलता ! कातरलेल्या सांवल्या आणि कातरलेले कवडसे ! झांवळ्यांची मंद सळसळ आणि गूढ स्तब्धता ! आपल्या मनांतल्या कुठल्या तरी अज्ञात वेटावर माड असेच डुलत असतात.

हें सौंदर्य अखंडितपणें मलबारच्या किनारपट्टीवर पसरलेलें आहे. हें वैभव तेथें सर्वत्र डुलतें आहे. नजरेला तें तृप्त करतें आणि शिणवतें. मनाला भारून टाकतें. संदिग्ध भावनांनीं तें कांटोकांट भरतें.

ह्या वैभवशाली वनश्रींतून बॅक वॉटर्सच्या पाण्याचे रुंद, मोटाले पट्टे राज-रस्त्यासारखे गेलेले आहेत. मध्येंच त्यांना उभे आडवे अनेक फाटे फुटतात आणि त्यांतून छोट्या होड्या येजा करीत असतात. बॅक वॉटर्सच्या ह्या रुंद, संध पट्ट्यांनीं ह्या वनश्रीची शोभा वाढली आहे. पाण्याच्या त्या पट्ट्यांवरून दुतर्फा दाटलेल्या वनश्रीच्या मधून प्रवास करतांना वाटतें कीं, त्या पुढच्या बांकणानंतर एका अद्भुत सोनेरी नगरींत आपण प्रवेश करूं. अशा कुठच्या तरी अद्भुत

सोनेरो नगरींत प्रवेश करण्याचें स्वप्न सगळ्यांच्याच हृदयांत असतें. आणि अशा ठिकाणीं तें स्वप्न सत्यसृष्टींत अवतरेल कीं काय, असें वाटूं लागतें.

बॅक वॉटर्सच्या रुंद पट्ट्यावरून आमची लॉच पुढें सरकत होती. दोन्ही बाजूंचा किनारा दगडांनीं बांधून काढलेला होता. किनाऱ्यावर माडांच्या दाटीतून छोट्या झोंपड्या आणि क्वचित् पांढरीं पिवळीं कौलारू घरे डोकावत होतीं. एखाद्या चर्चचा शुभ्र मिनार डौलानें आकाशांत चढला होता. अंतराअंतरावर लाकडें पाण्यांत पुरून छोटे छोटे धक्के तयार केलेले होते. आसपासच्या लोकांनीं आपल्या चिमुकल्या होड्या त्या धक्क्यांना बांधून ठेवल्या होत्या आणि तेथून त्यांत उतरून ते मच्छीमारीला निघत होते.

ह्या धक्क्यांच्यावर छत्रीच्या सांगाड्यासारखे भले मोठे लाकडी सांगाडे उभारलेले होते. छत्रीवर जसें कापड असतें तशीं ह्या सांगाड्यांवर जाळीं टाकलेलीं असतात. हे सांगाडे वांकवून तीं जाळीं पाण्यांत बुडवतात. मग कांहीं वेळानें तीं जाळीं वर काढलीं कीं त्यांत मासे अडकलेले असतात.

ल्हानमोठ्या असंख्य होड्या ह्या बॅक वॉटर्सच्या पट्ट्यांत फिरत होत्या. त्या सगळ्या लांबड्या आणि चिंचोळ्या होत्या. कुठें गोगपाटाचीं अगर दुसऱ्या कसल्याहि जाडशा कापडाचीं फाटकीं चौकोनी शिडें त्या होड्यांना लावलेलीं होतीं आणि त्यांत वारा पकडून त्या इतस्ततः पळत होत्या. तीं काळींबंदीं अर्धनग्न माणसें त्या डुचमळत्या, लडवडत्या होड्यांतून आपण जमिनीवर वावरतो तशीं पाण्यांत वावरत होतीं. एवढीं एवढीं पोरेंदेखील भसाभस वल्हीं मारत त्या होड्या इकडून तिकडे नेत होतीं. त्या होड्यांतल्या कांहीं माणसांनीं माडाच्या पात्यांच्या बऱींसारख्या रुंद टोप्या डोक्यावर घातल्या होत्या. त्या हलक्या टोप्या उन्हापासून चांगलें संरक्षण करीत होत्या.

ह्या चिमुकल्या होड्यांहून मोठ्या असलेल्या होड्या प्रौढपणें मालाची नेआण करीत होत्या. त्या अधिक मजबूत आणि आकारदार होत्या. त्यांचीं पोटे फुगीर होतीं आणि नाळी धारदार होत्या. कवाईत करणाऱ्या माणसांनीं एकदम हात लांब करावे, तशीं उचललेलीं वल्हीं क्षणभर हवेंत स्थिर रहात होतीं, मग शिस्तींत पुढें सरकून पाण्यांत बुडत होतीं, फेसांचे तीन तीन पुंजके मागे टकलले जात होते आणि पुन्हा उचललेल्या हातासारखीं तीं वल्हीं हवेंत स्थिर होत होतीं. लथबद्धपणें पुन्हा पुन्हा त्यांचे पाण्यावर नाजुक आघात होत होते. होड्या सुरसुरत पुढें सरकत होत्या.

मोठालीं गलबतें अधिक प्रौढपणें, अधिक संथपणें, मोठालीं ओझीं वहात दूरवर चाल्लीं होतीं. त्यांच्यावर माल इतका लाढलेला होता कीं, तीं बहुतेक पाण्यांत बुडलेलीं होतीं आणि त्यांच्या कडाच काय त्या पाण्यावर दिसत होत्या. एकामागून एक अशीं तीं रांगेनें चाल्लीं होतीं. कधीं जोडीजोडीनें तीं जात होतीं आणि कधीं त्यांची अडाणी माल एखादी बळकट लाँच ओढून नेत होती. कांहींच्यावर तट्ट्यांचीं अर्धवर्तुळाकार छपरें होतीं आणि स्वयंपाकाचा धूर कांहींच्या पोटांतून निघत होता.

आणि यंत्रांचा उंच गुणगुणाट करीत, धूर सोडीत आणि फेस उधळीत लाँचेस्, गर्कपणें इकडून तिकडे घाईनें जात होत्या.

पाण्याच्या ह्या राजरस्त्यावर रहदारीची वर्दळ अखंडपणें चालली होती. पण तरी तो रस्ता इतका मोठा होता कीं, कोणाचीच कोणाला अडचण होत नव्हती. आणि परिणाम होत होता तो वर्दळीचा आणि गडबडीचा नव्हे, तर एका सुखकारक शांततेचा !

वॅक वॉटर्सच्या पात्रांत मासे मारण्यांत अनेक लोक गुंतले होते. बंदकें किनाऱ्याजवळ पाण्यांत डुबकत होतीं. कोंवडींदेखील अगदीं पाण्याच्याजवळ जाऊन ओल्या रेंतींत माडाचीं फुलें, समुद्रकांठचे कृमिकीटक वेंचत होतीं. आणि एखाद्या लोट्टेच्या पाण्यानें जरी पाय भिजले तरी त्यांना भीति वाटत नव्हती. कुठें पोरानीं गळ टाकले होते, तर कुठें आपण अंगणांत पोरें ठेवतां, तशीं पाण्याच्या कडेला पोरें ठेवून बायका छातीभर पाण्यांत जाऊन छोट्या जाळ्यांत मच्छी पकडत होत्या आणि तें उन्हांत तळपणारें आणि तडफडणारें रुपेरी पीक टोपल्यांत भरत होत्या. टोपल्यांभोंवतीं घोंगावणाऱ्या कावळ्यांना कर्कशपणें हाकलत होत्या. त्या चिमुकल्या, लडबडत्या होड्यांतून जाळीं फेकलीं जात होतीं आणि एखाद दुसरा शेपटी उडवणारा मासा होडीच्या तळांत फेकला जात होता. पात्राच्यामध्ये ठिकटिकाणीं मोठालीं जाळीं पसरलेलीं होतीं आणि त्यांच्या खांबांचीं डोकीं पाण्यावर दिसत होतीं. कावळे, घारी, बगळे वगैरे पक्षी, वेगानें तिरण्या झेपा घेऊन आपलें भक्ष्य टिपीत होते. समुद्रांतलें तें बाराहि महिने येणारें रुपेरी पीक सगळीं जणें गोळा करीत होतीं. वॅक वॉटर्सचें विस्तीर्ण पात्र माडांच्या गर्द दाटींतून दूरवर पसरलें होतें.

किनाऱ्याच्या अगदीं जवळून आमची लाँच चालली होती. कडेला झोंपड्या आणि घरें दिसत होतीं. झोंपड्यांच्या भिंती आणि छपरें माडाच्या झांबळ्यांचींच

होतीं. घरांची बांधणी निराळी, इंग्लिश कंट्री हाउसेसच्या धर्तीची वाटली. पुन्हा खांब पाण्यांत पुरून केलेले धक्के लागत होते आणि त्यांवरचे ते मासे पकडायचे छत्रीच्या सांगाड्यांसारखे लाकडी सांगाडे उभे होते. छोटीं छोटीं अनेक बेटें त्या बँक वॉटर्सच्या पात्रांत होतीं. कुठें कुठें तर नुसती हात दोन हात जमीन वर आलेली होती, पण तेथेंहि एक दोन माड वाढण्याचा प्रयत्न करीत होते. कांहीं कांहीं बेटें मात्र फारच मोठीं होतीं. एकदां बराच वेळ आमची लॉच एका बेटाच्या बाजूनें चालली होती. आम्हांला वाटत होतें कीं तो मुख्य किनाराच आहे. पण बोट पुढें गेली तसें त्या बेटाच्या दुसऱ्या बाजूनें पसरलेलें बँक वॉटर्सचें रुंद पात्र दिसलें. आणि केवढ्या तरी मोठ्या बेटाच्या बाजूनें आम्ही चाललों होतो असें ध्यानांत आलें. बाकी सर्वत्र पाणी पसरलें आहे अशा या प्रदेशांत बेटें आणि मुख्य भूमि असा फरक करणेंच वेडेपणाचें आहे.

मध्ये मध्ये आमची लॉच लाकडी धक्क्याजवळ थांबत होती. माणसांची चढउतर होत होती. पुनः लॉच पुढें जात होती. गळ्याबोळांप्रमाणें बँक वॉटर्सचे फाटे दुतर्फा दूरवर आंत गेलेले होते. कांहीं कांहीं फाटे तर इतके अरुंद होते कीं दोन्ही बाजूंच्या माडांच्या झांबळ्यांनीं ते आच्छादले गेले होते. आणि एखाद्या गर्द छायेंतून जाणाऱ्या पाऊलवाटेवरून आपण चालत जावें तशा चिमुकल्या होड्या त्या पाण्याच्या पाऊलवाटेवरून सरकत जात येत होत्या. ह्या निरनिराळ्या फाट्यांतून माणसें भरून होड्या येत होत्या. त्या आल्या कीं आमच्या लॉचचा वेग कमी होत होता. मग त्या होड्या लॉचच्या कडेला विलगल्या कीं माणसांची चढउतर होत होती. वेगळ्या होऊन होड्या आपल्या मार्गांनीं जात होत्या. लॉच वेग वाढवून फरफराट करीत पुढें चालत होती.

लॉचमधलीं माणसें आपल्या भारतांत सर्वत्र दिसतात तशींच होतीं—गरीब, अडाणी. टोपल्या आणि बोचकीं घेऊन तीं कुठें कुठें चाललीं होतीं. प्रधान फोटो काढूं लागला तसें सगळ्यांना कुतूहल वाटलें. आपल्या नजरांनीं ते त्याच्या कॅमेऱ्यावर हात फिरवूं लागले. कोणी जाग्यावरचे उठून त्याच्याजवळ गेले आणि तो काय करतोय तें गंभीरपणें पाहूं लागले. इस्तरीचे शुभ्र कपडे घातलेले पांढरपेशे वर्तमानपत्रांत डोकीं खुपसून आपला अलगपणा दर्शवीत होते. एक भिकारी आमच्या पायांजवळ बसून याचना करीत होता.

ह्या मल्याळी लोकांतले कांहीं दक्षिणेंतल्या लोकांहून अधिक उंच, उजळ



वर्णांचे आणि तरतरीत चेहरेपट्टीचे दिसतात. दक्षिणेंत ज्या अनेक मानव-समूहांच्या रक्ताचें मिश्रण झालें त्यांत ह्यांनीं आपला निराळेपणा कांहीं अंशीं शिल्क ठेवला असावा. काळेबेंद्रे आणि पुढें उतरता चेहरा असलेले लोकहि त्यांत होतेच. त्यांचीं तोंडें विशेषच पुढें आलेलीं असल्यामुळें ते माकडांसारखे दिसत होते.

लॉचमध्ये दोन फुगीर गालांच्या खिश्चन त्रायका होत्या. त्यांच्या चेहऱ्यावरचा शांत, सार्विक भाव मला आवडला. त्या बहुधा रोमन कॅथॉलिक असाव्या. रोमन कॅथॉलिक लोकांचा देव एक असला तरी संत पुष्कळ आहेत. त्यांचे उत्सव अनेक असतात. धर्मकांडहि ( ritual ) बरेंच असतें. पोपची सत्ता धर्मगुरूंच्या द्वारे त्यांच्यावर नेहमीं चालत असते आणि confessions च्या द्वारे त्यांचें व धर्मगुरूचें आणि धर्माचें एक नाजुक नातें निर्माण होतें. धर्मगुरूंच्या अधिकारा-मुळें आणि निकटपणामुळें त्यांचें स्वातंत्र्य कमी होत असलें तरी त्यांना एक प्रकारची खोल मनःशांति लाभते. कोणी म्हणेल कीं ही मंदरांची शांति व संतोष आहे. पण तींतहि एक सौंदर्य आहे.

जुन्या वळणाच्या हिंदु स्त्रियांच्या चेहऱ्यावरदेखील असाच शांत व सार्विक भाव दिसत असे—अजून दिसतो. पण त्यांच्या ठिकाणीं जो एक वावळटपणा असतो तो ह्या खिश्चन स्त्रियांच्या ठिकाणीं नसतो. त्या अधिक तरतरीत वाटतात.

कुट्याची तरी एका लाकडी धक्क्यावर आम्ही उतरलों. जरा इकडे तिकडे केलें. तेथल्या प्राथमिक शाळेंतल्या एका मास्तरशीं इंग्रजींत थोड्याशा गप्पा मारल्या. त्यानें सांगितलें कीं, कोचीनमध्ये प्राथमिक शिक्षण फुकट दिलें जातें. मग कुतूहलानें आमच्या भोंवतीं जमा झालेल्या पोराटोरांच्या घोळक्यांतून वाट काढीत आम्ही दुसऱ्या एका लॉचमध्ये बसलों आणि एर्नाकुलमूला परतलों.

दुपारीं विश्रांति घेतली. प्रधानची तव्येत विघडली होती. त्यामुळें आम्ही फारशी धावपळ करीत नव्हतो. ह्या प्रधानची तव्येत वेटी विचित्रपणा करीत होती. तो एकदम आजारी पडायचा, अंथरूण धरायचा आणि घाबरवून सोडायचा. वाटायचें कीं, आतां ह्याची मुंबईला रवानगी करावी लागणार. त्याचें पोट विघडायचें अगर जबरदस्त खोकला व्हायचा. पण चोवीस तासांत तो पुन्हा टुणटुणीत व्हायचा !

संध्याकाळीं आम्ही पुन्हा समुद्रकिनार्यावर फिरायला गेलों. संधिप्रकाशांत तें शांत, विस्तीर्ण बंदर मोठें छान दिसत होतें. पश्चिमेला तांबडा भडक सूर्यास्त

होत होता. त्या सूर्यास्ताची लाली पाण्यांतून परावर्तित झाल्यामुळें, पाण्यावर लालट छटा आली होती आणि साऱ्या वातावरणांतदेखील लालट धूळ उडत आहे असा भास होत होता. सूर्यास्ताच्या त्या भव्य, तांबड्याभडक पार्श्वभूमीवर माडांच्या काळ्या छायाकृतींची रांग पिशाचांच्या सैन्याप्रमाणें उभी होती. एखाद्या मचव्याच्या शिडाचा काळा त्रिकोण सावकाश सरकत जातांना अंधुकपणें दिसत होता. आणि एखाद्या लाँचच्या डोलकाठीवरचा चिमुकला दिवा अधांतरीं तरंगत कुटें तरी भटकत जात आहे असें वाटत होतें. एका बाजूला कोचीनच्या दिव्यांची रांग अंधुक संधिप्रकाशांत पिवळ्या फिकटपणें चमकत होती.

चर्चच्या घंटेच्या शांत गंभीर आवाजानें दिवस संपल्याचें सांगितलें आणि कशी कोण जाणे, मनाला एक प्रकारची शांति दिली. जणुं त्या चर्चनें सांगितलें, “भांब्रावूं नको, माझ्या आश्रयाला ये. शेकडों वर्षे मीं वाट चुकलेल्या, भांब्रावलेल्या माणसांना प्रकाश दाखविला आहे. आणि मी अनंतकालपर्यंत असेंच करीत रहावें अशी त्या आकाशांतल्या बापाची योजना आहे.”

देवाधर्मावर माझा विश्वास नाहीं. पण परमेश्वरावरच्या अगर धर्मावरच्या श्रद्धेमुळें जी गाढ शांति मनाला लाभते ती मला पुन्हा पुन्हा जाणवते. तिचें गूढ उकलावें असें वाटतें. ती आपल्याला मिळावी अशी तळमळ मनाला लागते.

पण देवाधर्मावर माझा कधींच विश्वास बसणार नाहीं आणि माझ्या मनाची ही तळमळदेखील कधींच थांबणार नाहीं.

चर्चच्या घंटेचा मनांत घुमणारा तो नाद समुद्राच्या खळबळीनें पुसून टाकला आणि मग नुसती ती समुद्रांतली खळबळ शिल्लक राहिली—नुसती ती खळबळ शिल्लक राहिली.

दुसऱ्या दिवशीं सकाळच्या वसनें आम्हीं एर्नाकुलम् सोडलें. बसस्टँडवर आम्हीं एका तरुण पाद्र्याशीं ओळख करून घेतली. त्यानें अंगांत जाड चॉकोलेट रंगाचा लोकरीचा पायघोळ झगा घातला होता. पण मला तरी तो त्यांत अडकल्यासारखा वाटत होता. इतक्या कडक उन्हाळ्यांत लोकरीच्या झग्यांत त्याला गुरफटून घ्यावें लागलें होतें, ह्याबद्दल मला त्याची दया येत होती आणि चेहऱ्यावर सात्त्विक भाव आणण्याच्या प्रयत्नांत त्याच्या तोंडावर जो बावळटपणा पसरला होता, त्याचें मला हसूं येत होतें.

पाद्री बापडा स्वभावतःच साधा होता आणि आपण स्वीकारलेल्या वृत्तीनुसार तो चांगुलपणानें वागण्याचा अतिशय प्रामाणिकपणें प्रयत्न करीत होता.

त्याच्याजवळ बुद्धि बेताचीच होती आणि त्याच्या मनावर त्रिंभवल्या गेलेल्या कांहीं ठराविक कल्पनांत त्याचें मन अडकून राहिलेलें होतें.

आम्ही परप्रांतांतले आहोंत असें कळल्यावर आमची तो विशेष काळजी घेऊं लागला. आम्हांला त्रिवेंद्रमूला पोहोंचविण्याची जबाबदारी जणुं त्याच्यावरच पडली आहे असें समजूं लागला. तो पुन्हा पुन्हा आम्हांला सांगत होता, “तुम्ही काळजी घ्या. इथले लोक लुच्चे आहेत. तुमच्याकडून दुप्पट तिप्पट पैसे घेतील. तुमचें सामानसुद्धां पळवतील. हमालावर लक्ष ठेवा.”

आतां पुन्हा पुन्हा तो आम्हांला मदत करण्याचें आश्वासन देत होता.

एका धर्मोपदेशकानें लोकांच्याविषयीं सारखा इतका संशय व्यक्त करावा ह्याचें मला हसूं आलें.

आमचें सामान मोटारीच्या टपावर चढेपर्यंत देखरेख करीत उभें रहायला त्यानें आम्हांला भाग पाडलें. आणि मग मोटारींत बसल्यावर “Are you comfortable?” अशी पुन्हा पुन्हा चौकशी केली.

त्याच्याबरोबर बडबडत रहाण्याचा ताण मला सहन होण्यासारखा नव्हता. पण प्रधान वेटा चिकाटीनें त्याच्याबरोबर बोलत होता. मुंबईतल्या मिशनरी लोकांच्या शाळा व कॉलेजे कशीं चांगलीं आहेत तें सांगून त्याला खूष करीत होता. लेडी ऑफ फातिमाच्या पुतळ्याचें मुंबईत केवढें स्वागत झालें तें खुलवून सांगत होता.

माड, माड, आणखी माड ! मन उदासीन करणारी ही कधीं न संपणारी दाटी सारखी माझ्या नजरेला पडत होती. आणि त्या वैपुल्याच्या पार्श्वभूमीवर मलबाराच्या प्रजेचें दारिद्र्य रस्त्याच्या कडेकडेनें दिसत होतें. उघडींवाघडीं, हडकुळीं माणसें सर्वत्र दिसत होतीं. ओझें वहायचें काम येथें ढोरांच्याऐवजीं माणसेंच करीत होतीं. ढोरांना लागणारें गवत ह्या जमिनींत पिकत नसल्यामुळे असें झालें होतें कीं माणसांच्या विपुलतेचा तो परिपाक होता तें मला सांगतां येणार नाहीं. पण मालानें खच्चून भरलेले मोठाले गाडे घामानें निथळणारीं माणसें रस्त्यांतून लोटीत नेत असलेलीं पाहून वाईट वाटलें. त्यांतल्या एका माणसाचा हात तुटला होता आणि तरी तो तसाच एका हातानें नेट लावून ती गाडी ढकलीत होता.

तेथें अंगावर पदर घेण्याची पद्धत बायकांत फारशी दिसली नाहीं आणि वयस्क बायकांच्या अंगांत तर पोलकें अगर चोळ्याहि नव्हत्या. पुरुषांसारखेंच

फक्त कमरेला गुंडाळून त्या हिंडत होत्या. स्तन हें स्त्रियांचें वैभव ! त्यांच्या स्त्रीत्वाचा दिमाख सगळा त्यांत असतो. दारिद्र्यामुळे ते असे उघडे टाकण्याचा प्रसंग आमच्या स्त्रियांवर यावा ही गोष्ट आपल्याला किती शरमेची आहे ! त्या वयस्क स्त्रियांचे ते सुकलेले, लोंबणारे दीनवाणे स्तन पाहून स्त्रीच्या वक्षःस्थलाविषयींच्या डोक्यांतल्या सगळ्या काव्यात्मक कल्पना रोग झालेल्या कोंबड्याप्रमाणें पटापट मरून पडल्या आणि नागड्या दारिद्र्याचें हें चित्र तेवढें मनांत खिळून राहिलें !

हत्तीरोग येथें फार मोठ्या प्रमाणावर आम्हांला आढळून आला. बॅक वॉटर्सच्या आणि समुद्राच्या परिसरांत तो विशेष प्रमाणावर दिसत होता. त्या भागांत हत्तीरोगानें पाय सुजून विद्रूप झालेलीं अनेक माणसें आमच्या नजरेस पडलीं. हा घाणेरडा रोग मला सुरतेंत असाच मोठ्या प्रमाणावर आढळून आला होता. तो रोग झालेलीं अनेक माणसें पाहिल्यावर आम्हांलाहि त्याची बाधा झाली नाहीं ना अशा शंकेनें मी व प्रधान एकमेकांकडे पाहूं लागलों. माझा पाय बघिर झालाय् असेंदेखील मला थोडा वेळ वाटत होतें ! आणि आम्ही एका रस्त्याच्या कडेच्या स्टॉलवरचें अस्वच्छ पेय प्यालों, त्याची चुटपूट प्रधानला लागून राहिली !

मध्येच आमची मोटार बॅक वॉटर्सच्या कडेला जाऊन थांबली. आम्ही उतरलों तेव्हां एक भलें मोटें नाकतुटकें वाफार तेथें आलें. त्याच्या तुटक्या बाजूचा दरवाजा उघडून किनाऱ्यावर पडला आणि त्याच्या फुगीर पोटांत-आमची मोटार शिरली. एक हिसका देऊन तें वाफार चालू झालें आणि पुन्हा एक हिसका देऊन पलीकडच्या किनाऱ्याला लागलें. प्रवासाची ही तऱ्हा पाहून मला मौज वाटली.

“ हिसका बसेल कुठें तरी. नीट धरा, आधार घ्या, ” असें मोठ्या काळजीनें तो पाद्री आम्हांला सांगत होता. आणि स्वतःदेखील त्यानें हातानें कुठें तरी घट्ट धरून ठेवलें होतें.

त्या बोटींत एक छोटा अपंग मुलगा भीक मागत होता. आमच्या पाद्री मित्राकडे त्यानें साहजिकच आपला रोख वळवला. आमचा पाद्री मित्र आश्चर्यानें म्हणाला, “ अरे ! परवांच तूं एर्नाकुलमला माझ्याजवळ भिक्षा मागितलीस ना ? आणि आतां तूं इथें कसा ? अपंग असून बराच प्रवास करतोस कीं ! ”

मग त्यानें बराच विचार केला आणि काळजीपूर्वक खिशांतून आणेली काढीत तो म्हणाला, "The poor boy deserves one anna !"

मोठ्या उदारपणें त्यानें ती आणेली त्या अपंग पोराला दिली. दररोज गरिबांवर मोजकी दया करायची अशी त्याची रीत असावी !

आम्ही बोटींतून उतरलों तेव्हां तो पोरगादेखील खुरडत खुरडत खालीं उतरला आणि मग कुठें तो अदृश्य झाला.

आम्ही अॅलेम्पीला पोहोचलों तेव्हां तो पाद्री व प्रधान ह्यांच्यामध्ये कॅम्प्युनिस्टांच्यावर संभाषण चाललें होतें. प्रधाननें त्याला विचारलें, "येथें कॅम्प्युनिस्ट आहेत का ?"

'कॅम्प्युनिस्ट' हा शब्द उच्चारल्याबरोबर त्या पाद्रीचा चेहरा कावराबावरा झाला. जणुं एखाद्या हिंस्र, दगलवाज आणि घाणेरड्या प्राण्याविषयीं आपण बोलत आहोंत असा भाव त्याच्या आवाजांत आला. तो हलक्या आवाजांत म्हणाला, "कॅम्प्युनिस्ट ? येथें खूप कॅम्प्युनिस्ट आहेत. नुक्तीच त्यांनीं अॅलेम्पींत मोठी दंगल केली ना ! कांहीं नाहीं. आपलें चांगल्या लोकांना मारायचें आणि कुठें तरी सांदीकोंपन्यांत, नाहीं तर जंगलांत टाकून द्यायचें."

पुनः पुन्हा तो हें सांगत होता. चांगल्या लोकांना मारून सांदीकोंपन्यांत टाकून द्यायचें एवढाच कॅम्प्युनिस्टांचा उद्योग असतो अशी त्याची कल्पना दिसली !

मी म्हटलें, "पण तुमची कॅथॉलिक चर्च म्हणजे कॅम्प्युनिझमला अडवणारा मोठा बांध आहे असें आम्ही ऐकतो."

तो संकोचानें म्हणाला, "हो. आम्ही लोकांनीं योग्य मार्गावरून ढळूं नये असा प्रयत्न करीत असतो. पण इकडे दारिद्र्य फार आहे. लोकांना काम मिळत नाहीं आणि मग ते कॅम्प्युनिस्टांच्या भूलथापांना बळी पडतात."

प्रधाननें विचारलें, "इथलें सरकार ह्याबाबत कांहीं करीत नाहीं का ?"

ह्यावर तो गुळमुळीतपणें म्हणाला, "सरकार आपल्या परीनें प्रयत्न करते आहे, पण परिस्थितीच फार बिकट आहे !"

आम्हांला भेटलेले बहुतेक लोक सरकारवर फार कडक टीका करीत होते. यामुळें त्याच्या गुळमुळीतपणाचें आम्हांला नवल वाटलें. बहुधा कॅथॉलिक चर्चचा पाद्री लोकांना असा आदेश असावा कीं राजकारणांत पडूं नका !

कॅम्प्युनिस्ट गुंडानें तो पाद्री एकंदरींत बराच पछाडलेला दिसला. रस्त्यांत एक दोन ठिकाणीं आम्हांला माणसांचे जमाव अगर मिरवणुकी दिसल्या तेव्हां ते



कम्युनिस्टांनीं उठवलेले लोक असावेत असा त्यानें तावडतोव निष्कर्ष काढला !

अॅलेम्पीला आम्ही उतरलों. कारण दुसऱ्या मोटारींत बसून आम्हांला पुढें जायचें होतें. आम्हांला हमाल फसवतील म्हणून तो हमाल ठरवूं लागला. जवळ जवळ पंधरा मिनिटें त्यानें हलक्या चोरट्या आवाजांत हमालाशीं विचार-विनिमय केला आणि मग आम्हांला त्याला सहा आणे द्यायला सांगितलें. तो विजयाच्या समाधानानें म्हणाला, “तो हमाल आठ आणे मागत होता, पण मीं त्याला दोन आणे कमी घ्यायला सांगितलें.”

मला वाटलें कीं, आम्हीं नुसता आरडाओरडा केला असता तरी एका मिनिटांत हमालानें दोन आणे कमी केले असते.

पुढें क्लॉनला आमची जेवणाची सोय करण्याचें त्यानें तोंड भरून आश्वासन दिलें आणि मग मोटर स्टँडच्या समोरच्याच हॉटेलांत तो आम्हांला घेऊन गेला. आम्हीं त्याहून कांहीं निराळें केलें असतें असें मला वाटत नाहीं. त्याच्या मध्यस्थीमुळे आमचीं तेथें पंधरा मिनिटें जास्तच मोडलीं. कारण लहानसहान गोष्टीदेखील जणुं आपण एखादें गुह्य सांगतो आहों अशा थाटांत अगदीं हलक्या आवाजांत तो सांगत होता. त्यामुळे त्याचें बोलणें लोकांना ऐकूं जात नव्हतें आणि खूप विस्तारानें आणि गुळगुळीतपणें बोलण्याच्या त्याच्या पद्धती-मुळे तें त्यांना समजत नव्हतें. त्याची आम्हांला मदत होण्याऐवजीं तो उगीच घोळ मात्र वाढवीत होता. पण त्या बापड्याला दुखवूं नये म्हणून आम्ही त्याची ती मदत (!) घेत होतो.

उकड्या तांदुळाचा भात भुरकून बाहेर पडल्यावर, आम्हींच जेव्हां त्याचेहि पैसे दिले तेव्हां तो अगदीं अस्वस्थ झाला. त्या पैशांची परतफेड करण्याची तो फारच धडपड करूं लागला. अखेर त्याच्या समाधानाकरितां आम्हीं पुढें कुठें तरी थंड पेय घेतलें आणि त्याला पैसे देण्याची संधि दिली. तें साधें पेय घेतांनादेखील त्यानें इतका घोळ घातला कीं आम्हांला स्टँडवर परतायला उशीर झाला.

शेवटीं त्रिवेंद्रमध्ये आम्हीं कुठें उतरावें ह्याबद्दल तो आम्हांला सूचना देऊं लागला. त्रिवेंद्रम् दाखविण्याचीं आश्वासनें देऊं लागला. पण त्रिवेंद्रम्ला पोहोचल्यावर आम्हीं त्याला कौशल्यानें टाळलें.

त्याचें तें चोरटें, हलक्या आवाजांतलें बोलणें व ती घोळ घालण्याची पद्धत ह्यांची मला गंमत वाटली. हलक्या आवाजांत बोलणें म्हणजे लीनपणा आणि

गुळमुळीतपणें बोलणें म्हणजे चांगुलपणा असा त्याचा समज झाला असावा. त्याच्या टिकाणचा आत्मविश्वासाचा अभाव कदाचित् त्याच्या अविवाहितपणा-मुळें निर्माण झाला असावा.

लहान व्यक्तीनें संतांसारखें वागण्याचा प्रयत्न केला म्हणजे हें असें होतें !

वाटेंत आम्हांला अनेक लहानमोठीं गांवें लागलीं. ज्यांचीं नांवेदेखील आपल्याला माहित नाहींत अशा टिकाणीं एवढ्या मोठ्या प्रमाणावर जीवन जगलें जावें याचें आश्चर्य खरोखरच वाटूं नये, पण वाटतें खरें.

वॅक वॉटर्सशीं आणि समुद्राशीं आमची वारंवार भेट झाली. त्रिवेंद्रमच्या जवळ आम्ही आलों तसें मात्र समुद्राचें दर्शन चुकलें. नुसत्या माडांच्याएवजीं इतर झाडेंझुडपें दिसूं लागलीं. त्यामुळें जरा वरें वाटलें आणि अखेर विस्तीर्ण राजरस्त्यावरून आम्ही त्रिवेंद्रममध्ये प्रवेश केला. तो मोठा डांबरी रस्ता, दुतर्फा असलेल्या आधुनिक पद्धतीच्या इमारती, रस्त्यांतून धावणाऱ्या मोटारी आणि विशेष म्हणजे दोनमजली वसगाड्या ह्यांमुळें माझे त्रिवेंद्रमविषयींचें मत सुरुवातीला तरी चांगलें झालें.

रेल्वे स्टेशनजवळ आमची बस थांबली. सामान उतरणाऱ्या हमालांशीं टरा-विक हुज्जत घालावी लागली. आम्ही परके असें पाहून त्यांनीं आम्हाला घेरलें आणि दादागिरी सुरू केली. मापेच्या अडचणीमुळें आणि मुख्यतः मनाला आलेल्या थकव्यामुळें आम्हांला दमांत वेणें जमेना आणि आमची पीछेहाटच झाली. अखेर एका अतिशय किडकिडीत हमालानें आमचें सगळें सामान डोक्यावर घेतलें आणि तो आतां कोसळतो कीं मग कोसळतो अशी चिंता करीत आम्ही हॉटेलांत जाऊन पोहोचलों.

चहा घेऊन आम्ही बाहेर पडलों. अनेक तास मोटारींत बसल्यामुळें अंग कसें चंचून आणि आखडून गेलें होतें. शेवटीं शेवटीं तर कुठचाहि कोन साधून वसलें तरी अंग हुळहुळत होतें. त्यामुळें हातपाय जरा मोकळे करावेसे वाटत होतें. पहिल्यानें अर्थातच आम्ही स्टेशनांत गेलों. चौकशी करून तेथल्या कार-कुनाला भंडावून सोडलें आणि मग स्टेशन हें केंद्र ठरवून आमच्या हालचालींना सुरुवात केली.

कुठेंहि गेल्यावर तेथल्या रेल्वे स्टेशनवर आमचा सगळा भरंवसा असायचा. तें म्हणजे आम्हांला आमच्या बालेकिल्ल्यासारखें वाटायचें. तेथून आम्ही कुठेंहि जायचों आणि तेथें परतायचें असा आमचा विचार असायचा. आम्ही हॉटेले-

देखील रेल्वे स्टेशनच्या जवळचींच निवडायचो. ह्याचें कारण असें कीं, रेल्वे स्टेशन सगळ्यांना माहित असतें. तेथें जायला यायला वाहनांची चांगली सोय असते. इंग्लिश जाणणारीं माणसें तेथें हटकून असतात. वर्तमानपत्रें, पुस्तकें वगैरे मिळूं शकतात. त्यांतल्या त्यांत स्वच्छ व विशिष्ट दर्जाचें जेवण मिळायची खात्री असते !

आणि मुख्य म्हणजे दूर आलों असलों तरी आपण त्या दोन चकाकत्या रुळांनीं आपल्या घराशीं जोडलेलों आहोंत ही सुखकारक जाणीव तेथें होत असते !

त्रिवेंद्रम् हें हिंदुस्थानांतलें सर्वांत दक्षिणेंतलें स्टेशन. त्याच्यापुढें दक्षिणेकडे रेल्वे जात नाहीं. ह्या बहुमानाला साजेशी त्या स्टेशनची इमारत आहे व तेथली व्यवस्थादेखील आहे.

आम्हीं दुसऱ्या दिवशींच्या केप कॉमोरीनच्या बसचीं तिकिटें काढलीं आणि मग पोस्टांत एक तार करायला गेलों. माझ्याजवळ पेन्सिल नव्हती म्हणून तेथल्या कारकुनाजवळ मागितली.

त्या वेळ्यानें सरळ उद्धटपणानें देत नाहीं म्हणून सांगितलें.

तेव्हां मीं जरा आवाज चढवून म्हटलें, “ मला वाटतें कीं, पोस्ट ऑफिसांत लोकांकरतां स्टेशनरी ठेवली पाहिजे असा नियम आहे आणि सरकारी नोकरांनीं लोकांशीं अद्बीनें वागावें असाहि नियम आहे. ”

माझे तें बोलणें ऐकून तो चमकला. त्यानें आपल्या शेजाऱ्याकडे एकवार पाहिलें आणि मग मुकाट्यानें त्यानें मला पेन्सिल दिली.

हे मलाळी लोक कानडी लोकांसारखे सालस दिसले नाहींत. जरा मगूर व फटकून वागणारेच आढळले. तेव्हां त्यांच्याशीं चढेलपणानें वागणें आम्हांलाहि भाग पडलें.

एकंदरींत हा अनुभव आपल्या देशांत सर्वत्रच येतो. सभ्यपणानें व आर्जवीपणानें वागूं लागलें म्हणजे लोक तें दुर्बलपणाचें लक्षण समजतात. मार्गें मार्गें राहिलें तर तो बावळटपणा ठरतो. पण मगुरी केली कीं सगळे तुमच्याशीं आदरानें वागूं लागतात. हें कांहीं सुसंस्कृतपणाचें खात्रीनें लक्षण नव्हे.

मला वाटतें कीं, परका अंमलामुळें आपली अशी वृत्ति झाली असावी. जो आपल्याला टोकरतो तो राज्यकर्ता, त्याला मान द्यायचा, असे संस्कार आपल्या मनावर झाले असावे. जो आपला अपमान करतो त्याचे बूट चाटायची संवय लागली असावी आणि मग जो मऊपणानें वागतो तो आपल्यासारखाच दुवळा

असावा असा निष्कर्ष नकळत निघाला असावा.

तें कांहींहि असो. पण आतां हा प्रकार बदलला पाहिजे. ही रीत स्वतंत्र देशाच्या इभ्रतीला शोभण्यासारखी नाही.

पोस्टांत जातांना व येतांना आम्ही पावसांत भिजतच होतो. पण आम्हांला त्याचें कांहीं विशेष वाटलें नाही. प्रवासांत आम्हांला असल्या गोष्टींची संवय झाली होती. सतत दगदग होणें, झोंप न मिळणें, घाईनें सामान आवरून स्टेशनवर पळणें, वाटेल तें खायला लागणें; किती तरी वेळ पाणीच न मिळणें, स्नान व दाढी न करतां घामानें चिकचिकलेले कपडे बराच वेळ अंगावर राहूं देणें, उन्हांत तापणें, थंडींत कुडकुडणें, अंधारांत वाट चुकणें, हें सगळें आमच्या अंगवळणीं पडलें होतें. प्रवासांत मिळणारें हें शिक्षण फार महत्त्वाचें असतें.

थकून भागून आम्ही हॉटेलवर परतलों आणि जेवून झोंपलों.

सकाळीं आम्ही एका उडुपी हॉटेलांत न्याहारी केली. आम्ही नेहमींप्रमाणे हट्टीपणाने चहा मागवला आणि नेहमींप्रमाणेच तो चहा कॉफीसारखा लागला. त्यामुळे आमची वृत्ति देवाल्यांत जायला अनुकूल अशी झाली आणि आम्ही पद्मनाभस्वामीचे देवालय पहायला निघालो.

वाटेत ठिकठिकाणीं R. S. P. असें मोठाल्या लाल अक्षरांत लिहिलेले आम्हांला आढळले. तेव्हां आम्ही एका माणसाला विचारलें, “हीं कसलीं आद्याक्षरें आहेत ?”

“रेडिकल सोशलिस्ट पार्टी ह्या नांवाचीं.” तो म्हणाला.

“हा पक्ष येथें बराच लोकप्रिय आहे का ?” आम्ही विचारलें.

तो गंभीरपणे म्हणाला, “तो पक्ष लोकप्रिय असता तर त्याचे नांव असें सगळीकडे चिताडप्याची आवश्यकता भासली नसती !”

आम्ही हसलो. पण तो मात्र हसला नाही. तसाच गंभीरपणे चालत पुढें गेला.

पद्मनाभस्वामीच्या देवाल्याच्या पुढचे भव्य प्रवेशद्वार नवथर बांधल्यासारखें आम्हाला वाटलें आणि चर्चच्या बांधणीचा त्यावर परिणाम झाल्यासारखा दिसला. प्रवेशद्वारांतून आंत गेल्यावर भव्य गोपूर दिसलें. पण भोंवतीं बांधलेल्या लाकडी परातींवर गोंगपाटे बांधून तें झांकून टाकण्यांत आलें होतें. त्यामुळे आम्ही जरा खट्टूच झालो.

देवाल्याकडे जाणाऱ्या रस्त्याच्या बाजूला दोन मोठाले बांधून काढलेले तलाव आहेत. त्यांच्याभोंवतीं असलेल्या अरुंद छपरांवर छोटे छोटे अनेक नंदी कोरलेले आहेत.

देवळाच्या समोरच मोठाल्या राक्षसांच्या आकृती तयार करण्याचें काम चाललें होतें. माणसाच्या दुष्पट आकाराच्या त्या असाव्या. त्यांतल्या कांहींवर कपडे, मुखवटे वगैरे चढवून झाले होते. त्यांचे उग्र, विकट चेहरे व त्यांचे क्रूर, मोठाले लोंबते डोळे पाहून ते राक्षस आहेत अशी आमची खात्री पटली. एक दोन राक्षस तयार व्हायचे होते. त्यामुळे त्यांचीं लाकडाचीं हाडे व बांबूच्या बरगड्या आम्हांला पहातां आल्या. त्यांचीं मुंडकीं तयार झालेलीं नसत्यामुळे त्यांचा



शिरच्छेद झाल्यासारखा वाटत होता. तेथल्या एकंदर प्रकारावरून यात्रेची तयारी चालली असल्याचा कयास आम्ही बांधला. चौकशी करतां तो त्ररोवर ठरला !

ह्या दक्षिणेकडच्या लोकांच्या जीवनांत देवालयें व यात्रा यांना एकंदरींत फार महत्त्व दिसतें. ह्या गोष्टींची त्यांच्या जीवनांत गुंफणच होऊन गेली आहे. दर वर्षी हे लोक असे मोठाले राक्षस मेहनत घेऊन तयार करतात आणि मग आपल्या देवतांच्या हस्ते मोठ्या उत्सवानें त्यांचें निर्दाळण करतात. कोण असतील हे राक्षस ? त्यांच्या विनाशाचें आमच्या पूर्वजांना एवढें महत्त्व कां वाटलें ? आणि त्यांच्या विनाशाची स्मृति अशी शतकानुशतकें आमच्या मनांत कोरलेली कां रहावी ? आजच्या आमच्या जीवनाचा अर्थ लावतांना-देखाील आम्ही त्या राक्षसांचा प्रतीकात्मक उपयोग कां करावा ? हे प्रश्न मी पुन्हा पुन्हा स्वतःला विचारतां. ते लोक मात्र स्वतःला हा प्रश्न विचारित नव्हते. लहान मुलांना भातुकलीं जितकी खरी वाटते, तितकेंच त्यांना त्या राक्षसांचें अस्तित्व खरें वाटत होतें. फार फार पूर्वी असे अगडवंत्र राक्षस होतेच आणि गरुडावर अगर नंदावर बसून त्यांच्या देवांनीं त्यांचें निर्दाळणहि केलें होतेंच. आणि नाटकाच्या रूपानें ते ती गोष्ट पुन्हा पुन्हा स्वतःला पटवून देत होते, स्वतःच्या मनावर विवचीत होते. कशाकरितां ? नुसत्या उत्सवाच्या हांसेनें ? कीं मानवी मनांतल्या आणखी कांहीं खोल प्रेरणांमुळे ?

देवळाच्या आम्ही अधिक जवळ गेलों, तेव्हां तेथें आम्हांला शिपायांची एक चौकी दिसली. ती पाहून मीं ओळखलें कीं, संस्थानांतल्या राजघराण्याचें हें देवस्थान असावें. देवाला महत्त्व चढायलासुद्धां धनिकांनीं आणि बलिष्ठांनीं त्याची पूजा करावी लागते ! ज्याच्या त्याच्या घरांतल्या ताटलींतल्या देवांत एखादा विष्णूचा अवतार असतोच, पण पद्मनाभस्वामी होण्याचें कांहीं त्याच्या नशिवांत नसतें !

देवाच्या दारांत शिपाई पाहिले कीं, मला चीड येते. आणि मीं देवालयांत प्रवेश करण्याचा प्रयत्न केला तेव्हां बंदुकवाल्या शिपायानें मला अडवल्यावर ती चीड कांहीं कमी झाली नाही. “साहेब आतां भेटायचे नाहीत,” असें एखाद्या पड्डेवाल्यानें सांगारें, तसें त्या बंदुकवाल्या शिपायानें सांगितलें “सकाळीं देवाचें दर्शन होणार नाही. संध्याकाळीं या.”

इतक्या उर्मट देवाच्या दर्शनाला जाऊंच नये असा विचार एकदम मनांत आला. पण मीं तो दाबला.

तेवढ्यांत त्या शिपायानें आणखीहि एक अट सांगितली, “नुसत्या धोतरा-निशीं आलांत तरच देवळांत प्रवेश मिळेल.”

मला धोतर नीटसें नेसतां येत नसलें तरी धोतर नेसायला माझी आडकाठी नव्हती. ती अट मला अनावश्यक वाटली इतकेंच. पण देवाच्या दारांतले ते शिपाई पाहून मला आलेली चीड आज कमी होईना. त्यांत ज्यांना स्वतःचें राज्य रक्षितां आलें नाहीं अशांनीं शिपायांकरवीं देवाचें रक्षण करण्याचा आव आणावा हें अधिकच चीड आणणारें होतें !

आम्ही परत फिरलों आणि देऊळ पहातां येत नाहीं तेव्हां प्राणिसंग्रहालय पहायचें असें ठरविलें. बस स्टँडवर आम्ही गेलों. पण बसच्या पाट्या मल्याळी भाषेंत लिहिलेल्या असल्याकारणानें आम्हांला कांहींच अर्थबोध होईना. त्यामुळें चौकशी करावी लागली.

बसकरितां लोकांनीं रांगेंत उभें रहायचें ही पद्धत, मला वाटतें, मुंबईशिवाय इतरत्र कुठेंच नाहीं. बस आली कीं सगळ्यांनीं आंत घुसायचें. माणसें कोंवणें अशक्य झालें कीं बस चालू करायची अशी सर्वत्र रीत दिसली. त्रिवेंद्रम् ह्या गोष्टीला अपवादभूत नव्हतें. शिवाय बाहेरून जरी त्रिवेंद्रमच्या बसगाड्या एटबाज दिसल्या, तरी आंत बसायची सोय कांहीं चांगली नव्हती. मात्र ह्या बसगाड्यांचें एक वैशिष्ट्य असें कीं त्यांत वायकांकरितां निराळें कंपार्टमेंट होतें.

मुंबईत फुकटदेखील आम्ही राणीच्या बागेंत प्रवेश करायला तयार नसतो. पण त्रिवेंद्रमला मात्र चौकशा करून व बसमध्ये स्वतःचे हाल करून घेऊन आम्ही प्राणिसंग्रहालय पहायला गेलों. तेंच कशाला, वेरूळ व अजंठाला जाऊन मीं तेथील लेणीं पाहिलीं आहेत. पण मुंबईजवळच्या धारापुरीला मात्र मीं गेलेलों नाहीं.

माणसाच्या ह्या वृत्तीबद्दल परवांच मी कुठेंसा एक चुटका वाचला. पॅरिस-मधल्या एका फ्रेंच माणसाला एका अमेरिकन प्रवाशानें विचारलें, “इथल्या पार्लमेंटची इमारत तुम्हीं पाहिली आहे का ?”

तेव्हां तो मनुष्य रागानें म्हणाला, “No. Why should I? I am a Parisian; not a damned tourist.”

प्राणिसंग्रहालयांत अनेक पक्षी होते. त्यांतल्या कांहींचें सौंदर्य तर मनाला भुरळ पाडणारें होतें. मोठाल्या अनेकरंगी पोपटांची एक जोडी तर मला फारच आवडली. एकमेकांच्या चोंचींत चोंची खुपसून, मानेला चावून आणि पंख

फडफडावून जोडीचा शृंगार चालला होता. त्यांच्या जवरदस्त धारदार चोंची पाहून तो शृंगार त्यांना कितपत सुखदायक होत असावा ह्याची मला शंका वाटू लागली !

लांब मानांचे करकोचे तेथें विचारपूर्वक एकेक पाऊल टाकीत हिंडत होते आणि पंखांचा खूप फडफडाट करून थोडेंसे उडत होते. बंदके फताकडीं पावले टाकीत होतीं आणि मोर आपल्या रूपाला विसटश असा मांजरासारखा आवाज काढीत होते. त्यांच्यांतले पांढरे शुभ्र मोर मला फार मोहक वाटले.

एका रिकाम्या पिंजऱ्यांत, बहुधा आपल्याकडे कोणीं पहावें अशा अपेक्षेनें, कावळे जाऊन बसले होते. त्यांना पाहून कांहीं साहित्यिक स्मृती जागृत झाल्या.

सोनेरी टिपक्यांच्या कांचनमृगानें मान बांकदारपणें वळवून आमच्याकडे पाहिलें आणि कुपणावरून उडी मारून त्याला पकडून आणा असें सांगायला आमची सीता बरोबर नव्हती ह्याचें समाधान वाटलें.

सांजराचीं शिंगें ऐटबाज होतीं. पण त्यांच्या जनान्यांतल्या स्त्रिया सुंदर होत्या असें म्हणायला मी तयार नव्हतो.

माकडाला नाक खाजवून दाखविणारे लोक नेहमीं प्रमाणें तेथें होतेच, आणि माकडांच्यापेक्षां साहजिकच ते अधिक प्रेक्षणीय वाटत होते !

एका लहानशा इमारतींत कांचेच्या घरांत कांहीं ससे होते. ससे पाहिले म्हणजे खेळणीं जिवंत झाल्यासारखें मला वाटतें. पांढऱ्या उंदरांचें एक कुटुंब दुसऱ्या एका घरांत, कांचेला नाकें लावीत होतें. इतर कांचांच्या घरांत अनेक प्रकारचे साप होते. त्यांतल्या चोंचीसारखें तोंड असलेला एक हिरवा बारीक साप विशेष दुष्ट दिसत होता. सगळेच साप सुस्तपणें झोंपा काढीत होते. त्यांनीं हालचाल करावी म्हणून आम्हीं कांचेच्या घरावर टिचक्या मारल्या. 'आला देख नकूल' अशी मीं कुसुमाग्रजांच्या भाषेत त्याला धमकी दिली ! पण तिचा त्यांच्यावर कांहींच परिणाम झाला नाहीं. त्यांची भाषा बहुधा मल्याळी असावी ! तेथल्या एका शिपायानें त्यांना काडीनें डिवचलें, तेव्हां मात्र ते जागे होऊन फुत्कारू लागले.

त्या सापांना लांबलचक लॅटिन नांवें दिलेलीं होतीं. तीं वाचून 'प्राणिशास्त्र म्हणजे प्राण्यांना लॅटिनमध्ये दिलेल्या शिष्या' ही व्याख्या मला पटली.

तेथल्या त्या शिपायाला बक्षिशी न देतां आम्ही बाहेर पडलों, तेव्हां तो त्या डिवचलेल्या सापासारखाच फुत्कारला असावा !

दुसऱ्या एका छोट्या इमारतींत सुंदर चित्रें होतीं. जावा आणि वाली ह्या प्रदेशांतील चित्रें मला विशेष आवडलीं. त्या प्रदेशांतील हिंदु संस्कृति त्या चित्रांतूनहि व्यक्त होत होती.

आणखी एका इमारतींत वस्तुसंग्रहालय आहे. 'Best museum in the South' असें त्याचें एकानें आमच्याजवळ वर्णन केलें होतें. पण तें कांहीं आम्हांला यथातथ्य वाटलें नाहीं. तेथें प्राण्यांचे सांगाडे, निरनिराळ्या प्रकारचे दगड वगैरे ठराविक वस्तू होत्याच; पण मुख्यतः तेथल्या धातूच्या व पाषाणाच्या मूर्तींच प्रेक्षणीय होत्या.

मला आवडणाऱ्या नटराजाच्या अनेक मूर्ती तेथें होत्या. ह्या नटराजानें मला भुरळच घातली आहे ! त्याच्या बांधेसूद्ध मूर्तींतून व्यक्त होणारें पौरुष, स्थिरतेतूनहि व्यक्त होणारें त्याचें चापल्य, एका पायावर लीलेनें तोल सावरून शत्रूच्या छातीवर नाचण्याकरितां उचललेला तो त्याचा दुसरा पाय, त्याचे लांबसडक, वळवळत्या सर्पाची आठवण करून देणारे चार बाहू, त्याचा छिनलेला रेखीव चेहरा आणि त्यावर व्यक्त होणारा पाशवी उन्माद आणि पराक्रमाच्या ह्या कांहींशा अमानुष प्रतीकाला वेढणारें तें दैवी बलय !—बुद्धाच्या थुलथुलीत ध्यानस्थ मूर्तीपेक्षां मला ही नटराजाची मूर्तीच अधिक आवडते. ब्रह्मा, विष्णु व महेश ह्यांची तेथें असलेली त्रिमूर्तिदेखील मला आवडली. परमेश्वराच्या रूपाच्या चेहऱ्यावर दाखविलेले वेगवेगळे भाव प्रेक्षणीय होते. अर्धनारी-नटेश्वराची मूर्ति मात्र हिडीस वाटली. पण तरी मानवी अनुभवांचा एक भाग तिच्यांतून व्यक्त होत आहे हें कबूल करावें लागलें.

जुन्या काळचे सोन्याचे भले मोठे दागिनेदेखील तेथें ठेवलेले होते. त्यावरचें कांहीं नक्षीकाम मोठें सुंदर होतें. पण दागिने घालणें ह्या गोष्टीला weight-lifting च्या व्यायामाचें स्वरूप यावें हें कांहीं मला मान्य होऊं शकलें नाहीं. जड कर्णभूषणें घालून फाटलेले इथल्या बायकांचे कान मी पाहिले होते. तेव्हां त्या वस्तुसंग्रहालयांतले दागिने घालणाऱ्या बायकांच्या मानांना घड्डे पडत असतील आणि हातांचीं हाडें वांकत असतील ह्याची मला खात्री पटली.

'Ours to protect, Ours to enjoy' हें त्या वस्तुसंग्रहालयांतलें ब्रीदवाक्य मला पसंत पडलें. पण येणाऱ्या लोकांचें वजन करायची सोयहि तेथें दारांतच असावी हें कांहीं मला पसंत पडलें नाहीं. ही विसंगति मला वस्तुसंग्रहालयांतल्या वातावरणाला उणेपणा आणणारी वाटली. आमच्या वजनांत कांहीं अधिकउणें

झालें आहे कीं काय तें आम्हां तें पाहिलें. पण वजनांत कांहींच फेरफार झाला नव्हता. प्रवासाच्या दगदगीनें आपण वारोक झालों आहोंत हा आमचा गोड गैरसमज त्यामुळें विरघळून गेल्या आणि आम्ही जरा हिरमुसले झालों.

वस्तुसंग्रहालयांतून बाहेर पडून आम्ही राजवाड्याच्या दिशेनें चालत गेलों. राजवाडा एका छोट्या टेकडीवर आहे. त्याची बांधणी पाश्चात्य पद्धतीची दिसत होती. राजवाड्यांत जाण्यास परवानगी मिळत नसल्याकारणानें आम्हांला रस्त्यावरूनच त्याचें दर्शन घेऊन परतावें लागलें.

राजवाड्याच्या समोरच दुसऱ्या एका टेकडीवर ऑब्झर्वेटरी आहे.

हॉटेलकडे परततांना आम्हीं टांगा केला. येथें झटका हा प्रकार नाही. वडोद्याला असतात तसले टांगे येथें मिळतात. मात्र हे टांगे अधिक चांगले असतात. टांगेवाल्यानें आम्हांला आडरस्त्यानें नेलें. आणि मग ध्यानांत आलें कीं, त्रिवेन्द्रम्चा आधुनिकपणा राजरस्त्यापुरताच मर्यादित आहे. ह्या मुखवट्याच्या मार्गे कच्च्या सडकांचें, गळ्याबोळांचें, न बांधलेल्या गटारांचें आणि जुन्या अंधान्या घरांचें खरेंखुरें त्रिवेन्द्रम् आहे !

दुपारीं आम्ही वसनें कन्याकुमारीला निघालों. ही 'एक्स्प्रेस बस' देखील चांगली होती. पण आम्हांला उटीहून कोईमतुरला नेणाऱ्या बसची सर ह्या बसला नव्हती.

माझी आपली अशी कल्पना होती कीं, हिंदुस्थानच्या या दक्षिण टोकाला लोकवस्ती फारशी नसेल. तो भाग एकंदर मागासलेलाच असेल. तेथें बराच दलदलीचा प्रदेश असेल आणि एकंदर भाग बराच चिंचोळा असेल. पण ह्यांतलें कांहींच खरें ठरलें नाही. आमच्या तीन चार तासांच्या प्रवासांत आम्हांला शेवटपर्यंत चांगली ढाट वस्ती दिसत होती. मधून मधून मोटमोटीं गावें लागत होती. तेथें विजेचा पुरवठा होता. आणि आम्हीं नागरकोईलच्या ज्या एका साध्याशा हॉटेलांत चहा घेतला तेथें तर रेफ्रिजरेटर होता. तेथें दलदल कोटेंच नव्हती. आणि सर्वत्र लागवड चाललेली दिसत होती. भूगोल शिकतांना हिंदुस्थानच्या नकाशांत मीं तो भाग अगदीं चिंचोळा काढीत असं ! त्यामुळें माझी अशी कल्पना झाली होती कीं, एका अरुंद पट्टीवरून दोन्ही बाजूंचा समुद्र पहात आम्ही कांहीं मैल तरी प्रवास करूं ! पण ती अपेक्षा पुरी झाली नाही. कारण तो भाग चिंचोळा असला तरी तो हिंदुस्थानच्या अवाढव्य विस्ताराच्या मानानें ! यामुळें अगदीं कन्याकुमारीला पोहोचेंपर्यंत आम्हांला समुद्राचें दर्शन झालें नाही.



वाटेंत विक्रीच्या कौशल्याचा एक नवा प्रकार दिसला. मोटार थांबली की लहान पोरें हातांतलीं शहाळीं फोडण्याच्या अगदीं तयारीनें सुरी उगारून उर्भां रहात आणि एखाद्या उतारूची मान नुसती हलली तरी तांबडतोव शहाळें फोडून पुढें करीत. त्यामुळें उतारूला शहाळें खाण्याची जबाबदारी आपल्यावर पडल्यासारखें वाटे व तो वापडा तें घेई. आमच्या मानादेखील हलल्या आणि तांबडतोव एका पोरानें दोन शहाळीं फोडून पुढें केलीं. त्याची लबाडी आमच्या ध्यानांत आली. पण आम्हांला शहाळीं खावींशीं वाटत असल्याकारणानें आम्हीं तीं घेतलीं. शहाळीं खाऊन झाल्यावर आम्हीं त्याला चार आणे दिले. तेव्हां त्यानें आपल्यावर विलक्षण अन्याय झाला आहे असा चेहरा केला आणि तो आमच्याशीं भांडूं लागला. त्याची कटकट मिटविण्याकरितां आम्हीं त्याला आणखी दोन आणे दिले आणि तेवढ्यांत मोटार सुरू झाली. त्याबरोबर जणु आपलें सर्वस्व लुबाडलें गेलें अशा आवाजांत तो पोरटा किंचाळूं लागला. सगळे लोक आमच्याकडे पाहूं लागले. ड्रायव्हरनें मोटार थांबवली. आम्हांलादेखील कांहीं तरी अपराध केल्यासारखें वाटून आम्हीं त्याला दोन आणे जास्त दिले. तरी तो धाय मोकळून ओरडतच होता. ड्रायव्हरनें त्याला आम्हीं किती पैसे दिले तें विचारलें. आणि त्यानें जेव्हां आठ आणे मिळाले असें सांगितलें तेव्हां ड्रायव्हर हसला आणि त्यानें सरळ मोटार चालू केली. मग आम्हांला कळलें कीं, ह्या शहाळ्यांची किंमत फक्त एक एक आणाच होती !

कन्या कुमारी पर्यंतचा रस्ता चांगला आहे. आणि करवतीनें कापल्यासारखे डोंगर सर्व रस्ताभर सोबत करतात. मोटार अशी बराच वेळ चालली आणि मग एकदम थांबली. आम्हीं प्रश्नार्थक मुद्रेनें एका सहप्रवाशाकडे पाहिलें तेव्हां तो म्हणाला, “प्रवास संपला.”

• आम्हीं समोर पाहिलें तों अवचितपणें रस्ता संपला होता. पुढें छोटासा बाळूचा किनारा होता आणि त्याच्याहि पुढें समुद्र पसरला होता. क्षितिजापर्यंत पसरला होता. त्याच्या पलीकडे ओसंडला होता. हिंदुस्थान देश संपला होता, आशिया खंड संपलें होतें. सागराचें साम्राज्य सुरू झालें होतें.

अनपेक्षितपणें दिसलेल्या त्या दृश्यानें मी बावरून गेलों. त्या दृश्याचें स्वागत कसें करावें तें माझ्या मनाला समजेना.

तेवढ्यांत मोटार हलली आणि किनाऱ्याकिनाऱ्यानें पुढें जाऊन ‘केप हॉटेल’च्या विस्तीर्ण आवारांत जाऊन थांबली. केप हॉटेलमध्ये जाऊन आम्हीं

एक खोली घेतली. तोंड वगैरे धुतलें. चहा घेतला आणि मग पळत पळतच बाहेर पडलों. संध्याकाळ झाली होती आणि सूर्य मावळायला जो कांहीं तास-भर शिळक होता तेवढ्या वेळांत तें सगळें दृश्य आम्हांला पोट भरून पाहून घ्यायचें होतें. माझे मन भावनाकुल झालें होतें. किती तरी कल्पना मला सुचत होत्या. किती तरी आठवणी येत होत्या. मी हरवलों आहे असें वाटत होतें.

नेहमीं आपल्या भावनांचा तोल सावरणारा मी, असा व्याकुळ कां वरें झालों होतो ? थोड्या वेळापूर्वी चुरचुरीत गप्पा मारणाऱ्या माझ्या पोटांत अशी खोल ढवळाढवळ कां वरें झाली होती ? असें झालें होतें तरी काय ?

तसें पाहिलें तर विशेष कांहींच झालें नव्हतें. माझ्या पायाखालच्या भूमीनें एकदम उतरती होऊन पाण्यांत बुडी घेतली होती. नाही म्हणायला जमिनीच्या पुढें जाऊन दोन तीन लहानसे खडक पाण्यांत घिटार्हेनें उतरले होते. आईचा हात धरून ठेवून मुलांनीं पाण्यांत खेळायला उतरावें तसे ते समुद्रांत उतरले होते. लहानशा लाटा फेसाळत त्यांना वेढीत होत्या आणि किनाऱ्यावर येऊन आदळत होत्या आणि सागराचें हिरवें पाणी अथांगपणें समोर पसरलें होतें. क्षितिजाचें भव्य अर्धवर्तुळ व्यापून राहिलें होतें. निळ्या आकाशाच्या विस्ताराशीं स्पर्धा करीत होतें. आणि क्षितिजापाशीं तें आकाशांत आणि आकाश त्यांत विरघळून गेलें होतें.

अनंत सागराच्या तळहातावर मला कोणी तरी ठेवलें होतें. आणि अनंत आकाश मला निरखून पहात होतें. केव्हांहि त्या हाताची मूट वळली असती, आणि ती पुन्हा उघडल्यावर मी त्या तळध्यावर दिसलों नसतो.

त्या एकलेपणात मीं वराच वेळ काढला. आणि मग मला तितक्याच तीव्रतेनें जाणीव झाली कीं, मी एकटा नाहीं. माझ्या मागे माझ्या देशाचा प्रचंड विस्तार आहे. आकाशांत बुडालेलीं हिमालयाचीं हिमशिखरें आहेत. भगीरथानें तपःसामर्थ्यानें अवनीतलावर आणलेली आणि आपल्या विस्तीर्ण खोऱ्यांत पिकेंडुलत ठेवणारी गंगा आहे. अगस्त्यानें वांकवलेला विंध्याद्रि आहे. रामचंद्राची आणि सीतेची पंचवटी आहे. शबरीचें दंडकारण्य आहे. ज्याच्या उन्नत मस्तकावरून स्वातंत्र्याचे वारे वाहतात असा माझा सह्याद्रि आहे. अनेक साम्राज्यांचे पाळणे ठरलेलीं कृष्णा व कावेरी यांचीं खोरीं आहेत. माझा देश आहे. माझी हजारां वर्षांची सांस्कृतिक परंपरा आहे.

मला जाणवलें कीं, मी एकटा नाहीं. ह्या अनंत सागराच्या विस्ताराकडे पाहून

मी किती क्षुद्र आहे असें मला वाटण्याचें कारण नाही. कारण मी जरी क्षुद्र असलों तरी माझ्यामागे माझ्या देशाचा विस्तार आणि पूर्वजांची परंपरा आहे.

माझ्या भावना इतक्या उच्चकून कां वरें आल्या होत्या? सागरांत बुडालेलें तें भूमीचें टोक आणि पुढें पसरलेला सागराचा विस्तार हें दृश्य मोठें भव्य होतें यांत शंका नाही. शिवाय त्या स्थानाशीं अनेक स्मृती व कल्पना निगडित झालेल्या होत्या. तेथें अगदीं टोकाला कन्याकुमारीचें देवालय होतें आणि दूर तिकडे हिमालयांत वास्तव्य करणाऱ्या कैलासनाथानें आपलें पाणिग्रहण करावें म्हणून कन्याकुमारी आज हजारों वर्षे तेथें तपश्चर्या करीत होती. तीन समुद्रांच्या संगमानें आधींच पवित्र झालेलें तें स्थान अधिक पुनीत करीत होती. पाण्यानें वेढलेल्या तेथल्या एका खडकावर बसून विवेकानंद ध्यानस्थ राहिले होते आणि तेथेंच त्यांनीं आपल्या जीवनाचें फूल मातृभूमीच्या चरणीं अर्पण केलें असावें. तेथें एक जवळ जवळ पाण्यांत बुडालेला आसनासारखा दगड होता. समुद्र आपल्या लाटांचे हात त्यावरून पुन्हा पुन्हा फिरवून तो साफ करीत होता. त्या दगडाच्या आसनावर बसूनच बहुधा अगस्त्यानानें सागराचें हृदय कंपित करणारा पवित्र गायत्री मंत्राचा घोष केला असावा आणि तीन आचमनें करून सगळा समुद्र पिऊन टाकला असावा. पण हीं सगळीं कारणें पुरेशीं नव्हतीं. मला वाटतें कीं, ह्या भारताच्या दक्षिण टोकापर्यंत पसरत जायचें ही माझ्या पूर्वजांची हजारों वर्षांची महत्त्वाकांक्षा होती. अनेक संकटांशीं टकरा देऊन आणि अनेक युद्धें करून त्यांनीं ती महत्त्वाकांक्षा पुरी केली होती. त्या महत्त्वाकांक्षेची स्मृति खोल कुटें तरी माझ्या हृदयांत दडलेली असावी. हें दक्षिण टोक गांठल्यावर ती स्मृति डिवचली गेली असावी. माझ्या पूर्वजांची महत्त्वाकांक्षा पुरी केल्याचा आनंद मला मिळाला असावा.

माझ्या हृदयांत अशी खोल कालवाकालव होत होती, आणि मी निश्चलपणें समुद्राकडे पहात होतो. लाटा कुतूहलानें माना उंचावून माझ्या देशाकडे पहात पहात येत होत्या आणि त्याच्या पायाशीं लोटंगण घेत होत्या. पहातां पहातां दूर अंतरावर एक वेट वर आलें. त्यावर सावरकरांची किडकिडीत मूर्ति मला दिसूं लागली आणि त्यांची कविता माझ्या मनांत घुमूं लागली,

“ ने मजसी ने परत मातृभूमीला

सागरा प्राण तळमळला ..... ”

आपल्या मातृभूमीकरितां ज्यांनीं अनेक हालअपेष्टा सहन केल्या, ज्यांनीं

आपलें जीवन कणाकणांनीं आणि मातीच्या मोलानें वेंचलें, त्या सर्वांच्या स्मृतीनें माझा कंठ दाटून आला. मदनलाल धिंग्राची आठवण झाली, बाबू गेनूची आठवण झाली. ....माणूस आपल्या देशावर इतकें उत्कट प्रेम कसें करूं शकतो, तें मला त्या वेळीं समजलें. कारण त्या क्षणीं मीदेखील माझ्या देशावर फार उत्कट प्रेम करीत होतो. एकांच्या वृत्तीचा मी, माझ्या देशाशीं आणि माझ्या पूर्वजांशीं जोडला जात होतो.

मला एकदम वाटलें कीं, आपण आपल्या देशाला प्रणाम करावा. आपली क्षुद्रता त्याच्या पायांवर वहावी. पण गंमत पहा, जनावेगळे असलें म्हणजे चांगलें-देखील वागायची माणसाला लाज वाटते. लोक मला हसतील, प्रधान मला हसेल, असें मला वाटलें. पण अशा लाजेनें आपली अशी मनापासूनची इच्छा अपुरी ठेवावी हें मला मूर्खपणाचें वाटलें. म्हणून मी प्रधानला माझी इच्छा सांगितली. त्याच्याहि मनांत तसलेच विचार येत असावेत. कारण त्याला माझी कल्पना पटली. मग आम्ही दोघांनीं बूट काढले आणि राक्ष्य तितकें दक्षिणेला जाऊन आणि उत्तरेकडे पाहून आम्हीं वाढत्या अंधारांत आमच्या मातृभूमीला मनोभावे साष्टांग प्रणिपात केली.

किती हलकें हलकें आणि मोकळें वाटलें मला तसें केल्यावर ! तेथें आम्हीं मावळत्या सूर्याचें दर्शन घेतलें. कन्याकुमारीला सूर्य समुद्रांतून उगवतो आणि समुद्रांत मावळतो. तो सूर्योदय आणि सूर्यास्त पहाण्यांत कांहीं विशेष आहे असें मानतात. समुद्रांत होणारा सूर्यास्त मीं अनेक वेळां पाहिला आहे. त्याहून केवळ कामोरिनचा सूर्यास्त कांहीं वेगळा असेल असें मला वाटत नव्हतें, आणि तसा तो नव्हताहि. पण अनेक लोक वाळूच्या ढिगाऱ्यांवर चढून सूर्यास्त पहायला उभे होते. म्हणून आम्हींदेखील एका वाळूच्या ढिगाऱ्यांवर चढून उभे राहिलों. आकाशांत पश्चिमेला ढगांचे थरांवर थर चढले होते, आणि त्यामुळें इतरांप्रमाणेंच सूर्यास्त दिसेल कीं नाहीं ह्याची आम्ही काळजी करूं लागलों. पण आमचें नशीब शिकंदर होतें. अगदीं खालीं उतरल्यावर ढगांच्या फटींतून नारिंगी सूर्यविंबाचें आम्हाला दर्शन झालें. त्याच्या भोंवतालचे ढगदेखील नारिंगी रंगानें माखून गेले होते. ढगांच्या त्या गर्दींतून वाट काढीत सूर्यविंब क्षितिजाच्या कडेवर टेकलें. तेथें तें एकदम मोठें झाल्यासारखें वाटलें आणि मग अगदीं सावकाश पाण्यावर आपली नारिंगी झळाळी टाकीत तें बुडालें.

तेवढ्यांत आमच्या जवळच उभा राहिलेला एक मनुष्य म्हणाला, “ येथें

सूर्य तीनदां मावळतो. तो दोनदां पुन्हा वर येतो आणि खालीं जातो.” त्या वेड्या कल्पनेचें आम्हांला हसूं आलें. तरी पण कुतूहल चाळवल्यामुळें आम्हीं सूर्य वर येण्याची वाट पहात उभे राहिलों. पण तेवढा चांगुलपणा सूर्यनारायणानें दाखविला नाही !

दाटणाऱ्या अंधारांत आम्हीं केप हॉटेलकडे परतलों. समुद्राचें हिरवें पाणी राखाडी रंगाचें झालें होतें. वाळूचे ढीग आतां चमकत नव्हते. साऱ्या वस्तूंवर अंधार फासटला जात होता. साऱ्या आकृती संदिग्ध होत होत्या. लाटांचा अविस्त होणारा आवाज अधिकाधिक मोठा होत आहे असें वाटत होतें.

मध्येच आम्हीं वर पाहिलें, तेव्हां इवलीशी चंद्रकोर तिरण्या ऐटींत आकाशांत चढलेली आम्हांला दिसली. ओट मुरडून ती हसली. तेवढ्यांत ढगांनीं तिच्याभोंवतीं गर्दी केली. ती वावरली आणि मग आपल्या तेजाचा फेस उधळीत ढगांतून थोडी पुढें पुढें सरकूं लागली.

केप हॉटेलच्या सुखसोयींचा उपभोग घ्यायचा अशा वेतानें आम्ही तेथें परतलों. केप हॉटेलची इमारत प्रशस्त आणि राजेशाही आहे. त्याला सुंदर व्हरांडे व उबड्या गच्च्या आहेत. मोटाल्या खिडक्या असलेल्या प्रशस्त खोल्या आहेत. शरीराचे सर्व प्रकारचे चोचले पुरविणारें फर्निचर आहे. अनेक प्रकारच्या आरामशीर खुर्च्या ! झोंपल्यावर माणूस अर्धा बुडून जाईल असे विछाने !

हॉटेलभोंवतीं विस्तीर्ण मोकळें आवार आहे आणि त्याच्यापुढें पोहण्याकरितां सुंदर तलाव आहे. हॉटेलच्या दाराशीं तुम्हांला मोटारी नेऊन सोडतात आणि तेथून पुन्हा घेऊन जातात.

इतकें सगळें असूनहि तेथला रहाण्याचा खर्च कमी आहे. जेवण चांगलें मिळतें. पण त्याला पैसेहि जरा जास्त पडतात. त्यामुळें पुष्कळ लोक त्या हॉटेलांत रहातात आणि गांवांतल्या खाणावळींत जाऊन जेवतात.

हें हॉटेल नव्हतें तेव्हां प्रवाशांची फार गैरसोय होत असे. इतक्या सुंदर ठिकाणीं चांगलें हॉटेल नसावें ही उणीव एका अँग्लो-इंडियन माणसाला जाणवली, आणि त्यामुळें नावणकोर सरकारनें हें हॉटेल बांधलें. सरकारच ते चालवतें.

जेवण लवकरच तयार होईल असें बटलरकडून आश्वासन घेऊन आम्हीं खुर्च्यांतून आरामशीरपणें आमचीं अंगें झोकून दिलीं. पण आराम करायचा आमची कल्पना कांहीं पार पडली नाही. कारण तेथें फारच उकडत होतें. रात्र



झाली होती. पावसाचीं चिन्हें दिसत होतीं—नव्हे, पाऊस थोडा थोडा पडूं हि लागला होता. तरीपण विपुव वृत्ताच्या अगदीं जवळ असलेल्या त्या भागांत फार उकडत होतें. सारखा घाम येत होता. डोकें दुखत होतें. शिवाय केप हॉटेलांत पाण्याची मोठीच गैरसोय होती. तेथें लांबून पाणी आणावें लागत होतें; आणि जें पाणी मिळत होतें, तेंदेखील अपुरें आणि मचूळ होतें. त्यामुळें अडचण पडत होती आणि तांडाची चव पार विवडून जात होती. पण मुख्य म्हणजे केप हॉटेलमध्ये विजेचे दिवे नव्हते. पूर्वी केप हॉटेलपुरतीच विजेच्या पुरवठ्याची निराळी सोय होती. पण नंतर विजेचा पुरवठा कन्याकुमारीपर्यंत येऊन पोहोचला होता आणि त्यांतून केप हॉटेलला वीज मिळावी अशी योजना होती. त्यामुळें केप हॉटेलची वीजपुरवठ्याची स्वतंत्र व्यवस्था बंद करण्यांत आली होती; आणि दुसरीकडची वीज तेथें आणण्याची सोय बरेच दिवस होतच होती ! ही कार्यक्षमता पाहून आम्ही थक्कच झालों !

बटलरनें जेवण चांगलें बनवलें होतें. तो मोटा आदरशीर होता; आणि आम्हीं मागितलेली वस्तू त्याच्याजवळ नसली तर त्याला आपण गुन्हा केल्यासारखें वाटत होतें. थोडी सांबाराची चव असलेलें सूप, चवदार मासे, लुसलुशीत पुडिंग ! आपलें सारें पाककौशल्य त्यानें उपयोगांत आणलें होतें. तें दाखविण्याची त्याला फारशी संधि मिळत नसावी. युरोपियन लोकांच्या शिस्तींत वाढलेला एक मोटा नोकरांचा वर्ग आतां पोरका झाल्यासारखा झाला आहे. त्यांचें तें वड्या साहेबांचें, टापटिपीचें आणि सभ्य रीतीभातीचें जग आतां नष्ट झालें आहे, आणि आमच्या वकाल श्रीमंतांचें जग त्यांना आपलेंसें वाटूं शकत नाहीं.

आमच्याबरोबर एक म्हातारा खिश्चन गृहस्थ जेवायला होता. तो कोणी तरी निवृत्त झालेला बडा अधिकारी होता. त्याचे मुलगे मोटमोठ्या हुद्यावर होते. आणि त्यांच्या कर्तव्यगारीशिवाय इतर विषयांवर बोलायला तो तयार नव्हता.

रात्रीं ग्रामानें थवथवत अस्वस्थपणें आम्हीं झोप काढली. त्यामुळें सकाळीं उठून सूर्योदय पहाण्याइतका उत्साह दुसऱ्या दिवशीं वाटूं शकला नाहीं. पण म्हणून कांहीं विवडलें अशांतला भाग नाहीं. कारण जे लोक सकाळीं उठून धावत पळत सूर्योदय पहायला गेले होते ते हिरमुसले होऊन परतले होते. ढगांनीं सूर्याला पार आच्छादून टाकलें होतें.

चहा वगैरे घेऊन आम्ही बाहेर पडलों. कन्याकुमारीचें देऊळ आम्हांला पहायचें होतें. आम्ही बाहेर पडतांच एक भिकाऱ्याचा पोर आमच्या औदार्याची

स्तुति करीत आम्हांला 'सहित' म्हणत आमच्यामागे लागला. आणि आमच्या-कडून कांहीं प्राप्ति होण्यासारखी नाही असें जेव्हां त्याला आढळून आलें तेव्हां आम्हाला शिव्या देत तो पळून गेला.

उकडत इतकें होतें कीं, चार आठ पावलें चालतांच आम्हीं घामानें ओले-चिंत्त झालों आणि अधिक चालणें अशक्य वाटूं लागलें.

तीन समुद्रांचा जेथें संगम होतो तेथें स्नानाकरितां एक छोटे कुंड बांधलेलें आहे. किनारा आणि समुद्रांतला एक खडक ह्यांच्यामध्ये एक अरुंद चिंचोळी जागा निसर्गतःच निर्माण झालेली आहे. तिच्या बाजू थोड्याशा बांधून काढून छोटेसें कुंड तयार करण्यांत आलें आहे. त्याचें पाणीदेखील फुलें वगैरे टाकून भाविकांनीं खराब केलेलें होतेंच. एक बाई त्या कुंडांत पुन्हा पुन्हा बुचकळ्या मारीत होती. मग किती पुण्य बापडीला गांठीला लावायचें होतें कोण जाणे ! कुंडाजवळच छोटा दगडी मंडप आहे. कुंडांत स्नान करून मगच भाविक लोक कन्याकुमारीच्या दर्शनाला जातात.

कन्याकुमारीच्या देवळाभोंवतीं मोटा उंच तट बांधलेला आहे. आंतलें देऊळ दक्षिणेंतल्या देवळांच्या मानानें लहानसेंच आहे. तेथें दुर्गा, बाणासुराला मारल्यावर कैलासनाथानें आपलें पाणिग्रहण कराचें म्हणून, तप करीत बसली आहे. हिमालयांत वास्तव्य करणाऱ्या त्या कैलासनाथाला बहुधा इतक्या दूर चाललेल्या ह्या तपश्चर्येची दाद नसावी. नाही तर एव्हांना त्यानें प्रसन्न व्हायला हरकत नव्हती !

हें देऊळ म्हणे परशुरामानें बांधलें. आपला बाप जमदग्नि ह्याच्या आज्ञेवरून परशुरामानें स्वतःची माता रेणुका हिचा शिरच्छेद केला. पित्याच्या आज्ञेचें पालन झालें, पण मातृहत्येचें पातक लागलें. त्याच्या क्षालनार्थ परशुरामानें हें देवालय बांधलें. मूळ देवालय नंतर राजे लोकांनीं वाढवले आहे. कैलासनाथाच्या प्राप्त्यर्थ तप करणाऱ्या दुर्गेचें देवालय उत्तराभिमुख ठेवणें अधिक उचित झालें असतें. पण तें आहे पूर्वाभिमुख. इकडच्या पद्धतीप्रमाणें ह्या देवालयाला मोठें गोपुर बांधायला कोणी तरी राजांनीं सुरुवात केली होती, पण कुठच्या तरी अडचणीमुळे तें बांधायचें तसेंच राहून गेलें आहे.

देवाल्यांत प्रवेश करायचा म्हणजे धोतर नेसाचें लागतें, असें आम्हांला कळलें, आणि आमच्याजवळ तर धोतर नव्हतें. मग दर वेळेला धोतर नाही म्हणून देवाल्यांत जायचें नाही असें करण्यांत अर्थ नव्हता. म्हणून आम्हीं

तेथल्या एका चित्रें विकणाऱ्या माणसाकडे धोतर मागितलें. तो धावत गेला आणि सुदैवानें चांगलें परोटघटीचें धोतर वेऊन आला. तें नेसून मी व प्रधान पाळीपाळीनें देवळांत जाऊन आलों.

देवळांतलें शिल्प ठराविक प्रकारचें होतें. दक्षिणेकडच्या देवळांत तें सर्वत्रच आढळतें. सोंड व सुळे असलेला एक घोड्यासारखा प्राणी आपल्या दोन पायांवर उभा असल्याचें तेथें त्या शिल्पांत दाखवलेलें होतें. दक्षिणेंतल्या देवळांतील शिल्पांत ही आकृति पुन्हा पुन्हा आढळते. हत्ती व घोडा ह्यांच्या अंग वेशिष्ट्यांच्या चमत्कारिक मिश्रणांतून निर्माण झालेला हा प्राणी कशाचें प्रतीक आहे कोण जाणे ! त्याचप्रमाणें त्याचें लिंग स्वरूप लांब दाखविलेलें असतें आणि तें व त्याची सोंड एकमेकांत गुरफटलेलीं असतात. हें सगळेंच मला विचित्र वाटतें.

नेहमींप्रमाणें हनुमान वगैरे इतर देव आंत कोरलेले आहेत. आमचे देव एकमेकांच्या देवळांत मोठ्या खेळीमेळीनें वावरत असतात. हातांत दीप घेतलेल्या स्त्रियांच्या आकृती तेथें कोरलेल्या होत्या. त्या मला विशेष आवडल्या. पण एकंदर शिल्प उच्च दर्जाचें आहे असें वाटलें नाहीं.

तें देऊळ सगळें एकदम बांधल्यासारखें वाटलें नाहीं. आर्धांच्या लहान देवळाची मग हळुहळू वाढ करण्यांत आली असावी असें वाटत होतें. दक्षिणेकडच्या पुष्कळ देवळांत असा प्रकार दिसून येतो. त्यांच्यांतील शिल्पांत विविधता येत असली तरी रचनेंत वैगुण्य निर्माण होतें.

अंधारांतून ठेचकाळत आम्ही गाभाऱ्यापयेंत पोहोचलों. दिवटीच्या प्रकाशांत देवीचें अर्धवट दर्शन घेतलें. देवीची मूर्ति काळ्या पाप्राणाची आहे. तिच्या मस्तकावर, मला वाटतें, एक हिरा आहे. आम्ही दर्शन घेत असतां पुजाऱ्यानें विंजर, तांदुळ वगैरेंच्या कालवणानें आमचीं कपाळें बरबटवलीं आणि दक्षिणा वगळ केली. बाहेर पडतांना देवीचीं अनेक वाहनें आमच्या दृष्टीस पडलीं. आमचे देव झोपतात, जागे होतात, स्नान करतात, अन्नाचें सेवन करतात, आसनावर बसून फिरतात. तीं जणु जिवंत माणसेंच आहेत अशा कल्पनेनें आमच्या देवळांतले व्यवहार चाललेले असतात. लहान मुलांनीं भातुकली खेळावी तसा आम्ही हा खेळ खेळत असतां. कर्मकांडाचें (ritual) महत्त्व मी मानतां. पण हें सगळें हास्यास्पदच वाटूं लागतें.

ह्या देवळाची व्यवस्था त्रावणकोर संस्थानानें नेमलेल्या तीन विश्वस्तांच्या

मार्फत चालते. देवालय खाजगी मालकीचें असण्यापेक्षां हें पुष्कळ बरें. देवळें खाजगी मालकीचीं असणें ही प्रथा मला अत्यंत अयोग्य व घाणेरडी वाटते. ती ताबडतोब बंद होणें इष्ट आहे.

देवळाच्या बाहेर एक पंड्याजी भेटले. ते चांगले इंग्रजी बोलत होते. आमच्या-कडून कांहीं प्राप्ति होत नाही असें पाहून त्यांनीं आमचीं नांवां लिहून घेतलीं, आणि कुटुंबासह उत्सवाच्या वेळीं येण्याची शिफारस केली. आमची सोय करण्याचें आश्वासन दिलें.

कन्याकुमारीला म्हणे एक चर्च आहे. त्याचें नांव 'Star of the East' असें आहे. तें नांव मला आवडलें. Star of the East! हा तारा पहायला मी उत्सुक होतो. पण मोटारची वेळ झाली होती. तेव्हां आम्ही पळत पळतच केप हॉटेलकडे परतलों. घामाच्या चिकचिकाटांत अस्वस्थ होत थोडा वेळ ताटकळल्यावर आमची मोटार निघाली.

पंधरा दिवस आम्ही सारखे दक्षिणेला चाललों होतो, तरी आमचा देश संपला नव्हता! आपला देश केवढा अवाढव्य आहे तें आम्हांला इतके दिवस पुन्हा पुन्हा जाणवत होतें. त्यांतल्या विविधतेनें आम्ही थकू होत होतो. आतां मात्र दक्षिणेकडे जाणें संपलें होतें. आतां आम्ही उत्तरेकडे निघालों होतो. घराच्या दिशेनें चाललों होतो.

त्रिवेंद्रमूला परततांना प्रवासांत विशेष असें कांहींच झालें नाहीं. फक्त बरोबर पेठ्या, बोचकीं, फणस, बरण्या आणि तुपाची लोटी घेऊन गाडींत चढलेल्या एका घट्ट अंबाड्याच्या आणि फाटक्या भांगाच्या बाईनें लक्ष वेधून घेतलें. सारखें ती आपल्या सामानाला संभाळीत होती, आणि इतर सर्व लोक चोर आहेत अशा कल्पनेनें त्यांच्याकडे पहात होती.

त्रिवेंद्रमूला परतल्यावर आम्हीं जेवणखाण उरकून विश्रांति घेतली. जेवण नेहमींसारखेंच होतें—सांवार, भात वगैरे. त्याचें वैशिष्ट्य म्हणजे पुन्हा पुन्हा पानांत पडणारी टॅपिओकाची भाजी !

मग आम्ही पद्मनाभस्वामीचें देवालय पहायला मोठ्या तयारीनिशीं निघालों. प्रधाननें बॅगेंतून आपलें धोतर घेतलें. मीं वाटेंत एक खरेदी केलें. तेथें जाऊन एकेकानें धोतर नेसून आंत जायचें आणि दुसऱ्यानें कपडे घेऊन बाहेर उभें रहायचें अशी आमच्या मोहिमेची आंखणी होती.

वाटेंत एका चांभाराकडून आम्हीं आमच्या बॅगेची तुटलेली वादी लावून घेतली. दक्षिणेंत चांभार दिसणें मोठें मुष्कील ! कारण कोणी चपलाच पायांत घालीत नसल्यामुळें त्यांच्या दुरुस्तीचा प्रश्नच उद्भवत नाही. (लोक अन-वाणी चालत असल्यामुळें येथें रस्त्यांत घाण टाकणें, थुंकणें वगैरे प्रकार कमी आहेत असें मुळींच नाही.) चांभार सहसा दिसत नाही हें खरें असलें, तरी तो भेटल्यावर स्वस्तांत काम करून देतो हें तितकेंच खरें.

आमच्या चांभाराचा संसार रस्त्यावर त्याच्या भोंवतींच होता. त्याचें एक मोठें मूल त्याच्या हत्याराशीं खेळत होतें. दुसरें तान्हें मूल झाडाला दोरीनें बांधलेल्या झोळण्यांत ठेवलेलें होतें. त्याची बायको कुठें तरी जवळपासच होती; पण आम्हांला दिसत नव्हती. चांभार मोठा प्रेमळ दिसला. कारण त्याच्या अडमडणाऱ्या पोराच्या पाठींत धपाटा मारावा असें मला दोनदां वाटलें, पण तो मात्र मुळींच रागावला नाही.

त्याच्याकडून एक गरीब माणूस चपला दुरुस्त करून घेत होता. आपल्या चपलांवर बापड्याचें फार प्रेम दिसलें. त्यांच्याकडे बोट दाखवून तो चांभाराला अनेक लांबलचक प्रश्न विचारीत होता. चांभार नुसतें हुंकारावरच भागवत होता. चपला दुरुस्त झाल्यावर त्यानें त्याचें बारकाईनें निरीक्षण केलें आणि मग चांभाराजवळचें पॉलिश घेऊन आपणच तें चपलांना फासटूं लागला. तें पाहून व्यंकटेश माडगूळकरांच्या 'वहाणा' ह्या गोष्टीची आठवण झाली.

बॅग रिपेअर करण्याचें कौशल्याचें काम मिळाल्यामुळें चांभारदादा खूष



दिसले. आम्हांला काय पाहिजे होतें तें भाषेच्या अडचणीमुळे आम्हांला सांगतां येत नव्हतें. पण त्यानें स्वतःच्या बुद्धीनें बरोबर आम्हांला हवें तसें काम करून दिलें.

मग आम्ही पद्मनाभस्वामीच्या देवळाकडे गेलों. तेथें वातावरण एकंदर उत्सवाचें दिसलें. देवळांत जाणाऱ्या लोकांची गर्दी झाली होती. दाराजवळ अनवाणी शिपाई बंदूक घेऊन उभा होताच. तो दोन दोन मिनिटांनीं 'प्रेझेंट आर्म्स' करीत होता. प्रधाननें त्याचें कारण त्याला विचारल्यावर तो मला म्हणाला, "पुजारी देवांना प्रदक्षिणा घालीत आहे. त्याची प्रदक्षिणा संपली कीं मला 'प्रेझेंट आर्म्स' करावें लागतें."

उभ्या उभ्या, सर्वांच्या देखत कपडे बदलण्याचा समारंभ उरकून मीं पहिल्यानें आंत गेलों. मग प्रधान जाऊन आला.

तें आखूड धोतर मीं नुसतेंच गुंडाळलें होतें. त्यामुळे माझे पाय अडकल्यासारखे होत होते. गोणत्यांत पाय घालून धावण्याची एक शर्यत असते. तिच्यांत मी भाग घेत आहे असें वाटत होतें. शिवाय तें सुटण्याची धास्ती वाटत होतीच. लहानपणीं आईनें मला पितांवर नेसवून लग्नाच्या पंक्तींत पाठवले होतें आणि ऐन पंक्तींत तो पितांवर सुटून खाली पडला होता. तेव्हांपासून धोतर ह्या गोष्टीची मीं फार धास्ती घेतली आहे.

आंत कुठें प्रवेश करायला परवानगी आहे आणि कुठें बंदी आहे तें समजत नव्हतें. आणि त्याबाबत तेथें कोणाला विचारतां येत नव्हतें. कारण इंग्रजी व हिंदी ह्यांचें सर्वांनाच अज्ञान होतें. त्यामुळे सारखें गोंधळल्यासारखें होत होतें.

ह्या एकंदर कारणांमुळे देऊळ बघण्यांत माझे मन रमलें नाहीं. कधीं एकदां तेथून बाहेर जातो असें वाटत होतें.

देवाल्याच्या चौफेर अनेक खांबांचा केवढा तरी मोठा दगडी मंडप आहे. ह्या मंडपानें वेढलेल्या भागांत आणि आसपासहि आपापल्या गाभाऱ्यांत निरनिराळे देव आहेत. मध्येंच छोटे दगडी मंडप आहेत. ह्या मोठ्या दगडी मंडपांत ठिकठिकाणीं पणत्या लावण्याचें काम मोठ्या जोरांत चाललें होतें. ह्या पणत्यांच्या काजळीमुळे तेथल्या शिल्पाची झालेली खराबी मला दिसत होती. पण शिल्पाचें महत्त्व त्या भाविकांना फारसें वाटत नसावें. शिवाय त्या अनेक खांबांवर अनेक पणत्या तेवूं लागल्या म्हणजे दृश्य मोठें सुंदर दिसत असावें.

त्या मंडपांतल्या खांबांवरचें शिल्प पाहून आम्ही चकित झालों. घटासारखे स्तन असलेल्या व मुरडून आपले पुष्ट नितंब दाखवीत शृंगारिक हावभाव करणाऱ्या स्त्रियांच्या आकृती आम्हीं आधीं कांहीं देवळांत पाहिल्या होता. पण येथील शिल्प विलक्षणच उत्तान स्वरूपाचें होतें. येथें पुरुष स्त्रियांना विलगले होते, त्यांचीं चुंबनें घेत होते, त्यांचे स्तन हातांत पकडत होते. त्यांचीं इंद्रियें उद्दीपित झालेलीं दाखवलीं होतीं, आणि संभोगाचे अनेक प्रकार तेथें अनिर्वधपणें चित्रित केलेले होते.

मराठी साहित्य सांवळ्यांत गुंडाळून ठेवूं पहाणाऱ्या आणि स्वतःला उद्दामपणें संस्कृतिसंरक्षक म्हणविणाऱ्या आपल्याडकडच्या कांहीं लोकांनीं जर आमच्या संस्कृतीचा हा विलास पाहिला असता, तर खात्रीनें ते झीट येऊन फटाफट पडले असते.

आमचा धर्म ऐहिक जीवनाकडे पाठ फिरविणारा आहे असें समजलें जातें. पण आमच्या देवळांतलें शिल्प पाहिलें म्हणजे हें खोटें वाटूं लागतें. येथें तर ऐहिक जीवनाचा मोठा गौरव केलेला आहे. इंद्रियांचीं सुखें मिळविणें कमीपणाचें आहे असें कुठेंच दर्शविलेलें नाहीं. तपश्चर्या करणारे मुनी आणि कामातुर झालेले स्त्री-पुरुष जवळ जवळ कोरलेले आहेत. सभ्यतेचे आडपडदे येथें मुळीच पाळलेले नाहींत. (आणि कलेंत ते पाळूं पहाणें मूर्खपणाचेंच आहे.) जीवनांतलीं सुखें अनुभवतच परमेश्वराच्या जवळ जायचें, असेंच जगुं ह्या देवळांतून सुचविलेलें दिसतें.

पण पद्मनाभस्वामीच्या देवळांतील या उत्तान कामचेष्टेच्या चित्रणामागें आणखीदेखील कारणें आहेत. स्त्रीपुरुषांचें परस्परांविषयींचें आकर्षण आणि त्यांतून निर्माण होणारें नवें जीवन ही गोष्ट माणसाला मोठी अद्भुत वाटावी, हें नैसर्गिक आहे. आणि स्त्रीपुरुषसंबंधांतून आपला वंश पुढें चालू राहतो हें त्याला फार महत्त्वाचें वाटणारच. त्यामुळेंच आपल्या पूर्वजांना लैंगिक आकर्षण दैवी व पवित्र वाटलें असावें. ह्यांत कांहीं हिणकस वा घाणेरडें आहे अशी त्यांची कल्पनाच नसावी. शिवाय धार्मिक उन्माद व लैंगिक उन्माद ह्यांचें फार जवळचें नातें आहे. ह्यामुळें अशा प्रकारच्या शिल्पाला देवळांत स्थान मिळालें असावें.

त्या प्रचंड मंडपाचा एक भाग लोखंडाची जाळी मारून बंद केलेला होता. त्यांत असंख्य पोरें रांगेनें बसलीं होतीं आणि भयंकर गलका करीत होतीं.

उत्सवानिमित्त बहुधा त्यांची तेथे जेवणाची सोय केलेली असावी. अन्नविषयक निर्वंधांच्या चौकटींत हें कसें काय बसत होतें कोण जाणे !

ह्या देवाल्यांत इतर अनेक देव असले तरी तीन मुख्य देव आहेत. सांवळ्याओंवळ्याच्या भानगडीमुळे, आणि स्वतःचा अपमान करून ध्यायची इच्छा नसल्यामुळे, त्यांपैकीं कुठल्याच देवाचें मला नीटसें दर्शन घडलें नाहीं. आणि तशी विशेषशी इच्छाहि झाली नाहीं. तेथें एका छोट्या मंडपांत एक विदूषकासारखा दिसणारा मनुष्य मल्याळी भाषेंत कांहीं तरी बडबडत होता आणि त्याच्याभोंवतींचे लोक तें भाविकपणें ऐकत होते. बहुधा तो पुराण वगैरे सांगत असावा.

मीं बाहेर पडल्यावर प्रधान आंत गेला. तो आपल्याइकडच्यासारखें धोतर नेसला होता. त्यामुळे तो अधिक सुखानें हिंडूं शकला. एक प्रसंग सोडल्यास त्याचें भटकणें छान झालें.

प्रधानचे केसांचे काट बरेच खालीं आहेत. तो काळसर काचांचा चष्मा लावतो. शिवाय तो हिंदुस्थानींत बोलत होता, हेंदेखील तो अहिंदु ठरण्याचें कारण असावें. ह्यामुळेच बहुधा त्याला पाहून तेथला एक पुजारी म्हणाला, “ हिंदू इला. ” (हा हिंदू नाहीं.)

तें ऐकून प्रधान घाबरून गेला. कारण आपण हिंदु आहोंत हें पटवून देणें भाषेच्या अज्ञानामुळे अशक्य होतें. पण सुदैवानें ती भानगड तेवढ्यावरच मिटली. आमच्या हिंदुत्वाविषयीं घेतलेली ही दुसरी शंका. हिंदी ही अविंधांची भाषा, असा येथें दाट समज असावा.

देऊळ पाहून झाल्यावर आम्हीं धोतरांतून स्वतःची सुटका करून घेतली आणि मग हॉटेलच्या दिशेनें चालूं लागलों.

नंतर रात्रीच आम्हीं त्रिवेंद्रम्हून गाशा गुंडाळला आणि मदुरेला जायला निघालों. त्रिवेंद्रम्विषयीं कांहीं आमचें मत फारसें चांगलें झालें नाहीं. तेथल्या इमारती, तेथले रस्ते, तेथली दिव्यांची सोय ह्यांपैकीं कांहींच आम्हांला विशेष चांगलें वाटलें नाहीं. म्हैसूरच्या तर तें पासंगालाहि पुरणार नाहीं. तेथले लोक तसे खास रुजन नाहींत. आणि तेथें सिगरेट्स फारच महाग मिळतात. अशा स्थितींत त्रिवेंद्रम्विषयीं आमचें मत कसें चांगलें होणार वरें ?

त्रिवेंद्रम्ला आम्ही स्टेशनवर गेलों ते पावसांत भिजतच; आणि तेथें जो आमच्या मार्गें पाऊस लागला तो मदुरा सोडीपर्यंत कांहीं मागचा सुटला नाहीं.

त्रिवेंद्रमूला सुरुवातीला आम्ही दोघेच डब्यांत होतो. पण गाडी सुटायच्या वेळेला एक गुजराती आमच्या डब्यांत आला. आरडाओरड करीत, हमालाला शिव्या देत त्यानें डब्यांत प्रवेश केला. आणि तेथें डब्या जणुं आपल्याच मालकीचा आहे अशा थाटांत तो वावरूं लागला. डब्यांतले दिवे लागत ना, तेव्हां त्यानें रेल्वे कंपनीची आई माई उद्धरली.

त्या गुजरात्याची आम्हांला गंमत वाटली. आमचें आपसांतलें बोलणें ऐकून तो आमच्याशीं मोडक्या तोडक्या मराठींत बोलूं लागला आणि त्यानें तांबड-तोत्र सिगरेट पुढें करून आमच्याशीं दोस्तीचे संबंध प्रस्थापित केले. त्याच्या खिशांत पैसे बरेच असावे. त्याच्या अंगावर सोनेंहि थोडें नव्हतें. आणि त्याच्या बरोबरच्या सामानांत कांहीं हजार रुपयांचा माल होता. त्यामुळें गाडींत आमची सोबत मिळाली हें त्याला बरें वाटत होतें.

त्याच्या सहवासांत आमचा वेळदेखील बराच मजेंत गेला.

सुरुवातीलाच त्यानें हमालाशीं भांडण केलें. आणि गंमत अशी कीं, आम्हांला जी भाषेची अडचण भासली होती ती त्याला मुळींच भासत नव्हती. तो अस्खलित हिंदींत त्या हमालाला आणि सर्व दक्षिणात्यांना शिव्या देत होता.

“ जंगली लोक लेकाचे. पायांत चपला घालत नाहीत. चार वार कापड पण नसतें लेकांच्याच्या अंगावर. आणि सारखे इल्ला इल्ला करीत असतात. अरे लेको, माणसाच्या भाषेंत बोला. ही काय जवान आहे का मस्करी आहे ? म्हणे इल्ला, इल्ला. लेकाचे मला बनवायला पहाताहेत. वेट्यांनो, व्यापाऱ्याचा बच्चा आहे मी. चमडी जाईल पण दमडी नाही उगीच सोडणार हातांतून. सगळ्या हिंदुस्थानांत हिंडलोंय. सगळीकडच्या सोद्यांना हात दाखवलाय. इल्ला इल्ला करून मला फसवाल कीं काय ? ”

हें पळेदार भाषण चालू असतांना हमाल मध्येच बोलला कीं, तो उसळून उद्गारायचा, “ हातू तेरी बिबी मर गयी ! ” त्याच्या भाषणाचें हें पालुपदच होतें. लोकांच्या बायका मराव्या अशी त्याची इतकी उत्कट इच्छा कां होती तें मला कळूं शकलें नाहीं.

हमाल इतकेंच म्हणत होता कीं, विल्ल्यावर लिहिले आहेत तितके पैसे मला द्या. पण आमचा गुजराती मित्र तें ऐकून ध्यायलाच तयार नव्हता. त्याला स्टेशनमास्तरकडे घेऊन जाण्याची तो धमकी देत होता आणि पुन्हा पुन्हा त्याची बायको मारून टाकीत होता.

अखेर हमालानें आपला विला काढून दाखवला. तेव्हां त्या गुजरात्यानें तो निरखून पाहिल्यांसारखें केलें आणि मग आम्हांला तो म्हणाला, “वाचा वाचा तेच्यावर काय लिबलंयू तें.”

तेव्हां आमच्या डोक्यांत प्रकाश पडला कीं, ह्या बेठ्याला इंग्लिश मुळींच येत नव्हतें ! पुढें प्रवासभर तो आमच्याकडून गाडीचें वेळापत्रक व इतर कागदपत्र वाचून घेत होता.

हमालाशीं चाललेलें त्याचें भांडण मिटल्यावर, त्यानें आम्हांला स्वतः-विषयींची माहिती सांगितली. तो कॉस्टिक सोडा वगैरे रसायनांचा मोठा व्यापारी होता. दिल्लीला त्याची मुख्य कचेरी होती. दक्षिणेंत व्यापार वाढवतां येईल कीं काय तें पहायला तो आला होता. बंगलोर, कोचीन वगैरे ठिकाणीं हिंडून तो पुढें चालला होता. कोचीनपर्यंतचा प्रवास त्यानें विमानानेंच केला होता. पण नीलगिरीवरून जातांना विमान हवेच्या वादळांत सांपडून, त्याच्या भाषेंत सांगायचें म्हणजे, ‘उलटें पालटें’ झालें होतें. त्यामुळें तो अगदीं घात्ररून गेला होता. त्याचें अंग थडथडूं लागलें होतें. अंगावर वल्लंकेट घेऊन-देखील तें थडथडणें थांबेना. अखेर त्यानें एअर हॉस्टेसला बोलावले. आणि ती त्याच्या छातीवर हात ठेवून त्याच्या शेजारीं बराच वेळ बसून राहिली. (ती कशी बसली होती त्याचें त्यानें विशेष रसभरित वर्णन केलें.) आणि मग त्याच्या छातींतलें धडधडणें थांबलें. त्यामुळें त्यानें विमानांतून प्रवास करून जीव धोक्यांत न टाकण्याचें ठरवले.

हा एवढ्या वीरश्रीनें बोलणारा माणूस इतका घाबरावा ह्याची आम्हांला मौज वाटली. आम्हीं विचारलें, “तुम्हीं विमानांतून फारसा प्रवास केलेला नाही वाटतें ?”

तो म्हणाला, “आम्ही तो हमखास एअरनेंच जाते. दर आठवड्याला मी विमानांतून कलकत्ता, गोहत्ती वगैरे ठिकाणीं जात असतां. पण विमान असें कधीं उलटेंपालटें झालेलें आम्हीं पाहिलें नव्हतें बुवा ! पण इथले लोक साले अडाणी, तशी हवा पण अडाणी !”

आणि त्यानें सगळ्यांच्या बायका मारून टाकल्या. तो ओठ बाहेर काढून आणि अंगठे हलवून म्हणाला, “काय बी वेपार नाय इकडे. पांच पंचवीस हजाराचा पण माल विकला नाही. ह्या लोकांच्या जवळ पायांत घालायला चपला नाहीत;—हे व्यापार कसला करणार ?”



त्याचीं ठाम मते ऐकून आम्ही हसलों.

तो पुढें म्हणाला, “ नाहीं म्हणायला कोचीनला व्यापारं आहे. तेथें आपले गुजराती लोक पण आहेत. तेथें मी थोडा माल विकला. पण तेथला व्यापारी लेकाचा म्हणतो कीं, तुमचा भाव ब्लॅक मार्केटचा आहे. तेव्हां मी म्हटलें, ‘ पटत असेल तर माल घे. इथें मी आलोंय तो व्यापार करायला. दानधर्म करायला नाही. ’ ”

आपण नफेवाजी करतो ह्यांत त्याला मुळींच कमीपणा वाटत नव्हता. त्याचा दृष्टिकोन चुकीचा असला, तरी सडेतोड होता. व्यापार करायचा तो नफ्याकरितां. त्याच्या बापजाद्यांनीं तेंच केलें होतें आणि तोहि तेंच करीत होता. आणि आतां नफा सोडून देण्याचा उलटा व्यापार करायला तो तयार नव्हता.

नंतर त्यानें आमची चौकशी केली.

आम्हीं म्हटलें, “ आम्ही व्यापारी कॉलेजांतले प्रोफेसर आहोंत. पण आम्हांला व्यापार मात्र करतां येत नाहीं. ”

तें ऐकून तो हसला. स्वतःवर खूप झाला. आम्ही प्रवास कशाला करीत होतो असें त्यानें विचारलें. तेव्हां आम्हीं म्हटलें, “ आम्ही दक्षिण हिंदुस्थान पहाण्याकरतां निघालों आहोंत. दक्षिणेंत पहाण्यासारखें पुष्कळ आहे. ” तो अंगठा हलवीत म्हणाला, “ कुच नहीं. ह्या दक्षिणेंत बाजार, व्यापार वगैरे फारसा दिसत नाहीं. ”

जेथें व्यापार पुष्कळ तें ठिकाण चांगलें अशी त्याची व्याख्या दिसली. त्यामुळें अधिक फोड करण्याच्या दृष्टीनें आम्हीं म्हटलें, “ नाहीं, नाहीं. आम्ही म्हणत होतो कीं हा भाग सुंदर आहे. ”

तेव्हां तो म्हणाला, “ सुंदरविंदरची तो तुमी वार्ताच सोडून द्या. खरी beauty आपल्या मुंबईत आहे. काय फॅशन ! काय कपडे ! आणि आतां तर पंजाबी आणि सिंधी पोरी आल्यामुळें तर आणखीनच मजा आली आहे. दिल्लींत पण ब्यूटी आहे. फर्स्ट क्लास लोक्या आहेत तिथें ! ”

सौंदर्य म्हणजे स्त्रियांचा आकर्षकपणा अशी त्याची व्याख्या होती. इतकेंच नव्हे तर त्यापलीकडे कांहीं सौंदर्य असेल ह्याची त्याला कल्पनाच नव्हती. किती भयंकर संकुचित होतें त्याचें अनुभवाचें विश्व ! यशस्वी व्यापारी होण्याकरितां एवढी मोठी किंमत देणें अवश्य आहे असें मला वाटत नाहीं.

आम्हांला आमच्या बोलण्याचें पुन्हा एकदां स्पष्टीकरण करावें लागलें.

आम्ही म्हटले, “त्या अर्थाने नाही आम्ही सुंदर म्हटले. येथलीं देवालये छान आहेत. सृष्टिसौंदर्याची येथे विपुलता आहे.”

आमचे हे बोलणे त्याला वेडेपणाचे वाटत होते. तो म्हणाला, “देवळांत-विठळांत आमी नाय वावा जाते. कुठच्याहि गांवांत गेलों कीं मी तेथला बाजार पहातो आणि पोरी वघतो.”

त्यानंतर तो विशेष रंगांत आला. आणि आपण बंगलोरला चाळीस रुपये देऊन एका सुंदर पोरीबरोबर एक रात्र कशी काढली व त्या रात्रीत तिने त्रिअरच्या सात बाटल्या कशा खलास केल्या तें तो सांगू लागला. तो फार वहावत चालला तेव्हां आम्ही विषय बदलला.

मग शाल पांघरून तो झोंपीं गेला, आणि आम्हीहि त्याच मार्गाला लागलों. सकाळीं उठल्यावरदेखील त्यानें आमची बरीच करमणूक केली. अगदीं गाडी सुटतांना तो तांब्या घेऊन खालीं उतरायचा आणि तो स्टेशनवरच्या नळावर भरून धवात्या गाडींत चढायचा. मासिकें वगैरे विकणाऱ्यांना तो बोलवायचा आणि तीं सगळीं इंग्रजी असल्याबद्दल त्यांना शिव्या द्यायचा. सगळ्यांशींच तो दादागिरी करीत होता. आणि सगळ्यांच्याच बायका फटाफट मारून टाकीत होता. आमच्या दृष्टीनें आम्हांला तेथील भाषा येत नव्हती ही अडचण होती. पण त्यानें ती फायद्याची बाब केली होती. आपली शिव्या देण्याची हौस तो मनसोक्तपणें पुरवून घेत होता.

व्यापारी असला तरी तो उदार दिसला. कारण आम्ही कांहीं खाळें-प्यायलें तर त्याचे पैसे तो स्वतः देत होता. आम्हांला अजिवात खिशांत हात घालूंच देत नव्हता.

ही सगळी मजा चाललेली असतांना त्याचा एक डोळा व्यापारावर होता. कुठचेंहि स्टेशन आलें कीं, तेथें गिरण्यांच्या चिमण्या, कारखाने अगर वखारी दिसतात कीं काय तें तो निगखून पाही. मालाच्या किती वाघिणी तेथें आहेत तें पाही. आणि त्यावरून तेथें कसला व्यापार चालला असावा आणि तेथें उतरून कांहीं फायदा होण्यासारखा आहे का त्याचा अजमास बांधत असे.

आमच्यावर तो खूप झालेला दिसला. कारण मदुरा स्टेशन आल्यावर आम्ही सर्वांनीं एकत्रच उतरावें असा तो आग्रह करीत होता. पण आम्ही त्याला टाळले. तेवढ्यांत त्या गदींत उत्तरेकडचा एक व्यापारी त्यानें अचूक हेरला. त्याच्याकडून हवी ती माहिती काढून घेतली आणि मग टांग्यांत बसून तो निघून

गेला. प्रवासांत भेटलेल्या इतर अनेक माणसांप्रमाणें आमच्या जीवनाच्या कक्षेत्राहेर तो निघून गेला.

मदुरेचें रेल्वे स्टेशन मोठें व सर्व सुखसोयींनीं सज्ज असें आहे. त्यावरून मदुरा शहराविषयीं आम्हीं चांगली कल्पना बांधली. पण बाहेर पडल्यावर ती खोटी ठरली. कारण त्या शहरांत रस्त्यांत चिखल झाला होता आणि पाणी तुंबलें होतें. रस्ते अरुंद व वेडेवांकडे होते. बोटकंड्या अनेक होत्या आणि परस्परांना खेटलेल्या इमारती जुनाट व अस्वच्छ होत्या.

पण ह्या सर्व गोष्टींतून मीनाक्षीच्या देवाल्याचीं भव्य गोपुरें वर आकाशांत चढलीं होतीं आणि आमचीं भटकणारीं मनें पुन्हा पुन्हा आपल्याकडे खेंचून घेत होतीं. तीं पुरातन गोपुरें हेंच त्या जुनाट शहराचें वैभव होतें.

एका भिकार गलिच्छ हॉटेलांत आम्हीं मुक्काम ठोकला. त्यांतल्या त्यांत तें हॉटेल चांगलें असें आम्हांला कोणी सांगितलें होतें. पण तेथें गेल्यावर रेल्वे रिटायरिंग रूममध्ये उतरलों असतां तर बरें झालें असतें अशी चुटपुट आमच्या मनाला लागली. दोन दिवसांचाच प्रश्न असल्याकारणानें आम्ही तसेच तेथें राहिलों. पण तेथें खालीं तयार होत असलेलें जेवण पाहून नुसती शिसारी आली. तेथें जेवायला आम्ही धजलोंच नाहीं. स्टेशनवर जाऊनच आम्ही जेवत असूं.

दुपारीं आम्ही बाहेर पडलों. पाऊस पडत होता. चिखल झाला होता. पाणी तुंबलें होतें. पण भिजत भिजत आणि तुंबलेलें पाणी चुकवीत आम्ही तेथें फिरलों. भिजण्याची आम्हांला मौज वाटत होती आणि स्वतःच्या कपड्यांची मुळींच काळजी वाटत नव्हती.

आम्ही असे भिजत होतो. शेतीचा हंगाम सुरू झाल्याचें आम्हीं वाटेंत गाडींतून पाहिलें होतें. त्यावरून त्या भागांतला पावसाळा सुरू झाला असावा असा आम्हीं कयास बांधला. पण तेथल्या लोकांनीं आम्हांला सांगितलें कीं, ग्वरा पाऊस अजून सुरू व्हायचा आहे. ह्या नुसत्या सुरुवातीच्या सरी आहेत. पावसाच्या सरी दोन दोन दिवस पडूं शकतात हा शोध आम्हांला तेव्हां पहिल्यानेंच लागला.

प्रथम आम्हीं तिरुमल नायकाचा राजवाडा पहायला गेलों. विजयनगर पडल्यानंतर दक्षिणेंत हें नायक घराणें कांहीं काळ राज्य करीत होतें. मदुरा व त्रिचनपल्ली येथून त्यांचा कारभार चालत असे. त्यांच्यापैकीं तिरुमल नायक हा

सर्वोत्तम कर्तव्यगार राजा होता. १६२३ ते १६५९ या काळांत त्यानें राज्य केले. त्याच्या कारकीर्दींत अनेक उत्तमोत्तम देवालये बांधलीं गेलीं अगर त्यांची वाढ करण्यांत आली.

तिरुमल नायकाचा हा राजवाडा पाहतांच त्याच्या भव्यतेनें आम्ही स्तिमित झालों. आमच्या प्रवासांत आम्हीं अनेक भव्य बांधकामे पाहिलीं होतीं. पण ह्याची भव्यता निराळी व वैशिष्ट्यपूर्ण होती. त्याची रचना व बांधकामाची पद्धतहि आम्हांला अगदीं वेगळी वाटली.

आम्हीं पाहिलेलीं देवळे व इतर बांधकामे बहुधा दगडाचीं होतीं. तीं सर्वत्र शिल्पाकृतींनीं नटलेलीं होतीं. त्यांचा एक कोपराहि असा नव्हता कीं, जेथें शिल्पानें सजावट केलेली नव्हती. त्यांच्या रचनेंत कमानींचा व घुमटांचा उपयोग फारसा केलेला आम्हांला आढळला नव्हता आणि त्यांच्या कुठच्याहि एका मजल्याची उंची फारशी नव्हती. पण तिरुमल नायकाचा हा वाडा माती व विटा यांनीं बांधलेला आहे. शिल्पानें तर तो अजिबात नटवलेला नाही. नुसत्या भव्यतेवर आणि कमानी व घुमट यांच्या कुशल योजनेंत त्याचें सौंदर्य सांठविलेलें आहे.

त्याच्या अतिशय उंच अशा दरवाज्यांतून आंत प्रवेश करतांना भव्यता नजरेंत घुमते. आंत केवढें तरी मोठें चौकोनी आवार आहे आणि त्याच्या सभोवतीं रांगेनें प्रचंड वाटोळे खांबे आपल्या मस्तकावर तो भव्य राजवाडा घेऊन उभे आहेत. त्या उंच दरवाज्यांत घुमणाऱ्या भव्यतेचे पडसाद त्या खांबा-खांबांतून उमटतात. त्या खांबांच्या आंतल्या बाजूनें एक रुंद कॉरिडोर त्या आवाराच्या भोवतीं फिरतो. मग चौफेर पायऱ्यांनीं वर उंच चौथऱ्यावर चढतां येतें. दरवाज्याच्या बाजूला व त्याला जोडून असलेल्या दोन्ही बाजूंना वाड्याचीं अरुंद दालनें आहेत. पण दरवाज्याच्या बरोबर समोर आवार ओलांडून पायऱ्या चढून वर गेल्यावर एक मोठें आंत खोल गेलेलें चौरस आकाराचें दालन आहे. त्या दालनाच्या समोर वाडा डोक्यावर घेणाऱ्या दोन माणसांच्या प्रचंड आकृती आहेत, आणि वरच्या घुमटाकृती छतावर कोरीव काम केलेलें आहे. त्या दालनांत मध्यभागीं तिरुमल नायक विराजमान होत असेल. त्याच्या मागे व दोन्ही बाजूंस मोठे मानकरी बसत असतील आणि पुढें पायऱ्यांवर, भोवतालच्या कॉरिडोर-मध्ये आणि समोरच्या आवारांत सगळा दरबार भरत असेल. ते प्रचंड खांबे, त्या दरबारी माणसांना तिरुमल नायकाच्या सामर्थ्याची ग्वाही देत असतील. आणि त्यांच्या मस्तकावर आधारलेले वैभव पाहून ते दिपून जात असतील.

ह्या दर्शनी भागाच्या मागच्या बाजूला कांहीं दालनें आहेत. त्यांतलें एक वर वर्णन केलेल्या दरवाज्याच्या जागेसारखेंच पण लहान प्रमाणावर बांधलेलें आहे. जिना चढून वर गेल्यावर खांब्यांची आणि त्यांच्यावरच्या कमानांची गर्दी आहे. आणि त्यांतून चिंचोळ्या वाटांनीं इकडून तिकडे जातां येतें. त्याच्याहि वर म्हणजे छपरावर जाण्याकरितां जिने आहेत. तेथें गेलें म्हणजे उंच-सखळ असे राजवाड्याचे निरनिराळे घुमट आहेत. त्या उंच ठिकाणाहून भोंवतालचें दृश्य दूरपर्यंत दिसतें. दृष्टीच्या टाण्यांतले सगळे अडथळे दूर झालेले असतात. आणि मीनाक्षीचीं गोपुरें आकाशांत उंच गेलेलीं दृष्टीस पडतात.

हा सगळा वाडाच इतका निराळा आहे कीं, तो कुठच्या तरी परक्या बांधकामाच्या पद्धतीनुसार मुद्दाम बांधण्यांत आला असावा. ती न नटवलेली निराळीच भव्यता पाहून, तिरुमल नायकाच्या कलादृष्टीचें कौतुक करावेंसें वाटतें.

वाड्याची मीं जितकी स्तुति केली, तितकीच वाड्याच्या सध्यां होणाऱ्या उपयोगावर टीका करणें प्राप्त आहे. सध्यां तेथें पार्टिशनें घालून तयार केलेल्या जागांत म्युनिसिपालिटीच्या का कसल्या कचेऱ्या आहेत. त्या भव्य वाड्याला लावलेलीं तीं लाकडीं पार्टिशनें फार विद्रूप दिसतात. तेथें कारकुनांनीं फाइलींत डोकें खुपसून बसायचें हेंदेखील कांहीं तरीच वाटतें. त्या वाड्यांत दोन कोर्टेहि बसतात. तिरुमल नायकाच्या वाड्यांत न्यायदान करणें हें उचित असलें, तरी त्या कोर्टींमुळें तेथलें वातावरण अधिक रुक्ष झालें आहे. शिवाय वाडा मोठा असला तरी त्यांत बंद दालनांचा अभाव असल्यामुळें जजसाहेब जिऱ्यालागतच बसतात आणि मधल्या सुटींत ते आपल्या या जागेंत येऊन बसले असले कीं आमच्यासारख्यांना ताटकळत थांबावें लागतें. जजसाहेब कोर्टींत जाऊन बसले कीं मगच त्यांच्या खोलींत असलेल्या जिऱ्यावरून वर जातां येतें.

अर्ज लिहून देणारे लोक, वकील, अशील, शिपाई, कळकट पार्टिशनें आणि पित्रळ्या फाइली ह्यांच्या गजबजाटानें त्या वाड्यांतलें वातावरण पार बिघडून गेलें आहे. त्या गजबजाटापासून दूर जाऊन आम्ही त्या वाड्याच्या उंच छपरावर जाऊन बसलों. पावसांत भिजत आणि उन्हांत वाळत तेथें वेळ काढला. सिगरेटी ओढल्या. वाड्याजवळच्या एका चर्चचें सौंदर्य निरखलें. मीनाक्षीच्या गोपुरांकडे पाहिलें. स्वतःच्या पूर्व जीवितापासून मी त्या क्षणांपुरता तरी तोडला गेलों. आणि मी मुक्त झालों आहें कीं हरवलों आहें तें मला समजेना.

त्या छपरावरून उतरून आम्ही एका झटक्यांत बसलों आणि तेथील मोठा



तलाव पहायला गेलों. तिरुमल नायकाचा हा वाडा बांध प्यारितां माती खोदून म्हणे हा तलाव निर्माण करण्यांत आला. तिरुमल नायकाचा वाडा शहरांतच असल्यामुळे त्याची भव्यता आणि सौंदर्य नीट नजरेत भरत नाही. पण हा विस्तीर्ण तलाव मात्र गांवाच्या बाहेर, वनश्रीच्या कोंदणांत बसलेला आहे. तेथले वातावरण निवांत आहे. दूरवर निळ्या डोंगरांची एक छोटीशी रांग आहे. तेथपासून वृक्षांच्या झुज्यांत आणि शेतांच्या चौकोनांत अनेक छटा लेवून, तलम हिरवळ पसरलेली आहे. (निदान आम्ही पाहिले तेव्हां ती पसरलेली होती.) जवळ नजर आणावी तसतसे माड आणि इतर वृक्ष परस्परांपासून अलग होतात. तलम हिरव्या पार्श्वभूमीवर त्यांच्या खोडांचा काळा जूनपणा नजरेत अधिकच भरतो. मग नजर त्याच्या हिरव्या पर्णसंभाराच्या दिशेने वर चढते आणि तेथून त्या विस्तीर्ण तलावाच्या संथ हिरव्या पाण्यांत अलगदपणे तेलाच्या थेंबासारखी पडते—त्याच्या पृष्ठभागावर सर्वत्र पसरते.

भोंवतीं फिरले तर मैलाचा तरी फेरफटका होईल इतका ह्या तलावाचा विस्तार आहे. तलाव चारही बाजूनी बांधून काढलेला आहे आणि आंत उतरायला तेथे पायऱ्या केलेल्या आहेत. ह्या हिरव्या जलाशयाच्या मध्यभागी एक छोटे हिरवे वेट आहे. त्याच्यावरील झाडांच्या गर्दीतून तेथे असलेल्या क्रीडामंदिराचा कळस डोकावतो. आणि त्याच्या चारही टोकांना असलेले छोटे दगडी मंडप त्याच्या आकाराचा सुत्रकपणा मनावर अधिकच टसवतात. पाण्याच्या पृष्ठभागावर विसावलेली त्या वेटाची सांवली जरा हलत होती.

तेथल्या एका होडींत बसून आम्ही मधल्या वेटावर जायला निघालों. ती नाव तिरुमल नायकाच्या कालांतीलच असावी ! तिची उंच बांकदार आणि नक्षीदार नाळ तरी तसें सुचवीत होती. त्या नावेत बसून आम्ही भूतकाळांत जात होतो. जातांना वाटेत बोटीची नाळ फिरली; पण मला वाटले कीं तें वेटच हललें.

त्या वेटावरच्या झाडाझाडांतून आम्ही हिंडलों. त्याच्या कोपऱ्यावर असलेल्या मंडपांत उभे राहिलों. वाटत होते कीं, पाण्यांत उडी मारावी आणि मनसोक्त पोहावे. पण तसें आम्ही केले नाहीच.

मधले क्रीडामंदिर बरेच उंच आहे. त्याच्यावर ठराविक प्रकारचे शिल्प आहे. मात्र त्यात कांहीं गेरूसारख्या रंगाने रंगविलेले पुतळे आहेत. तें पाहून पहिल्यांदां तीं खरोखरचीं माणसें आहेत कीं काय असा भास झाला. वर

चढायला तेथें लाकडी शिड्या आहेत. त्यांचा उपयोग करून आम्ही सगळे मजले चढत गेलों. झाडांच्या शेंड्यांच्या फटींतून पलीकडचें दृश्य पाहिलें.

आम्ही खालीं उतरून मोठ्या अनिच्छेनें परतणार, तेवढ्यांत पावसाची मोठी सर आली. मी एका मंडपांत आश्रयाला धावलों. प्रधान दुसरीकडे पळाला. त्या तलावांतल्या वेटावरच्या एकांतांत, भोंवतालीं पावसाचा पडदा लावून, त्या मंडपांत उभें रहायला फार गंमत वाटली.

पाऊस थांबेना तेव्हां आम्हीं नावाड्याला हांक मारली आणि पावसांतून भिजतच आम्ही नावेतून परतलों—पावसाच्या तिरण्या रेषांनीं शेडिंग केलेलें हिरवें दृश्य पहात आणि पावसाच्या थेंवांनीं तलावांत फुलणारीं फुले नजरेनें वेंचत !

नंतर मीनाक्षीच्या देवळाला पहिली आणि धावती भेट देऊन आम्ही स्टेशनवर गेलों. पायांतले ओले बूट काढले. अंगावरचे कपडे वाळू दिले. आरामशीरपणें कडकडीत चहा घेतला. मग वराच वेळ सिगरेट ओढीत आराम केला आणि अखेर जेऊन हॉटेलमध्ये अनिच्छेनेंच परतलों.

मदुरेमध्ये आम्हांला एक विचित्र अनुभव आला. जेव्हां जेव्हां आम्हीं नोट देऊन तेथें कांहीं वस्तू घेतली तेव्हां बाकीचे पैसे आम्हांला सगळे चिल्लरीच्या रूपानेंच मिळाले. एकदां आम्हीं दहा रुपयाची नोट मोडली तेव्हां आम्हांला इतक्या आणेल्या आणि चवल्या मिळाल्या कीं, आम्हीं अक्षरशः ती चिल्लर भाजीप्रमाणें रुमालांत बांधून हिंडत होतो. नोटा आणि चिल्लर ह्यांच्या पुरवठ्याचें जें योग्य प्रमाण असतें, त्यांत कांहीं तरी मोठा बिघाड त्या वेळीं मदुरेंत झाला असावा !

मीनाक्षीचें देवालय नायक राजांनींच बांधलेलें आहे. दक्षिण भारतांतील शिल्पाच्या व वास्तूच्या उतरत्या काळांत जरी हें बांधलें गेलें असलें तरी त्याचा विस्तार, त्यांतील भव्यता आणि त्याच्या शिल्पाकृतींतील विविधता ह्यामुळें त्याला विशेष महत्त्व आहे. आणि अनेक भाविकांच्या मनांत त्याच्या-विषयीं ज्या भावना आहेत त्यांमुळें त्याचें महत्त्व अधिकच वाढलेलें आहे.

ह्या देवाल्याचा विस्तार अफाट आहे. त्याच्या बाहेरच्या उंच भिंतींच्या सभोंवतालीं फिरलें तर सुमारे एक मैलाचा फेरफटका होतो. हें देखून नाहीं. एक गांवच आहे. एवढें प्रचंड देवालय एकदम बांधलेलें असणें शक्यच नाहीं. सुरुवातीला लहान असलेल्या देवळाच्या भोंवतीं मंडप उभारून, इतर देवतांचे गाभारे बांधून, तर कुठें तलाव खोदून त्याचा विस्तार वाढवण्यांत आलेला आहे. आंतल्या भिंतीच्या आणि गोपुराच्या बाहेरच्या बाजूला आणखी एक भित आणि आणखी उंच गोपुरें बांधण्यांत आलेलीं आहेत. त्या दोन भिंतींच्या मधली जागा मंडपांनीं, दालनांनीं आणि छोट्या गाभाऱ्यांनीं भरून गेली आहे. काहीं ठिकाणीं मोकळ्या जागा आहेत. तेथें वृक्ष वाढले आहेत.

ह्या देवाल्याचें मुख्य वैशिष्ट्य म्हणजे त्याच्या सभोंवतालीं व आंत असलेलीं अनेक गोपुरें. हीं सगळीं मिळून काहीं तरी दहा वारा असावीं. ह्यांतलीं अगदीं वाटेवरचीं गोपुरें तर प्रचंडच आहेत. त्यांची उंची दीडशें ते दोनशें फूट असावी. पायऱ्यापायऱ्यांनीं उंच व निमुळतें होत जाऊन आकाशाला भिडणारे हें प्रचंड व बांधेसूद बांधकाम आणि त्याच्या बाजूंवरचें शिल्पाकृतीचें जंगल पाहून मन थक होऊन जातें. आणि त्याला जन्म देणाऱ्या अपूर्व श्रद्धेचें आणि कल्पनेचें अजब वाटत रहातें.

ह्या गोपुरांतून आंत प्रवेश केल्या म्हणजे बांधकामाचें व शिल्पाचें एक जंगलच लागतें. त्यांत माणूस गोंधळून जातो, वाट चुकतो. देवाल्याच्या एकंदर रचनेची समग्र अशी कल्पना त्याला येऊंच शकत नाहीं. आणि तसें पाहिलें तर आंतल्या बांधकामांत फारशी संगति अगर एकवाक्यता असलेली दिसत नाहीं. निदान माझ्या तरी ती ध्यानांत आली नाहीं.

ह्या व इतर देवाल्यांच्या रचनेविषयीं एक गोष्ट जाणवते. सर्वसाधारणपणें एखाद्या मोठ्या बांधकामाची अगर इमारतीची रचना अशी असते कीं, त्याच्या मधला भाग अगर मागचा भाग सगळ्यांत उंच आणि भव्य असतो. त्या भव्यतेला आधारभूत होण्याचें, पायरीपायरीनें अगर एकदम तिच्याकडे लक्ष वेधण्याचें आणि तिला एकंदर चौकट पुरविण्याचें काम इमारतीचे अगर बांधकामाचे इतर भाग करीत असतात. पण ह्या व इतर देवळाच्या बाबतींत उलटा प्रकार आहे. ह्या देवाल्यांचे सर्वांत भव्य भाग म्हणजे त्यांचीं प्रवेशद्वारें असलेलीं गोपुरें ! एकंदर देवाल्यांच्या रचनेंत तींच एकदम सुरुवातीला एकांडेपणें अगर परस्परांत असलेल्या संगतीनें उभीं असतात. त्यांच्या मानानें देवाल्याचा आंतला व मुख्य भाग उंच असा नसतोच. बाहेरून पाहिलें तर तें एक सपाट छप्पर असतें अगर छोटासा कळस असतो. प्रवेशद्वार असें भव्य आणि आंतला भाग त्या मानानें नजरेंत न भरणारा ही गोष्ट विसंगत वाटते.

मीनाक्षी म्हणजे पार्वती आणि शिव ह्या दोघांच्या दोन मुख्य गाभान्यांच्या भोंवतीं ह्या देवाल्याची रचना झालेली आहे. आपल्याकडे विठोबा व रखुमाई अगर राम व सीता जशीं एकत्र नांदतात, तशीं ह्या मदुरा पद्धतीच्या देवाल्यांत नांदत नाहींत. त्यांना वेगवेगळे गाभारे लागतात. ह्या दोन्ही देवळांचे कळस एकंदर सपाट, दगडी छपरांच्या वर आलेले आहेत व त्यामुळें ते उठून दिसतात. पण गोपुरांची भव्यता त्यांना मारक ठरते.

ह्या दोन गाभान्यांच्या भोंवतीं देवाल्याची रचना कशी झालेली आहे तें सांगणें माझ्या आवाक्याबाहेरचें आहे. कारण तेथें दोनदां जाऊन आणि वराच वेळ खर्च करूनदेखील मला त्या रचनेचा पत्ता लागला नाहीं.

[ पूर्वेच्या बाजूचें गोपुर हें देवाल्याचें प्रमुख प्रवेशद्वार. त्यातून आत गेलें कीं मोठ्या, दगडी खांबांनीं सांवरलेल्या दालनांत बाजार आहे. अनेक दुकानदार कापड, भांडीं वगैरे अनेक प्रकारचा माल तेथें मांडून बसलेले असतात. नारळांचा मोठा ढीग तेथें अपरिहार्यपणें विक्रीला असतोच. आणि दोन पैसे घेऊन चपलांची खवाळदारी करायला तयार असलेला एक मनुष्यदेखील तेथें उभा असतो. त्याच्याजवळ चपला देणें सुरक्षितपणाचें असलें तरी एक धोका असतोच. ज्या गोपुरांतून आपण आंत प्रवेश करतो, तें एकदां आंतल्या भागांत प्रवेश केल्यावर पुन्हा सांपडणें फार कठीण असतें. दिशा व वाटा

ह्यांचा आंत कांहींच पत्ता लागेनासा होतो आणि मग प्रत्येक गोपुरांत आपल्या चपला शोधीत एक मैलाचा तरी फेरफटका करावा लागतो.]

तरी सुदैवानें येथें आंत प्रवेश करतांना कपडे काढून धोतर नेसावें लागत नाहीं. त्यामुळें आपल्या चपला व कपडेदेखील आपल्याला सांपडत नसल्याचा प्रसंग येत नाहीं.

चपला त्या माणसाच्या स्वाधीन करून पुढें सरकलें कीं, त्या बाजाराच्या गलक्यांतून मार्ग काढावा लागतो. देवाच्या दारांत बाजार ठेवण्याची आपली पद्धत जुन्या काळांत व्यावहारिक दृष्ट्या सोयीची असली, तरी आतां तिचा उपयोग राहिला आहे असें मला वाटत नाहीं. आणि व्यावहारिक सोय बाजूला ठेवली तर देवाच्या दर्शनाला जातांना खरेदीविक्रींत मन गुंतविणें अतिशय अनुचित वाटतें.

[बाजारांतल्या दुकानदारांना चुकवून पुढें सरकलें कीं, नवखा मनुष्य कितीहि काळजीपूर्वक गेला तरी वाट चुकून गोंधळांत पडतो. शिल्पाच्या व बांधकामाच्या तो जंगलांतच सांपडतो. दोन दोन तीन तीन बाजूंना वाटा फुटतात. लहान लहान गोपुरांतून तो अधिकाधिक आंत जातो. लांबलचक अरुंद मार्गांनीं चालतच रहातो. आणि त्या मार्गावरचे असंख्य खांब मोजण्याचा प्रयत्न केला तरी चुकायला होतें. असंख्य खांबांनीं सांवरलेल्या मोठमोठ्या दालनांत तो गोंधळून इकडे तिकडे फिरत रहातो. आपण कुठच्या आणि किती देवांचें दर्शन घेतलें त्याची मोजदाद रहात नाहीं. तो सोन्याचे खांब पहातो. अधिकाधिक आंत जाऊन तो गाभाऱ्याजवळ पोहोंचतो आणि दर्शन घेऊन मार्गें फिरतो. कुठची तरी पालखी लटपटत खांद्यावरून घेऊन आरडाओरड करीत लोक त्याच्या समोरून इकडून तिकडे जातात. मध्येंच त्याला मोकळ्या जागा लागतात. मध्येंच एक तलाव लागतो. मग कांहीं वेळानें त्याला असा संशय येतो कीं, आपण ह्या ठिकाणीं थोड्या वेळापूर्वीच तर आलों नव्हतो? हा संशय खरा असूं शकतो आणि खोटाहि असूं शकतो. अशा संशयांत असतांना पहाणारा बाहेर पडण्याचा प्रयत्न करतो. आणि मग नशिवाप्रमाणें कमीअधिक चकरा खाऊन तो बहुधा चुकीच्या गोपुराजवळ येऊन पोहोंचतो.

ह्या देवालयांत फिरतांना मनुष्य दगडाच्या विश्वांत असतो. त्याच्या पायाखालीं दगडाची फरसबंदी असते. डोक्यावर दगडाचें छत असतें. आणि तें छत सांवरणारें, दगडी खांबांचें जंगल त्याच्याभोंवतीं असतें. दगडाच्या शिल्पाकृती तो पहातो. दगडाच्या ह्या बांधकामामुळें मनावर एक विशिष्ट परिणाम होतो. एखादा



पर्वत अगर एखादी नदी यांचें अस्तित्त्व जसें शाश्वत स्वरूपाचें वाटतें तसें हें देवालयहि शाश्वत स्वरूपाचें वाटतें. पांढऱ्या संगमरवरी दगडानें असा परिणाम होत नाहीं. पण ह्या देवाल्यांत वापरलेल्या दगडानें मात्र असा परिणाम होतो. आणि मग हें देवाचें घर आहे हें पटतें.

खांब, असंख्य खांब हें या देवाल्याचें वैशिष्ट्य आहे. ह्या असंख्य खांबांच्या न संपणाऱ्या रांगा आणि इतर अनेक कौशल्यपूर्ण रचना येथें केलेल्या आहेत. हे खांब जसे अनेक आहेत तसे त्यांचे आकारहि अनेक आहेत. ह्या आकारांचें वर्णन शब्दांत कसें करावें तें कळत नाहीं. ह्या प्रत्येक खांबावर विविध शिल्पाकृती आहेत. नुसतीच नक्षी, निरनिराळे प्राणी आणि पुराणांतले स्त्रीपुरुष ह्या शिल्पांत दिसतात. खांब अनेक असले तर आमच्या देवांच्या जीवनांतले प्रसंग त्याहूनहि जास्त आहेत. ह्या देवाल्यांतील सगळेंच शिल्प चांगलें आहे असें मला वाटलें नाहीं. पण मुख्य गाभाऱ्याच्या पुढच्या दालनांतलें व तलावा-भोंवतींच्या मंडपांतलें शिल्प मला विशेष आवडलें. त्यातल्या कांहीं आकृती फारच रेखीव, ठसठशीत आणि जीवनां रसरसलेल्या वाटतात.

आपल्या देवळांतल्या खांबांच्या बुडांशीं पुष्कळदां विद्रूप अशीं माणसें कोरलेलीं असतात. तीं जणुं कांहीं त्या खांबांच्या वजनाखालीं चिरडलीं गेलीं आहेत असें दाखवलेलें असतें. ज्यांना आपण राक्षस म्हणतो ते हे लोक असावे हें उघड आहे. पण राक्षस ही जमात खरोखर कोणती होती ? त्यांना जिंकणें आणि चिरडणें ह्या गोष्टीचें आपल्या पूर्वजांना एवढें महत्त्व कां वाटलें असावें ? कीं त्या विजयाची स्मृति परंपरेनें आपल्यापर्यंत चालत आलेली आहे ? राक्षस हें आतां एक प्रतीक झालें आहे. खांबाखालीं चिरडल्याप्रमाणें दिसणाऱ्या ह्या राक्षसांची मला तर दया आली. ते जर जिंकले असते तर त्यांनीं आपल्या पूर्वजांचीं अशींच चित्रें त्यांच्या देवाल्यांत काढलीं असतीं. एकंदरीत जो बलिष्ठ तो देव आणि जो दुबळा तो राक्षस !

हे असे खांब पाहून खरोखरच कंटाळा यावा. पण त्यांच्या रचनेंतील, आकारांतील व त्यांच्यावरील शिल्पांतील विविधतेमुळें तसें होत नाहीं. शिवाय नुसत्या भिंतीकडे पहाण्यापेक्षां खांबांच्या ओळींकडे पहाणें अधिक सुखदायक वाटतें. हे खांब कंटाळवाणे वाटत नाहींत, तर उलट देवाल्याची भव्यता आणि विस्तार मनावर ठसवितात. त्या एवढ्या मोठ्या विस्ताराची वैभवपूर्ण आणि विपुल अशी सजावट करतात.

अनेक दिव्यांनीं उजळलेले आणि आंत दूरवर गेलेले मुख्य गाभारेदेखील परमेश्वराची गूढता व पावित्र्य ह्यांचीं प्रतीकेच वाटतात आणि बाहेरच्या भव्यतेतर मांगल्याचें लेणें खोदतात.

ह्या देवाल्यांतील अनेक दालनें व कॉरिडॉर्स आपल्या परीनें सुंदर आहेतच. पण त्यांत जो एक तलाव आहे, त्यानें त्याच्या सौंदर्याची विशेष खुल्लवट केलेली आहे. ह्या लांबट चौकोनी तलावाच्या चारी बाजूंना पायऱ्या बांधून काढलेल्या आहेत. आणि त्याच्या सभोंवार सुंदर शिल्पानें नटलेल्या खांब्यांचा मंडप आहे. ह्या मंडपाच्या कोंदणांत तो तलाव एखाद्या हिऱ्यासारखा वाटतो. दगडांच्या ह्या विश्वांत पाण्याचा हा चौकोन निराळीच नाजूक शोभा निर्माण करतो. त्याच्याजवळ एक उंच गोपुर आहे. त्या भव्य गोपुराची पार्श्वभूमि ह्या तलावाची नाजूक शोभा खुलवते. आणि त्याची छाया ह्या तलावांत पडून थरथरली म्हणजे स्थिरता व चंचलता, भव्यता व नाजूकपणा ह्यांचें सुंदर मिश्रण होतें.

शंकर आणि पार्वती हीं मुख्य दैवतें सोडल्यास त्या देवाल्यांत अनेक देव-देवता आहेत. ठिकठिकाणीं उंचसे चौथरे बांधलेले आहेत आणि त्यांवर देव व मुनी रांगेनें बसलेले आहेत. लोखंडी गराद्यांची चौकट संरक्षणार्थ त्यांच्याभोवतीं ठेवलेली आहे. त्या गराद्यांच्या आड ते घाऊक प्रमाणावर बसलेले देव मोठे केविलवाणे दिसतात. त्यांच्या नांवांची गळत होऊं नये म्हणून त्यांच्या नांवांच्या त्यांच्या त्या तुरुंगांवर पाऱ्या लावलेल्या आहेत. त्यामुळें 'ईयत्ता सहावी व' वगैरे पाऱ्या असलेल्या एखाद्या शाळेची आठवण तें दृश्य करून देत होतें. त्या बंदिस्त जागेंतल्या पुष्कळशा देवांच्या निरनिराळ्या आरत्या, पूजा वगैरे चाललेल्या होत्या. त्यांच्या भक्तांचा स्वतंत्र वर्ग त्यांच्या दर्शनाला जात होता. आणि हे देव अपुरे होत होते म्हणून कीं काय, एखाद्या खांब्यावरच्या शिल्पाकृती-पुढें दिवटी तेवत ठेवून अगर इतर मार्गांनीं तिचें महत्त्व वाढविण्याचा प्रयत्न बैरागी करीत होते. देवांची ती गर्दी आणि ठिकठिकाणीं उभारलेल्या लोखंडी गजांच्या चौकटी ह्यांनीं त्या देवाल्याची भव्यता व सौंदर्य ह्यांना उणेपणा येतो. हें देवालय नसून देवांचा Zoo आहे कीं काय असें वाटूं लागतें. ह्या असंख्य देवांच्यापुढें नमस्कार करून आपली हजेरी रोज लावणारे भक्त आम्हांला दिसले. त्यांच्या श्रद्धेचें आणि नियमाचें कौतुक वाटल्याशिवाय रहात नाहीं !

ह्या देवळाचीं तीं गोपुरें, तेथला तो तलाव आणि तें शिल्प पाहून, मनुष्य

आपल्या हातांतलें कॅमेरा घेऊन साहजिकच पुढें सरसावतो व फोटो घेऊं पहातो. पण त्यानें कॅमेरा सरसावला कीं तेथला एखादा शिपाई पुढें धावतो आणि त्याला अडवून म्हणतो, “ फोटो काढायचा असेल तर पहिल्यानें परवानगी घेऊन या.”

पण परवानगी कुठें मिळते ह्याबद्दल जर तुम्हीं चौकशी केलीत तर त्याला नीटसें उत्तर कोणाकडून मिळत नाहीं. कोणी म्हणतो कीं, देवळाच्या दाराशींच मिळते; कोणी म्हणतो कीं, बाहेर कुठें तरी ऑफिस आहे; तर कोणी म्हणतो कीं, अमक्या त्या माणसाला भेटा. मग एखाद्या तामिळी माणसानें तुमच्या-करितां रद्दबद्दी केली कीं शिपायाला द्या येते. तो म्हणतो, “ साहेब ! मी बघत असतांना तुम्हीं फोटो काढलेत तर मी तुम्हांला अडवणारच. पण माझी पाठ फिरलेली असतांना जर...”

तुम्ही हसतां. तो मात्र हसत नाहीं. तो पुन्हा आपण नियमाप्रमाणेंच वागणार असें सांगतो. पण पाठ फिरलेली असतांना कोणीं कांहीं गुन्हा केल्या तर त्याला त्याचा काय इलाज ?

त्या एवढ्या मोठ्या देवळांत माणसांची नेहमींच गर्दी असते. तेथल्या असंख्य देवांना भाविकांची कमतरता कधींच पडत नाहीं. पण येथें गर्दी असते ती मात्र नुसती भाविकांची नव्हे. ह्या देवाल्याचा धर्मशाळा म्हणूनहि उपयोग केला जातो. एखाद्या खांब्याच्या अगर चौथऱ्याच्या आडोशाला आरामांत हात उशाला घेऊन झोंपलेले अनेक लोक तेथें दिसतात. भिकारी तर सारखी अडवणूक करीत असतात. आणि रिकामटेकड्या लोकांचीं टोळकीं देवाचिये द्वारीं थडामस्करी आणि कुट्याळक्या करीत बसलेलीं पाहिलीं म्हणजे चमत्कारिक वाटतें. एके ठिकाणीं तर जुगारहि खेळला जात असावा असा मला संशय आला. असें असल्यामुळें देवळांत पोलीस फिगत असावेत हें योग्यच होतें. एकदां वाटतें कीं, ह्या सगळ्या रिकामटेकड्या, उडाणटप्पू आणि अपंग व भिकारी लोकांना तेथील अधिकाऱ्यांनीं देवळांनून हाकून द्यावें आणि तेथलें वातावरण शांत आणि पवित्र असें करावें. पण नंतर वाटतें कीं, हे बापडे लोक जाणार तरी कुठें ? देवाच्या घरांत त्यांना आसरा मिळावा हें योग्यच आहे. नव्हे, त्या घरावर त्यांचा विशेष हक्क आहे. शिवाय मन शुद्ध करून देवळांत जाणाऱ्यांच्या नजरेस हे पडले तर त्यांना ह्यांच्याविषयींच्या आपल्या जबाबदारीची जाणीव होईल. आणि तसें पाहिलें तर देवानेंच ह्यांना निर्माण केलें ! आपण

काय निर्माण केलें आहे तें त्याला कळलें तर तें कांहीं वाईट होणार नाह.

अखेर फिरून फिरून दमलेला आणि भागलेला; शिल्पकलेच्या विविध आणि विपुल दर्शनानें तृप्त झालेला—नव्हे, विटलेला—माणूस त्या देवाल्यांतून बाहेर पडतो. त्याची रसिकता आणि आश्चर्य करण्याची शक्ति संपलेली असते. त्याचा जीव नुसता उबून जातो. त्या भव्यतेपासून, विपुलतेपासून आणि श्रद्धेपासून दूर पळावें असें त्याला वाटूं लागतें. पुन्हा आपल्या नेहमींच्या लहान जगांत परतावें अशी त्याला उत्कंठा लागते. ज्यावर शिल्पाकृति नाही असा एखादा नगरपालिकेचा दिव्याचा खांब पाहिला तरी त्याला बरें वाटतें. नुसतें आकाश, नुसतीं झाडे, नुसता स्वच्छ सूर्यप्रकाश ह्यांनीं त्याच्या मनाला प्रसन्नता वाटूं लागते.

एका कल्पित विश्वांतून तो बाहेर पडलेला असतो. आपल्या मनांतलें त्या देवाल्याचें प्रतिबिंब तो मोडून टाकतो. अखेर तो भव्य असला तरी भातुकलीचाच प्रकार आहे असें त्याला वाटूं लागतें.

आणि तरी तो आश्चर्य करीत असतो. देव आणि धर्म ह्यांच्या कल्पना माणसानें कां निर्माण केल्या ? त्या कल्पनांवर त्यानें इतकी दृढ आणि आर्त श्रद्धा कां ठेवली ? प्रचंड शिलांच्या राशी त्यानें हलवल्या. अविश्रांत मेहनत करून त्यांतून देवालय उभारलें. त्या देवाल्याचा कोपरान् कोपरा—मग तो अंधारांत लपलेला असो, अगर लोकांच्या दृष्टीला न पडण्यासारखा असो—शिल्पाकृतींनीं झांकून टाकला. कशाकरितां केलें त्यानें हें ? असें करून त्याला कोणतें खोल समाधान लाभलें ? आणि ह्याला भातुकलीचा खेळ म्हटलें तर जीवनाचा बराचसा भाग म्हणजे भातुकलीच आहे असें नाही का म्हणावें लागणार ? अशी भातुकली माणूस खेळूं शकतो हें त्याचें वैशिष्ट्य नव्हे काय ? ह्याच्यांतच त्याचा मोठेपणा नाही का ?

ह्या प्रश्नांचीं उत्तरें जो तो आपल्या बुद्धीप्रमाणें व वृत्तीप्रमाणें देईल; पण हे प्रश्न मीनाक्षीचें देवालय मनांत उत्कटतेनें निर्माण करतें ह्यांतच तें बांधणाऱ्यांचा मोठा विजय आहे.

मीनाक्षीचें देवालय आम्हीं दोनदां पाहिलें. दुसऱ्या दिवशीं तें पाहून झाल्यावर आम्हांला आणखी कांहींच करायचें नव्हतें आणि आपली त्रिचनापल्लीला जाणारी गाडी तर संध्याकाळीं सुटायची होती. आणि आमच्या त्या हॉटेलांतल्या भिकार खोलींत बसण्यापेक्षां, स्टेशनच्या वेटिंग रूममध्येच आरामशीरपणें वेळ काढणें बरें असा विचार करून आम्ही सामान घेऊन

स्टेशनवरच गेलों. पाऊस अर्थात् पडत होताच. आम्ही पुन्हा पुन्हा भिजलों व वाळलों होतों. स्टेशनवर आम्हीं इंग्रजी पद्धतीचें जेवण घेतलें.

तसें पाहिलें तर इंग्रजी पद्धतीचें जेवण आपल्याला वेचवच लागतें आणि महागहि पडतें. पण प्रवासांत आम्हीं बहुतेक त्याच पद्धतीचें जेवण घेतलें. त्या पद्धतीच्या हॉटेलमधलें वातावरण नेहमीं प्रसन्न असतें. पाकगृहांत नसली तरी निदान बाहेर तरी परीटघडीची व चकचकीत स्वच्छता असते. बोलण्या-वागण्याचे कांहीं नियम तेथें सर्वत्र चालत असतात आणि तेथील वेटर कांहीं एका विशिष्ट शिस्तीनें व अदवीनें वागत असतात. जेवणाचें तें एक दुकान आहे असें वाटत नाही आणि म्हणूनच तेथें जेवावेंसें वाटतें.

इंग्रज लोक गेले खरे, पण त्यांच्या कांहीं चालीरीती अजून सुदैवानें आपल्या-जवळ राहिल्या आहेत. त्यांची जपणूक आपण केली तर फार बरें होईल.

दोन दिवस तेथें गेल्यामुळें तेथील एका वेटरशीं आमची थोडी जानपछान झाली होती. जेवण झाल्यावर आम्हीं त्याची जरा चौकशी केली. त्याबरोबर त्याची सारी इंग्रजी शिस्त गळून पडली आणि तो म्हणाला, “काय करायचें, साहेब ? दिवस फार वाईट आहेत. आतां ह्या उतार वयांत मला हें वेटरचें काम करावें लागत आहे. पोटापुरतादेखील येथें पगार मिळत नाही. मोठमोठ्या साहेबांकडे कामें केलेलीं आहेत मीं. सगळ्या इंडियांत हिंडलोंय. विलायतेलादेखील गेलों होतों एका साहेबाबरोबर. फार चांगला होता तो. शिब्या खूप द्यायचा. सारखें ‘bloody’ आणि ‘rascal’ म्हणायचा, पण पैसेहि खूप द्यायचा. आतां मात्र सगळे साहेब लोकच गेले येथून. आणि हें काम नशिबीं आलें माझ्या.”

विलायतेला जाऊन आलेला हा प्राणी दारिद्र्यांत खितपत होता. साहेब लोकांच्या विश्वांत जगलेला आणि रुळलेला हा माणूस आतां पोरका झाला होता.

त्याला आम्हीं चांगलीशी टिप दिली. आणि मग टिवल्याबाबल्या करीत स्टेशनवर वेळ काढला.

पैसेंजर गाड्या भपकारत, शिब्या वाजवीत आल्या आणि गेल्या. माल-गाड्यांचें शंटिंग पुन्हा पुन्हा चाललें होतें. आमचेंहि स्टेशनवर तसेंच कांहीं तरी चाललेलें होतें. आम्ही दोघे एकमेकांशींहि फारसें बोलत नव्हतों ! काय बोलणार ? विषय सगळे संपून गेले होते.

प्लॅटफॉर्मवर तसें फिरतांना प्रवासाविषयींचा सगळा उत्साह माझ्या मनांतून



निघून गेला. धावपळ करणें, गाड्या पकडणें, हॉटेले धुंडाळणें ह्या गोष्टींत जें नावीन्य वाटत होतें, धाडसाचा आनंद वाटत होता तो आतां वाटेनासा झाला होता. हें सगळें संवयीचें झालें होतें आणि खरोखर किती कंटाळवाणें आहे तें समजू लागलें होतें. घरीं जाऊन तंगड्या ताणून एखादें पुस्तक वाचीत बसावें असें वाटूं लागलें. ज्या पुस्तकांना कंटाळून मी बाहेर पडलों होतो तोंच आतां मला बोलावत होतीं.

अखेर दुपारनंतर आमची गाडी आली आणि आम्ही त्रिचनापल्लीला निघालों.

वाटेंत पाऊस पुन्हा पुन्हा लागत होता. शेतांतून पाणी सांठलें होतें आणि त्यांतून हिरव्या काड्या डोकावत होत्या. वाटेंत आम्हांला कोडाई कनाल स्टेशन लागलें. तेथून मोटारनें कोडाई कनालला जातां येतें. कोडाई कनाल हें जगांतलें एक उत्कृष्ट हवेचें ठिकाण समजलें जातें. त्या स्टेशनवर पावसांत भिजत, तोंडाला चटके देणारी कॉफी प्यायला गंमत वाटली.

पावसाचें दाटलेलें सौंदर्य त्या भागांत पहायला मिळालें. डोंगरांच्या कुशी-कुशींतून ढग विसांवले होते. पावसाच्या धुक्याची तलम मलमल सर्वत्र पसरली होती. पाऊस तिरप्या रेषांनीं पडत होता. शेतांतून पाण्याच्या चादरी पसरल्या होत्या. ओलावा सर्वत्र निथळत होता. बालकवींची कविता तेथें स्फुरत होती.

रात्रीं आमची गाडी त्रिचनापल्लीला पोहोचली. मर्ढेकर मोटार घेऊन स्टेशनवर आले होते. त्यांच्याबरोबर त्यांच्या घरीं गेलों.

मर्ढेकर हे अलिप्त आणि अब्रोल गृहस्थ आहेत. आपल्या स्नेह्यांशीं ते प्रेमळपणें वागतात. पण त्यांच्यांत आणि इतरांच्यांत निकटपणा निर्माण होऊं शकत नाहीं. स्वतःच्या जीवनाचा बराच भाग त्यांनीं कड्याकुलुपांत बंद करून ठेवला आहे असें वाटतें. अर्थात् ह्याबद्दल तक्रार करण्याचें कोणालाच कारण नाहीं.

एखाद्या बड्या सरकारी अधिकाऱ्याचें घर जसें असतें तसें मर्ढेकरांचें असेल अशी माझी कल्पना होती. पण घरांत प्रवेश करतांच मला आश्चर्याचा धक्का बसला. आम्हीं एखाद्या संन्याशाच्या मठींतच प्रवेश केल्यासारखें आम्हांला वाटलें. घरांत अगदीं मोजकें फर्निचर होतें, आणि दिल्लीहून आलेले सामानाचे पेटारे तसेच न उघडतां पडलेले होते.

जेवण झाल्यावर मर्ढेकरांचा नोकर निघून गेला. आम्ही अंमळ बसलों. मर्ढेकर पाईप ओढीत फेऱ्या घालीत होते.

मीं विचारलें, “फावल्या वेळांत तुम्ही काय करतां ? इकडच्या लोकांशीं तुमची ओळख झाली असेल.”

ते म्हणाले, “छे. मी कोणांतच मिसळत नाहीं. ते वलव आणि तें ब्रिज खेळणें कांहीं आपल्याला मानवत नाहीं.”

मीं म्हटलें, “मग काय, नुसते सिनेमा पहातां आणि वाचत बसतां कीं काय ?”

ते म्हणाले, “काय बघायचें त्या सिनेमांत ? ऑफिसांत बराच वेळ काढतां. थोडेंसें वाचतां आणि मग पाईप ओढीत अशा फेऱ्या मारतां. झोंप येईपर्यंत रोज अशा फेऱ्या मारतां.”

“असें कसें बुवा चालतें तुमचें ?”

“संवय झाली आहे मला.”

आणि पाईप ओढीत ते पुन्हा फेऱ्या मारूं लागले.

दुसऱ्या दिवशीं आम्ही तेथील टेकडीवरचें देऊळ पहायला गेलों. एका टेंगण्याशा टेकडीवर हें देऊळ आहे. ही टेकडी सगळी एका खडकाचीच आहे. आजूबाजूला इतर डोंगर नसल्यामुळें ही टेकडी उठून दिसते, आणि त्यामुळेंच तिला महत्त्व आलेलें असावें.

नेहमींप्रमाणें देवाल्याभोंवतीं तटबंदी आहे आणि त्याचें प्रवेशद्वार अगदीं ऐन बाजारांतच आहे. ह्या तटबंदी पाहून मला असा संशय येऊं लागला कीं, पूर्वीचे राजे ह्या देवळांचा किल्ल्यासारखा उपयोग करीत असावे. देवळें बांधून पुण्यसंचय व स्वसंरक्षण ह्या दोन्ही गोष्टी साधीत असावे.

देवाल्याच्या द्वाराशींच विघ्नेश्वराची मूर्ति आहे. गणपतीला इकडे विघ्नेश्वर म्हणतात. आपण त्याला विघ्नहर्ता म्हणतां. मला वाटतें कीं, पहिल्यानें गणपति हा विघ्न आणणारा एक शनीसारखा दुष्ट देव असावा. त्याचें रूप तसें पाहिलें तर विचित्र आणि भीतिदायक आहे. पण नंतर तो विघ्नहर्ता झाला असावा. आणि शांत, सुखभावी व खादाड देव अशी जी त्याच्याविषयींची आपली कल्पना ती अलीकडेच निर्माण झाली असावी. त्याचें मूळचें भीतिदायक रूप आतां आपल्याला गमतीदार वाटतें.

असो. विघ्नेश्वरापुढून जातांना बूट काढले आणि मग पायऱ्या चढतांना पुन्हा पायांत घातले. ह्या पायऱ्यांच्या बाजूस व वर दगडी बांधकाम आहे. त्यामुळें पायऱ्या चढतांना आजूबाजूचें कांहीं दिसत नाहीं. परमेश्वराकडे जातांना

इतर गोष्टींवरचें लक्ष काढून फक्त त्याचेंच चिंतन करावें लागतें, असें ह्यांतून सूचित केलेलें आहे कीं काय, कोण जाणे ?

मात्र वाटेंत छोटीं छोटीं गवाक्षें आहेत. त्यांतून सूर्यप्रकाशानें न्हालेलें बाहेरचें जग फार सुंदर दिसतें. अंधारातून पाहिल्याशिवाय सूर्यप्रकाशाचें खरें सौंदर्य कळत नाही हेंच खरें. ह्या गवाक्षांच्या द्वारे, किती आकर्षक गोष्टींचा त्याग करून माणूस देवाकडे जात आहे याची त्याला आठवण करून दिली आहे. आणि जणुं सुचवले आहे कीं, ह्या जगाचा लोभ वाटत असला तर अजून गागें फिर. परमेश्वराजवळ जाण्याची कोणावरच सक्ति नाही.

पण शहाणा माणूस त्या गवाक्षांतून बाहेर पहात असा निष्कर्ष काढतो कीं, जवळून जितकें जग वरें दिसत नाही, तितकें आतां लांबून दिसत आहे. आणि परमेश्वराच्या जितकें अधिक सन्निध जावें तितकें तें अधिक सुंदर दिसूं लागेल. तेव्हां त्यांतलें खरें सौंदर्य समजायचें असेल तर परमेश्वराच्या जवळच गेलेलें वरें. आणि म्हणून तो पुढें चढूं लागतो.

ही आपली कल्पना झाली. खरें म्हटलें म्हणजे गवाक्षांतून बाहेर बघण्याच्या निमित्तानें माणूस अंमळ श्वास घेतो आणि मग पुढें चालूं लागतो.

वाटेंत आम्हांला देवाच्या पालख्या वगैरे सामान ठेवलेलें एक दालन लागलें. पण त्यांत प्रवेश करायचा म्हणजे बूट काढावे लागतील हें कळतांच आम्हीं बाहेरून आंत डोकावूनच समाधान करून घेतलें. देवाचा सरंजाम पाहून देव म्हणजे एक छोटासा संस्थानिक असावा असें वाटलें.

नंतर आम्हांला टेकडीवरचें शंकराचें मुख्य देवालय लागलें. त्याला बगल देऊन (आणि मला वाटतें, बूट काढण्याचा एकदां कार्यक्रम करून) आम्ही वर सटकलों. कारण टेकडीच्या अगदीं वरच्या टोंकाला गणपतीचें देऊळ आहे. शंकराचें देऊळ सोडल्यावर पुढेंच एक खडकांत खोदलेली छोटी गुहा लागते. त्या गुहेतलें शिल्प अर्धवटच राहिलेलें आहे. इथपासून पुढें पायऱ्यांवर छप्पर नाही. त्यामुळें भोंवतालचें सुंदर दृश्य एकदम नजरेस पडतें. परमेश्वराच्या इतक्या सन्निध आल्यावर, भक्तावरचीं बंधनें काढून घ्यायला हरकत नाही, असा तर ह्याचा अर्थ नव्हे ? मात्र येथल्या पायऱ्या झिजलेल्या आणि फसव्या आहेत. परमेश्वरप्राप्तीचा मार्ग नाही तरी असाच निसरडा असतो.

ह्या ठिकाणाहून आजूबाजूचें दृश्य फारच सुंदर दिसतें. सूर्यप्रकाशांत न्हालेली त्रिचनापल्ली मोठी सुन्नक आणि शोभिवंत दिसते. पश्चिमेच्या गाजूला कावेरीचें

पात्र पसरलेले आहे, आणि दूर पलीकडे दुसऱ्या नदीचे पात्र अस्पष्टपणे दिसते. त्यांत रेतीची छोटीं वेटें मधून मधून उमटलेली आहेत. कावेरीवरचे दोन पूल तेथून खेळण्यांसारखे दिसतात. आम्ही पाहिले तेव्हां तिच्या दोन्ही तीरांवर चौकोनी शेतांत पोसलेलीं पिकें उभीं होतीं. ठिकठिकाणीं झाडें झुपक्यांनीं उभीं होतीं. आणि उन्हांनें तें सारेंच दृश्य उजळून निघालें होतें.

वरचे गणपतीचे देऊळ लहानसें आहे. इतक्या उंचावर आहे हेंच त्याचें वैशिष्ट्य ! बूट काढून आम्ही तें पाहिलें, बूट चढवून खालीं उतरलों आणि पुन्हा खालच्या देवळांत जाण्याकरितां बूट काढले.

खालच्या मोठ्या देवाल्यांत शंकराचें स्वयंभू लिंग आहे. सहा तोंडांच्या कार्तिकस्वामीची तेथें मूर्ति आहे व दगडाची एक सांखळी आहे. हीं त्याचीं मला आणखी वैशिष्ट्यें वाटलीं. नेहमींप्रमाणें तेथें देवांची आणि मुनींची मोठी फौज आहे. स्वयंपाकघरांतील फळीवरच्या डब्यांप्रमाणें ते मांडून ठेवलेले आहेत.

देवळाचा हत्ती आम्हांला मध्येंच दिसला. त्याच्या माहुताच्या सूचनेवरून त्यानें आम्हांला सोडेंनें गळ्यांतली घंटा वाजवून दाखवली आणि सोड उभारून सलाम केला. हत्तीनें सलाम केल्यामुळे माझा स्वतःविषयींचा आदर दुणावला. नीटसें आटवत नाहीं, पण मला वाटतें, प्रधाननें हत्तीला प्रतिसलाम केला. हत्तीचा फोटो काढायचे प्रधानच्या मनांत होतें. पण हत्तीला पोज् घ्यायला लावण्यास आपण एक रुपया घेऊं असें माहुतानें सांगितल्यामुळे तें रद्द करावें लागलें !

बूट चढवण्याचा पुन्हा एकदां कार्यक्रम झाला.

एवढ्या व्यायामानंतर खालीं आल्यावर रसरशीत गरे घेऊन खायची इच्छा व्हावी हें साहजिकच आहे.

दुपारीं आराम केला. मठेकरांच्या घरांत असलेली रामदासांची तसवीर पाहून गंमत वाटली. कुठें रोखटोक व्यवहारी रामदास आणि कुठें नवकवि मठेकर ! रामदासांच्या शिष्यशाखेंत म्हणे मठेकरांचे पूर्वज होते. आपल्या शिष्यशाखेंतून पुढें हा 'मूपक कवि' निर्माण झाला आहे हें कळलें तर रामदास स्वर्गांतदेखील जीव देण्याचा यत्न करील.

संध्याकाळीं मठेकरांच्याबरोबर फिरायला गेलों. शांत एकांत जागीं त्यांनीं मोटार नेऊन थांबविली. तांबड्या माळावर खुरटलेले गवत कुठें कुठें वाढले होतें आणि उंच ताड ठिकठिकाणीं उभे होते. एका दगाचा पंजा सूर्यावर ठेवलेला होता. त्यामुळे सूर्यप्रकाशाचे फवारे नुसते आकाशांतच उंच उडाले



होते आणि ते अंगावर उडून दग शेंदरी झाले होते. अगदीं मावळतांना सूर्य नजरेस पडला. आपलें म्लान उन्ह त्यानें एकदां त्या तांबड्या माळावर पाडलें आणि मग तो क्षितिजाखालीं बुडाला. उन्ह गेलें आणि दगांवरची शेंदरी छटा काय ती मागें रेंगाळली.

जरा रेंगाळून आम्हीहि परत फिरलों.

दुसऱ्या दिवशीं आम्ही पुन्हा देवळें बघायच्या मोहिमेवर निघालों. मर्ढेकरांनीं बरोबर दिलेला ड्रायव्हर फार भाविक दिसला. त्यानें मोठ्या आस्थेनें आम्हांला देवळें दाखवलीं. गर्दीमुळें न घडणारें देवाचें दर्शन घेण्याकरितां आम्हांला थांबण्यास भाग पाडलें आणि मुख्य म्हणजे भिकाऱ्यांपासून व देवळांत पैसे काढणाऱ्या इतर लोकांपासून आमचें संरक्षण केलें.

कावेरीवरचा पूल ओलांडून आम्ही पहिल्यानें रंगनाथाचें देऊळ पहायला गेलों. श्रीरंगाचें देवालय केवळ प्रचंड आहे. मीनाक्षीच्या देवाल्याहूनदेखील तें मोठें आहे. अर्ध्या चौरस मैलाएवढा त्याचा विस्तार आहे. लहानमोठीं आणि कांहीं अपुरीं राहिलेलीं अशीं मिळून त्याचीं एकवीस गोपुरें आहेत. एकाबाहेर एक अशा सात आवारांचें तें देऊळ बनलेलें आहे. त्यांतलीं जीं बाहेरचीं तीन आवारें आहेत तीं बरींचशीं बाजार व वस्ती यांनींच भरून गेलेलीं आहेत. आंतल्या चार आवारांत देवाल्याचे मुख्य भाग आहेत. तेवढ्या भागांतून हिंडायचें म्हणजेदेखील पाय मोडून जातात.

एवढें मोठें देवालय एकदम बांधलें गेलें असणें शक्य नाहीं. तीन चार शतकें त्याचें बांधकाम चाललें होतें. तेराव्या शतकांतले पांड्य राजे, नंतर विजयनगरचे राजे आणि अखेर नायक राजे ह्यांनीं हें देवालय बांधलें. नायक राजांची त्रिचनापल्ली ही दुसरी राजधानी होती. आपल्या राजधानींतल्या या देवळाचा बराचसा भाग त्यांनींच बांधलेला आहे.

ह्या देवाल्याचें एक वैशिष्ट्य म्हणजे तें नेहमीं प्रमाणें पूर्वाभिमुख नसून दक्षिणाभिमुख आहे.

पहिल्या दोनतीन गोपुरांतून आमची मोटार आंत गेली. तेथल्या आवारांत बाजाराची गर्दी झालेली होती. पुढें मात्र आम्हांला पायींच फिरावें लागलें. तेथेंहि मोटार जाऊं शकली असती तर काय बहार झाली असती ! आम्हीं प्रवेश केल्या त्या द्वाराजवळ दोन मोठ्या प्रणाम करणाऱ्या मूर्ती आहेत. इतिहासांतल्या चित्रांत चंद्रासाहेबचा जसा पोषाख दाखवतात तसा त्यांचा पोषाख आहे.



आंत देवापुढें लोटांगण घातलेल्या स्थितींत जमिनीच्या फरशीवर दोन बारक्याशा माणसांच्या आकृती कोरलेल्या आहेत. एका रेघेला खालीं दोन पायांचे फाटे फोडून, दोन्ही बाजूंस दोन हातांच्या तिरक्या रेपा चिकटवून वर एक पूज्य काढून, आपण माणसाचें चित्र काढतो ना, तशा त्या आकृती आहेत. शिल्पाच्या त्या भव्य विलासांत, त्या दोन आकृतींनीं माझे लक्ष वेधून घेतलें. त्या काढणाऱ्या शिल्पकाराविषयीं सहानुभूति वाटली.

आंत गेल्यावर देवाल्याच्या रचनेविषयीं स्पष्ट कल्पना करून घेण्याच्या आम्हीं प्रयत्नच केला नाहीं. खांब्यांच्या त्या जंगलांतून आम्ही ड्रायव्हरच्या मागोमाग हिंडलों—हिंडलों म्हणण्यापेक्षां फरफटत गेलों. अनेक मंडप व दालनें आम्हीं पायाखालीं तुडविलीं.

‘अनन्तशयनम्’च्या मूर्तीचें आम्हांला दर्शन घडलें नाहींच. पहिल्यानें गेलों तेव्हां गाभारा वंद होता आणि नंतर गेलों तेव्हां भाविकांची गर्दी होती. मंदिरांप्रमाणें पुजारी त्यांना आंत सोडीत होते आणि थोड्याच वेळांत बाहेर काढीत होते. आम्हीं स्वतःवर असा अत्याचार करून घ्यावा अशी जरी त्या ड्रायव्हरची इच्छा होती, तरी त्या गोष्टीला आमची तयारी नव्हती. म्हणून आम्हीं त्या गाभाऱ्याचा सोनेरो कळस पाहूनच परत फिरलों. मात्र अनन्त-शयनमाचें नाहीं तरी त्याच्या सहचारिणीचें दर्शन आम्हांला घडलें. येथेंहि उर्मट पुजारी लोकांना मंदिरांप्रमाणें आंत सोडीत होते व बाहेर हांकत होते. पण आम्हांला जरा त्यांनीं नीटपणें वागवलें. आम्हांला तीर्थप्रसाद वगैरे दिल्या व डोक्यावर एक सोन्याची टोपी घातल्यासारखें केलें. मग दक्षिणा घेऊन पुन्हा निराळ्या प्रकारें टोपी घातली.

देवाल्याच्या आवारांत एक सूर्यपुष्करिणी व दुसरा चंद्रपुष्करिणी असे दोन तलाव आहेत. पण मीनाक्षीच्या देवळांतला तलाव जशी शोभा वाढवतो, तसें इथें होत नाहीं.

देवाल्यांत शिल्प पुष्कळ आहे, तें सुंदरहि असावें, पण शिल्प पाहून पाहून आमच्या नजरा मरून गेल्या होत्या. त्यामुळें त्याचें सौंदर्य मनावर फारसें परिणाम करूं शकलें नाहीं. त्रिवेंद्रम्च्या पद्मनाभस्वामीच्या देवळांत जशीं उत्तान शृंगाराचीं व संभोगाचीं शिल्पचित्रें आहेत तशीं येथेंहि आहेत. आणि तेथल्या-प्रमाणें येथेंहि त्या आकृतींच्या गुप्तेंद्रियांवर खड्डनें खुणा केलेल्या आहेत. केवढी रसिकता ! केवढी भाविकता !

येथील अश्वमंडपानें मात्र आमच्या मरगळलेल्या नजरादेखील वेधून घेतल्या. ह्यामध्ये दर खांबांत मागच्या दोन पायांवर उभ्या राहिलेल्या घोड्यांवर बसलेल्या स्वारांच्या आकृती आहेत. ते स्वार आपल्या हातांतल्या तरवारीने शिकार करीत आहेत, लढाई करीत आहेत. एके ठिकाणी खवळून अंगावर धांवून आलेल्या वाघाच्या कुशींत स्वारांने तरवार खुपसली आहे आणि त्या तरवारीचे टोक दुसऱ्या बाजूने बाहेर आलेले आहे. अशा प्रकारच्या आकृती आम्ही विजयनगरला पाहिल्या होत्या. हा मंडपदेखील विजयनगरच्या राजांनीच बांधलेला आहे. तेथील आकृतींतून जो उन्मत्त पराक्रम आणि जीवनांतील गतिमानता व्यक्त होते ती मला फार आवडते.

श्रीरंगाचें हें देवालय पाहून नंतर आम्ही तेथून एक मैल दूर असलेले जंबुकेश्वराचें देवालय पहायला गेलों. जंबुकेश्वर म्हणजे शिव. जवळ जवळ असलेली ही देवालये पाहून शैव व वैष्णव ह्यांची देवालये बांधण्यांत स्पर्धा होती कीं काय असें मला वाटूं लागले. ह्या स्पर्धेनें परस्परांची देवळे फोडण्याचें स्वरूप घेतले नाही हें हिंदु धर्माचें अभिमानास्पद वैशिष्ट्य !

हें देऊळ बरेंच लहान आहे. ह्याला एकाबाहेर एक अशीं चार आवारें आहेत. बाहेरचीं दोन मोकळींच आहेत. आंतल्या आवारांत मात्र मंडप वगैरे आहेत. रचनेच्या दृष्टीनें हें बांधेसूद वाटले व अधिक सुंदरहि वाटले. आंतला गाभारा काळ्या पाषाणाचा असून विशेष सुंदर आहे.

पण देवळे पाहून आम्ही इतके हैराण झालों होतो कीं, तें सौंदर्य पहायला आम्ही थांबलों नाहीं. सरळ बाहेर पडून हॉटेलमध्ये चमचमीत खाहें. रात्री आम्ही त्रिचनापल्ली सोडली.

गुंटकल सोडल्यापासून आम्हांला गर्दीचा त्रास झाला नव्हता. पण त्रिचनापल्ली ते मद्रास या प्रवासांत गाडी गच्च भरून गेली होती. त्यामुळे प्रधानला अंगाची जुडी करून बाकावर मिळालेल्या जागेंत झोंपावें लागलें. आणि मी एका फटींत होल्डऑल पसरून अंगाचें अर्धवर्तुळ करून झोंपलों. प्रधानची टणक आणि विचित्र आकाराची उशी डोक्याखाली होती. त्यामुळे सकाळीं बाकी सगळें शरीर सरळ झालें तरी मान मात्र तिरकीच राहिली !

झोंपहि तितकीशी नीट लागली नाही. कारण रात्रीं बराच वेळ एक गृहस्थ गाडींतल्या मुलांना कविता म्हणायला लावून स्वतःची करमणूक करून घेत होता !

सकाळीं आम्ही एगमोर स्टेशनला पोहोंचलों. मद्रासमध्ये मुख्य स्टेशनें दोन. एक साउथ इंडियन रेल्वेचें एगमोर आणि दुसरें एम्. एस्. एस्. चें मद्रास सेन्ट्रल. एगमोर स्टेशनवर बॉम्बे सेन्ट्रलप्रमाणें औदासीन्याची अवकळा आहे. रेल्वे स्टेशन म्हणजे धावपळ व गर्दी ह्यांचें ठिकाण. जीवन तेथें विशेष गतिमान असतें. त्याच्या बांधणीनें औदासीन्य निर्माण करावें हें चमत्कारिक वाटतें. त्या मानानें मद्रास सेन्ट्रलनें बोरीबंदरचा रुबाव बराच उचलला आहे. पण बोरीबंदर तें बोरीबंदर. त्याची रचना, तेथील उजेड, स्वच्छता व लखलखीतपणा आणि चटपटीत वातावरण ह्यामुळे प्रवासाला जावेंसें वाटतें. मन विलक्षण प्रसन्न होतें.

मद्रासला आम्ही मॉडर्न हिंदु हॉटेलमध्ये उतरलों. पण म्हैसूरला ह्या हॉटेलच्या शाखेनें आमची जशी बडदास्त ठेवली होती तशी येथें ठेवली गेली नाही. शिवाय सारखें सारखें हॉटेलांत राहिलें कीं तेथल्या वातावरणाची घृणा वाटूं लागते. ह्या खोल्यांतून अनेक माणसें राहिलीं असतील, ह्या विछान्यांत अनेक माणसें झोंपलीं असतील, ह्या ताटांत अनेक माणसें जेवलीं असतील, ही गोष्ट फार तीव्रतेनें जाणवूं लागते आणि त्यामुळे किळस येतो.

प्रातर्विधि उरकून आम्ही शक्य तों लवकर हॉटेलांतून बाहेर पडलों आणि शक्य तों उशिरां तेथें परतलों. बाहेर पडल्यावर नेहमींप्रमाणें आम्ही मद्रास सेन्ट्रलला गेलों. आणि तो मध्यत्रिंदु कल्पून निरनिराळ्या ठिकाणीं फिरलों. पहिल्यानें आम्ही थिऑसॉफिकल सोसायटीच्या अड्यार येथील छोट्या वसाहतींत

जाऊन आलो. मद्रास सेन्ट्रलपासून तें सहा सात मैल दूर आहे. तेथें जायला बसगाड्या मिळतात. मद्रासमध्ये बसगाड्या पुष्कळ फिरत असतात. पण मुंबईच्या बसगाड्यांप्रमाणें त्या आरामशीर आणि ऐटबाज नाहीत. बसमध्ये वातावरण एकंदर घरगुती असतें. कंडक्टरच्या अंगावर युनिफॉर्म नसतो. असला तर तो विलक्षण मळका असतो आणि तोंडानेंच शिटी वाजवून तो ड्रायव्हरला इशारे देत असतो. बसमध्ये किती माणसांनीं चढावें ह्याचा तसा धरबंद दिसला नाही. आणि रांगेत उभें रहायची मुंबईची पद्धत तर ह्या लोकांना माहितच नव्हती. बऱ्याच प्रयत्नानंतर आम्हांला बसमध्ये जागा मिळाली आणि आम्ही अड्यारच्या दिशेनें निघालो.

मद्रास शहरांत आणि मुंबई शहरांत पुष्कळ साम्य आहे. वाटेत आम्हांला जेव्हां माउंट रोड लागला तेव्हां मुंबईच्या हॉर्नबी रोडची आठवण झाली. दादर, वॅलार्ड पिअर वगैरेची आठवण करून देणारे इतर अनेक भाग आम्हांला दिसले. पण मुंबईची ऐट व गजबजाट कांहीं मद्रासमध्ये नाही. नव्हे, मीं आतांपर्यंत पाहिलेल्या कुठच्याच शहरांत नाही. मद्रासमध्ये पार्शी दिसत नाहीत, पण अँग्लो-इंडियन अधिक आहेत. आणि मुंबईत नसलेले रिकशा मद्रासेत आहेत. पाय भाजू नयेत म्हणून पायाला गोणपाटाचीं फडकीं बांधून रिकशा ओढणारीं तीं खंगलेलीं माणसें पाहिलीं कीं पोटांत कसेसेंच होत होते. तेथें भिकारी मुत्रलक होते आणि रस्त्याच्या कडेला अनेकांचे संसार थाटलेले होते. चुलींवर भांडीं चढलेलीं होतीं.

अड्यार हें शहराच्या बाहेर समुद्रकिनाऱ्याजवळ निवांतपणें बसलेलें आहे. तपोवनाचें गांभीर्य, पावित्र्य व सौंदर्य निर्माण करण्याचा तेथें प्रयत्न केलेला आहे. आणि तो कांहीं अंशीं यशस्वी झालेला आहे. मात्र कृत्रिमता मधून मधून डोकावते आणि विरस करते.

आम्हीं थिऑसॉफिकल सोसायटीच्या आवारांत शिरतांच तेथल्या वृक्षराजीनें व शांततेनें आमचीं मनें प्रसन्न केलीं. जरा पुढें पक्ष्यांना पाणी पिण्याकरितां एक कुंड तयार केलेलें होतें. त्यांत कांहीं वावगे नव्हतें. पण त्यावर “ हे पक्ष्यांनो ! तुम्ही आम्हांला आल्हाद देतां म्हणून...” अशा थाटांत कांहीं तरी लिहिलेले होतें तें मात्र माझ्या मनाला खटकलें. कृत्रिम वाटलें. मराठी साहित्यांतील बरीचशी उदात्तता अशीच असते.

बाहेर जुन्या बांधकामांतल्या दगडांच्या कमानी उभारलेल्या होत्या. तोदेखील



वातावरण निर्माण करण्याचा प्रयत्न होता असें चटकन् ध्यानांत येत होतें. आणि तसें खास सौंदर्य नसलेल्या त्या कमानी नजरेला खुपत होत्या. ठिकठिकाणीं पाठ्या लावून आवारांत काय करावें आणि काय करूं नये तें सांगितलेलें होतें. त्यांत बायकी कांटेकोरपणा दिसत होता.

पहिल्यानें आम्ही तेथील ग्रंथालयांत गेलों. दुर्दैवानें ग्रंथालय बंद होतें. त्यामुळें इमारतीच्या दर्शनी दालनांतच जरा इकडे तिकडे करून आम्ही बाहेर पडलों. तेथें वेझंटबाईंचा एक अर्धपुतळा आहे. त्या पुतळ्यांतूनहि त्या बाईंचें प्रभावी व्यक्तिमत्त्व व प्रामाणिक कळकळ ह्यांची कल्पना येत होती. तेथें असलेल्या दुसऱ्या एका पुतळ्यानें माझें लक्ष वेधून घेतलें. एक छोटी सातआठ वर्षांची मुलगी एका बालकाला घेऊन उभी आहे असा तो पुतळा आहे. त्या मुलाचें वजन त्या मुलीला सहज पेलण्यासारखें नाहीं ही गोष्ट त्या शिल्पकारानें तिच्या शरीराला आलेला बांक, तिच्या झग्याला पडलेल्या सुरकुऱ्या आणि खांद्यावरून ओढला गेलेला झगा ह्यांच्यांतून व्यक्त केली आहे. पण वजन उचलल्याचा ताण मात्र तिच्या चेहऱ्यावर मुळींच दिसत नाहीं. तिच्या चेहऱ्यावर जबाबदारीची प्रौढ जाणीव आहे आणि माणसाला माणसाविषयीं वाटणारें साधें प्रेम आहे. इतका गोड आहे तिच्या चेहऱ्यावरचा भाव ! तिनें घेतलेल्या मुलाच्या तोंडावर अर्थात्च हे जाणत्या माणसाचे भाव नाहींत. त्यानें निरागस विश्वासानें त्या मुलीच्या गळ्यांत हात टाकला आहे आणि तोच भाव त्याच्या गुटगुटीत चेहऱ्यावर आहे. अशी ही शिल्पकृति मोठी सुंदर आहे.

ह्या शिल्पकृतीचें आणखी एक वैशिष्ट्य माझ्या मनावर टसलें. आतांपर्यंत मी ज्या हिंदु देवाळ्यांतील शिल्पाकृती पाहिल्या, त्यांत एक प्रकारचा अमानुषपणा होता. त्यांतल्या माणसांतून कांहीं तरी वजा केल्यासारखें वाटत होतें. इथें मात्र गोड स्निग्धता त्या दोन आकृतींच्या चेहऱ्यावर व्यक्त होत होती.

आम्ही थिऑसॉफिकल सोसायटीच्या कचेरींत गेलों. तेथें सोसायटीच्या चिटणीस असलेल्या बाई भेटल्या. त्यांचा आवाज मला तरी व्यक्तित्वहीन वाटला. आणि आश्रमांत वगैरे वावरणाऱ्या माणसांच्या वागण्यांत जी एक अकारण आपुलकी असते ती त्यांच्या ठिकाणीं होती. मला ती आपुलकी कृत्रिम व अनावश्यक वाटली. त्यांनीं आम्हांला आनंदानें सोसायटीचें आवार पहायची परवानगी दिली. आम्ही खालीं उतरून चालूं लागलों तेवढ्यांत, त्या वृद्ध बाईदेखील खालीं उतरल्या आणि दुगकन् सायकलवर उडी मारून



कुठें त्या निघून गेल्या. युरोपियन बाई वृद्धपणीं देखील अशी चपळाई दाखवू शकते. आमच्या बायका तरुणपणीं देखील चपळाई दाखवायला 'लाजतात'.

सोसायटीच्या आवारांत सर्वधर्मायांचीं छोटीं छोटीं देवस्थाने आहेत; कारण सर्व धर्म हे परमेश्वराप्रत पोहोचवायला मदत करतात असें सोसायटीचें एक मूलतत्त्व आहे. त्या रम्य तपोवनांत तीं सर्वच देवालये आपल्या या गंभीर व सात्त्विक सौंदर्यानें खुलून दिसतात. पण बागेंत जशीं झाडे लावावीं तशीं तीं सगळीं तेथें लावलीं आहेत असें मला वाटलें. बहुतेक देवालये बंद होती. पण एक कॅथॉलिक चॅपेल उघडी होती. तेथला तो क्रॉस, त्या उंच तेवत्या मेणबत्या, तो विशिष्ट पोशाख केलेला पाद्री ! आमचें देवघर याहून काय निराळें असतें ! आणि त्या पाद्रीनें जेव्हां भाविकपणें देवाला दारू offer केली तेव्हां तो प्रकार मला अगदीं नैवेद्य दाखविल्यासारखा वाटला.

चोहोंकडे हिरवळ पसरली होती. आणि वृक्षांच्या छायेतून आम्ही रस्त्यानें रमतगमत चाललों होतो. त्या दुपारच्या वेळींदेखील तेथें थंड वाटत होतें. थोडा वेळ चालल्यावर आम्हांला एक प्रचंड वटवृक्ष लागला. केवढा तरी होता तो. आणि अनेक पारंब्या जमिनींत रोवून त्यानें स्वतःचा भार सांवरला होता. इतका मोठा वटवृक्ष म्हणे हिंदुस्थानांत इतरत्र कोठेंहि नाही. त्या वटवृक्षाच्या पसरलेल्या छायेत उभे राहून आम्ही सागराचा गंभीर ध्वनि ऐकला. कुठचा मंत्रघोष तो करीत होता कोण जाणे ! पुढें होऊन त्या सागराचें दर्शन घ्यावें असें आम्हांला वाटलें. पण पुढें जायला परवानगी नाही अशी पाटी तेथें होती.

नंतर आम्ही दुसऱ्या दिशेनें हिंडलों. तेथें साड्या नेसलेल्या युरोपियन बायका दिसल्या. नुकतेंच तेथल्या लोकांचें जेवण झालेलें दिसत होतें. कारण ताट्याच्या सगळे जण स्वतः धुवीत होते. तेथल्या जीवनाचा पेहराव एकंदर हिंदी दिसला, पण आत्मा मात्र पाश्चिमात्य आहे असें वाटत होतें.

तेथें नृत्य व संगीत शाळा आहे. धार्मिक शिक्षण देणारी शिक्षणसंस्था आहे. आणि तेथली झापांची बांधलेली असूनदेखील अतिशय सुंदर दिसणारी झोंपडी पाहून आम्ही विचारलें, "ही कोणाची झोंपडी ?"

"हा रुक्मिणीदेवी अरुंडेल ह्यांचा चित्रें काढण्याचा स्टुडिओ आहे." असें आम्हांला उत्तर मिळालें. झापांतून जर त्या बाई असें सौंदर्य निर्माण करू शकतात तर त्यांचीं चित्रें किती सुंदर असतील असें गणित (कदाचित् चुकीचें) साहजिकच मनांत मांडलें गेलें.

तपोवनांतदेखील कडकडून भूक लागली म्हणजे मन शांत राहू शकत नाही. आणि अशी तीव्र अशांति वाटू लागल्यामुळे आम्ही तेथून परतलो आणि मद्रास सेंट्रल स्टेशनवर येऊन जेवलो. जेवण जितके वाईट होतें, तितके त्याला पैसे अधिक द्यावे लागले.

जेवण झाल्यावर आम्ही स्टेशनजवळच्याच मूर मार्केटच्या पलीकडे जाऊन, बोटनिकल गार्डन पाहिली व नंतर झू बघायला गेलो. मध्ये तलाव व भोंवती जनावरांचे पिंजरे अशी झूची रचना आहे. आठशीपणानें आम्ही झूमधून हिंडलो. तेथें एका नोकरानें मांजर हाकलावें तसें वाघाला दुसऱ्या पिंजऱ्यांत हाकललें आणि मग त्याचा पिंजरा झाडला. वाघाची ती गरिबी पाहून आम्हांला गंमत वाटली.

जिराफदादा उंच मान करून उभे होते. त्यांची मान फार लांब झाल्यामुळेच त्यांचें इतर शरीर फार आखूड आलें असावें. त्यांनीं मान खालीं करावी म्हणून आम्ही हरतऱ्हेचे आवाज केले. पण जिराफदादा कानहि वांकडा करीनात. तेव्हां आम्ही एका झाडाची फांदी खुडून त्यांच्यासमोर धरली. इतक्या उंचावरूनदेखील त्यांना ती दिसली आणि अनपेक्षित चपटाईनें आपली मान खालीं करून त्यांनीं ती प्रधानच्या हातानून घेतली. क्षणाघात ती फांदी फार उंचावर गेली. प्रधानच्या हॅटचेदेखील तसेंच काहीं व्हावें अशी एक इच्छा माझ्या मनांत आल्यावांचून राहिली नाही. माउसडिअर नांवाचा, उंदीर व हरण ह्यांचे अंगविशेष असलेला, एक प्राणी आम्ही तेथें पाहिला. आम्हाला तरी त्याचें उंदराशींच अधिक साम्य असल्यासारखें वाटलें. ससे व माकडे ह्यांची आपापल्या पिंजऱ्यांतून मोठ्या प्रमाणावर वंशवृद्धि चाललेली होती. आणि हत्ती आपल्या अवजड वाटणाऱ्या सोडेचा फार नाजूक व कौशल्यपूर्ण उपयोग करून झाडावरच्या पालवीच्या टिष्ठा खुडत होता.

झू पाहून झाल्यावर आम्ही म्यूझियम पहायला गेलो. येथील लाल रंगाची म्यूझियमची इमारत मोठी भव्य आहे आणि तिच्याभोंवतीं विस्तीर्ण पटांगण आहे. हें म्यूझियम फारच मोठें आहे आणि आकर्षक व विविध गोष्टींचा तेथें मोठा संग्रह आहे. तें म्यूझियम सगळें काळजीपूर्वक पहायचें म्हणजे दोन तीन दिवस तेथें घालवणें अवश्य होतें. पण आम्हांला फक्त दोनतीन तासांतच तें बघून घ्यावें लागलें. दक्षिणात्य शिल्पाचा व कलाकृतींचा तेथें मोठाच संग्रह आहे. शिवाय तेथें दक्षिणेतल्या आम्ही पाहिलेल्या देवाल्याच्या छोट्या प्रतिकृति

ठेवलेल्या होत्या त्या मला विशेष आवडल्या. त्या पाहून त्या विशाल देवालयांचें समग्र दर्शन एकदम झालें व त्यांच्या रचनेंतलें सौंदर्य प्रतीत झालें. इतिहासपूर्व कालांतील भांडीं वगैरे देखील पहाण्यासारखीं आहेत. आणि त्या ओबडधोबड भांड्यांत सौंदर्य आणण्याचे त्या लोकांचे प्रयत्न पाहून, मला एकदम ते लोक फार जवळचे वाटूं लागले. अर्थात् नुसतें वाटूं लागलें हेंच ठीक होतें. खरोखरच जर एखादा आजच्या जगांतला माणूस त्या लोकांना भेटला असता तर त्यांनीं कदाचित् त्याला खरपूस भाजून खाल्ला असता. आणि स्वतःला भाजण्याकरितां विस्तव तयार होत असतां, त्या लोकांनीं केलेल्या नृत्यांतला कलात्मक आनंद चाखण्याचा प्रसंग त्यांच्यावर आला असता !

तेथें एक फार जुन्या झाडाच्या खोडाचा तुकडा ठेवलेला होता. झाड जसें जसें मोठें होतें तसा तसा त्याच्या खोडाचा वाटोळा विस्तार वाढत जातो. आणि ती वाढ होत असतांना त्यावर उमटलेल्या रेपांवरून त्याचें वय टरवतां येतें. त्या रेपा म्हणजे त्या झाडाच्या वाढीच्या इतिहासाची नोंदच असते. त्या खोडावरच्या रेपांवर त्या म्युझियममध्ये मानवी इतिहासाची नोंद केलेली होती. अनेक राज्ये निर्माण झालीं व विलयाला गेलीं, अनेक लढाया झाल्या तरी पण हा पुरातन वृक्ष भूमींत मुळें रोवून निश्चलपणें उभा होता. त्याचा विस्तार वाढत होता. कालाच्या विस्तारावर रुंद ढेंग टाकून तो आपलें प्रशस्त जीवन जगला होता, आणि त्याच्या रोवलेल्या पावलाभोंवतीं किती तरी महापुरुष घोटाळले होते.

अशा मनाला चालना देणाऱ्या अनेक गोष्टी तेथें होत्या. पण वेळ थोडा असल्यामुळें मनापेक्षां पायांनाच अधिक चालना दिली गेली.

धापा टाकीत आम्ही म्युझियममधून बाहेर पडलों आणि बाकावर बसून हवा खाल्ली. कारण दुमरें कांहीं खाण्याची सोय तेथें दिमत नव्हती. तेथें पुरेशी हवा खाल्ल्यावर आम्हीं एक ऑग्रे-रिव्झा केला व समुद्रकिनाऱ्यावर गेलों.

किनाग दोन्ही दिशांना दृवर सरळ पसरलेला आहे. चौपाटीवर समुद्र जसा आंत घुसलेला आहे, तसा प्रकार येथें नाहीं. हा खाडीचा किनारा नाहीं. उघड्या समुद्राचा किनारा आहे. येथल्या समुद्राचा आवाज अधिक गंभीर आणि कान भरून टाकणारा वाटतो. निळ्या रुंद लाटांचीं मस्तकें अधिक उन्नत वाटतात आणि वाऱ्याचा झोत अधिक जोरदार असतो. रेक्रीमेशनसारखें येथें कृत्रिम बांधकाम नाहीं. येथें वाळूचा रुंद नितळ पट्टा



समुद्राला भिडून दूवर उलगडत गेला आहे. तो इतका मोठा व रुंद आहे कीं तेथें कितीहि माणसें आलीं तरी गर्दी होण्याची शक्यता नाही. उलट मुंबईच्या रेक्रेमेशनवर मात्र इतर माणसांपासून कधींच दूर जातां येत नाही. आणि त्यामुळें समुद्राच्या सन्निधहि जातां येत नाही. बाकी मुंबईच्या माणसांना तें कुठें इवें असतें म्हणा ? तीं रेक्रेमेशनवर समुद्राकडे पाठ करूनच बसतात. त्यांना गर्दीचीच हौस ! रेक्रेमेशनवर आहे तसा येथेंहि समुद्रकिनाऱ्याच्या कडेनें बांधलेला सुंदर डांबरी रस्ता आहे. त्यावरून मोटारीनें भरधाव जाण्यांत न्यारीच गंमत वाटते.

कुठच्याहि सौंदर्याचा भरल्या पोटींच अधिक आस्वाद घेतां येतो हें जाणण्या-इतकें मद्रास सरकार चाणाक्ष आहे. त्यामुळें त्या सरकारनें किनाऱ्यावर 'काफे मरिना' नांवाचें छान हॉटेल चालवलेलें आहे. मुंबईच्या हॉटेलांच्या तोडीचें असें तेवढेंच हॉटेल मीं मद्रासला पाहिलें. आम्हीं हॉटेलच्या गच्चीवर जाऊन बसलों आणि चहा व खाद्य पदार्थ मागवले. चीज-सँडविचला चावा घेत आणि चहाचीं चुंबनें घेत, तेथल्या सूर्यास्ताचें सौंदर्य आम्ही न्याहाळत होतो. किनाऱ्यावर वाळूंत मुलें हुंदाडत होती. झोपाळ्यावर झोके घेत होती. घसर-गुंडीवरून घसरत जात होती. हॉटेलजवळच्या पोहोण्याच्या तलावांतलें पाणी लवथवत होतें. लाटा सारख्या घोवावत होत्या. आणि सूर्य रेंगाळत, गरगरत क्षितिजाखालीं उतरत होता.

पण तेवढ्यांत माझ्या डोक्यावर एकदम पंखांचा फडफडाट झाला आणि माझ्या डोक्यावर कोणी तरी टपली मारली. मी वर पहातो तों एक घर चपळाईनें वर चढली आणि विरक्या घाळू लागली. आणि थोड्याच वेळांत लक्षांत आलें कीं, तिच्या आणखी तीनचार मैत्रिणी तेथें घोटाळत होत्या. आकाशांत जाऊन त्या स्वर्गीय दृश्याचें विहंगावलोकन करायचें सोडून, मुंबईकर पाहुण्यांच्या डोक्यावर टपल्या मारण्यांत ह्या मद्रासी घारींचा काय हेतु होता तें मला कळेना. मुंबईच्या घारी कधीं असें माझ्याशीं वागलेल्या नाहींत. त्या घरांवर बसतात; माणसांच्या डोक्यावर बसण्याचा यत्न करीत नाहींत.

त्या घारींच्या हालचाली संशयास्पद वाटल्याकारणानें आम्हीं वेटरला बोलावून खुलासा विचारला. त्यानें सांगितलें कीं, गच्चीवर बसून खाणाऱ्या लोकांच्या बशांतलीं सँडविचेस पळवायचीं हा येथल्या घारींचा आवडता खेळ आहे. असें कळल्यानंतर आम्हीं स्वतःपुढच्या बशांवर झडप घातली आणि त्या

हातांनीं झाकून ठेवून बर्फावका खाऊं लागलों. आमची ती करुण अवस्था पाहून वेटरला दया आली. आणि त्यानें एका काठीला फडकें बांधून ती आमच्याजवळ उभी करून ठेवली. घारी पळाल्या, पण लोकांची काकट्टि आमच्याकडे वळली. आंबुस चेहेऱ्याचे तेथील मद्रासी लोक हसू लागले. आणि तेथें आलेली एक मद्रासी सिनेमा नटी चक्रे मोठ्यानें हसली.

मुंबईत असें झालें असतें तर मला शरमल्यासारखें झालें असतें. पण तेथें मला त्याहि प्रकाराची गंमत वाटली. मी तिच्याहूनहि मोठ्यानें हसलों आणि प्रधानची समजूत घातली, “अरे ! नाही तर सिनेमा नटी तुझ्याकडे पाहून केव्हां हसणार होती ? ”

सूर्य रेंगाळत मावळला आणि आम्ही रेंगाळत खालीं उतरून समुद्राच्या अगदीं जवळ जाऊन एका ओंडक्यावर बसलों. काळोखांत सागराचा ध्वनि अधिकच घुमत होता. हें पार्श्वसंगीत ऐकत आम्ही आकाशाच्या अफाट रंगभूमीवर चाललेलीं अनेक नाटके पहात होतो. ते प्रचंड, स्फोटक द्रव्यानें भरलेले असंख्य गोलक आणि त्यांना अगतिकपणें नेमल्या मार्गांनीं जायला भाग पाडणारी नियति ! तो विद्ध मृग, ती आकाशगंगा, तो तेजस्वी शुक्र, तो क्रुद्ध मंगळ, ती सप्तर्षीची बैठक ! काय होता त्या सगळ्या गोष्टींचा अर्थ ?

हा निरर्थक विचार डोक्यांत घोळवीत मी हॉटेलवर परतलों. प्रधान बरोबर होता, तरी एकटें एकटें वाटत होतें. अंधरुणांत पडलों तेव्हां मला एकदम दुःखाचा उमाळा आला. कसलें दुःख होतें तें !

दुसऱ्या दिवशीं सकाळीं आम्ही मद्रास बंदर पहायला गेलों. मद्रास हें कांहीं नैसर्गिक बंदर नाही. एखाद्या खाडीचा आडोसा तेथें नाही. जमिनीचें टोंक पाण्यांत घुमून तेथें सुरक्षितपणा निर्माण झालेला नाही. म्हणून समुद्रांत एक कृत्रिम धक्का बांधून तेथें आडोसा निर्माण करण्यांत आलेला आहे. त्यामुळें बोटी येथें उभ्या राहू शकतात. पण मुंबईच्या विस्तीर्ण बंदरांत नांगरून पडलेल्या बोटी पाहण्यांत जी मौज वाटते तशी येथें वाटत नाही. तेथें समुद्र-किनाऱ्यावर आम्ही थोडा वेळ उभे राहिलों. एक जुन्या बोटीचा तुटका सांगाडा तेथें वाळूंत रुतून बसलेला होता. पाण्यांत गंजत आणि झिजत होता. आणि नुसते दोन ओंडके एकत्र बांधून केलेल्या होडक्यांत बसून कोळी वेगानें समुद्रांत जात होते आणि परतत होते. समुद्रांतल्या रुपेरी पिकानें टोपल्या भरत होत्या.

मोठाल्या कंपन्यांच्या भव्य इमारती त्या बाजूला उभ्या होत्या. त्यांच्या चिरेबंदी



वैभवाचा तो दृश्य दाखला होता. आणि त्या दाखल्याशीं लगट करूनच थाटलेले गरिबांचे अनेक संसार तेथल्या दारिद्र्याची मूक जाहिगत करीत होते. तेथेंच त्रिरगुटांवर पोरे लोटत होतीं. तुटपुंजा संसार डब्यांत सांठवलेला होता. आणि तारपुंरत्या चुलींवर धुकटलेलीं भांडीं चटलीं होतीं. पाऊस नव्हता म्हणून स्वयंपाक चटकन उरकून घेतला जात होता !

आपल्या दारिद्र्याची त्या माणसांना विशेषशी जाणीव नव्हती, पलीकडच्या इमारतींतील वैभव आणि आपलें दारिद्र्य ह्यांतील विप्रमता त्यांना समजत नव्हती. हें वैभव आम्हांला कां मिळूं नये असा प्रश्न त्यांचीं हृदयें ओगवाडत नव्हता, त्यांच्या भावना चेतवीत नव्हता; आणि म्हणूनच सगळें नीट चाललें होतें. पण जर का हा प्रश्न त्या गरिबांनीं स्वतःला विचारला असता, त्यामुळें जर त्यांच्या भावना चेतवल्या गेल्या असत्या, तर ते दरिद्री, निष्कांचन लोक धडाधड जिने चढून त्या इमारतींत घुसले असते. तिथल्या सोफासेटवर लोळले असते. तिथल्या तिजोऱ्या फोडून त्यानीं पैसे सर्वत्र उधळले असते. असें केल्यामुळें त्यांच्या दारिद्र्याचा प्रश्न सुटला असता कीं नाहीं कोण जाणे ! पण समाजाला एक इष्ट असा धक्का बसला असता. त्याचें आरोग्य सुधारलें असतें आणि मला फार गंमत वाटली असती.

बंडर पाहून झाल्यावर आम्ही मद्रासच्या लोकल गाडींतून जरा भटकून आलों. मुंबईला जशी ह्या गाड्यांची वर्दळ असते तशी मद्रासला नाहीं. गाड्या त्या मानानें थोड्या आणि शिवाय अगदीं लहान ! खूप वेगानें, हेलकावे खात त्या पळत असतात. आणि फूटबोर्डांवर उभे राहून लोकांना प्रवास करायला लागावा इतकी ह्या गाड्यांतून गर्दीहि दिसली नाहीं. आम्हांला कडकडून भूक लागेपर्यंत वेळ काढायला तो प्रवास हें चांगलें साधन ठरलें.

मग मुंबईच्या हॉर्नबी रोडप्रमाणें दिसणाऱ्या तेथील माउंट रोडवर आम्ही इराणी हॉटेलची नकल करणाऱ्या एका हॉटेलंत जेवलों. मग नेहमींप्रमाणें कुठें पान मिळतें का याची चौकशी केली. आणि मुंबई पद्धतीचें पान नेहमींप्रमाणें मिळालें नाहींच. पण निदान मद्रासी पद्धतीचें पान तरा मिळालें. पान कसलें तें ! खिरापत खाल्ल्यासारखें वाटलें.

नंतर आम्हीं प्रवासांत जी गोष्ट कटाक्षानें टाळली होती ती केली. आम्हीं एक सिनेमा पाहिला. प्रवास संपुष्टांत आला होता ह्याची सिनेमा पाहून आम्हीं स्वतःला जाणीव करून दिली. माउंट रोडवरचें तें थिएटर भिकारच होतें.

चार आणे नऊ पै अशा प्रकारचे तिकिट्यांचे दर होते. ते आम्हांला मद्रासी लोकांच्या मनोवृत्तीवर प्रकाश पाडणारे वाटले. मद्रासचे फॅशनेबल लोक आम्हांला थिएटरांत दिसले. फॅशनेबल मुंबईकरांचीच आवृत्ति! पण मुंबईकरांचे पॉलिश नव्हते.

सिनेमानंतर आम्ही आणखी एक, आधीं न केलेली गोष्ट केली. आम्ही हैसेनें कॉफी प्यायलों. इंडिया कॉफी हाऊसमधली ती कडवट, चॉकलेटची चव असलेली थंड कॉफी पिऊन कॉफीविपर्यांचा आमचा राग बराच कमी झाला. “कधीं कधीं कॉफीहि बरो लागते.” मीं मत्राळपणानें म्हटलें.

“पण चहा तो चहाच!” प्रधान निर्णयात्मक स्वरांत म्हणाला.

हॉटेलवर परततांना घाऱ्या डोक्यांची आणि तरतरीत नाकाची एक पोरगी दिसली. हें चित्पावनी पाणी इकडे कसें आलें असा प्रश्न साहजिकच पडला.

रात्रीं सगळी आवराआवर केली. दुसऱ्या दिवशीं सकाळीं आम्ही निघणार होतो. जें एक धावपळीचें, वेष्टूट जीवन आम्ही जगलों होतो तें आतां संपुष्टांत येणार होतें. ज्या चाकोरीला, जीवनाच्या ज्या घडणीला कंटाळून आम्ही बाहेर पडलों होतो, तिच्यांत पुन्हा आम्ही जाऊन पडणार होतो. नव्हे, तसे पडायला आम्ही चांगलेच उत्सुक झालों होतो! नावीन्य आतां आम्हांला शिळें वाटूं लागलें होतें. एका निराळ्याच चाकोरींत आम्ही अडकलों आहोंत हें जाणवत होतें. परक्या लोकांत वावरायचा कंटाळा आला होता. आमची भाषा बोलणारीं माणसें, स्नेहसंबंधानें आमच्याशीं जोडलेलीं माणसें आम्हांला भेटायला हवीं होती. आतां घराची ओढ लागली होती.

दुसऱ्या दिवशीं गर्दीत चेंगरून आणि उन्हांत भाजून आम्ही प्रवास केला. कदन्न खाल्लें आणि अनिर्वचपणें वागण्याची शेवटची गंमत लुटून घेतली. अंगांत मळका गंजिफ्रॉक व खालीं मळकी विजार अशा थाटात गळ्याला रुमाल बांधून स्टेशनवर हिंडलों. ताडगांळे खाऊन पाटलोणीला हात पुसले. गुंटकल स्टेशनवर गाडींतले दिवे गेले तेव्हां सगळ्या लोकांना चिथावून ‘We want lights’ असा मोठ्यानें गजर करून गाईला घाबरवून सोडलें.

पण दुसऱ्या दिवशीं दुपारीं पुणें आलें तसे आम्ही केस विंचरले, कपडे बदलले. अगदीं जंटलमन् होऊन गेलों.

गाडीला किती वेळ लागत होता! मी थकलों होतो. आणि मला घरीं जायचें होतें—घरीं!



REFBK-0007882

**REFBK-0007882**